

# વીરની હાક હા

અરદા વલ્લભભાઈની રાજગીર્ણનાઓ

R.N. 52  
17 MAY 1930

II  
1930



પ્રેક્ષાન કાર્યાલય : પારસી અગિયારી સામે : અમદાવાદ

ગુજરાત વિદ્યાપીઠ ગ્રંથાલય

[ ગુજરાતી કૉપીરાખિદ વિભાગ ]

અનુક્રમાંક ૧૫૧૬૭ કૉપી

પુસ્તકનું નામ હીરની ઇશ્વર

વિષય ક્ર. ૨ : ૨૪૨૭. ૫

સરસ્વતી ગ્રન્થમાળા

વર્ષ ૨ : પુ. ૧-૨-૩

# વીરની હાકલ

સંગ્રાહક

રણછોડભાઈ કેસુરભાઈ મીસ્ત્રી

પ્રસ્તાવના-લેખક

મહાદેવ હરિભાઈ દેશાઈ

પ્રકાશક

પ્રસ્થાન કાર્યાલય

અમદાવાદ

બાર આના

સંચાલક અને પ્રકાશક  
રણછોડા કેસુરભાઈ મીસ્ત્રી  
પ્રસ્થાન કાર્યાલય  
અ મ હા વા હ

ગુજરાત વિધાપીઠ ગ્રંથાલય  
અમદાવાદ  
ગુજરાતી કૉપીરાઈટ-સંગ્રહ  
૧૫૧૩૬

આવૃત્તિ ૧ લી  
નકલ દશ હજાર

\*

સં. ૧૯૮૬

કિંમત

વાર્ષિક ફાળો  
૦-૮-૦

ફટક  
૦-૧૨-૦

મુદ્રક

ભોગીલાલ રણછોડાસ પટેલ  
સૂર્યપ્રકાશ પ્રિન્ટીંગ પ્રેસ  
પાનકેર નાકા: અમદાવાદ



## પ્રસ્તાવના

**વીરની** હાકલને પ્રસ્તાવનાની જરૂર હોય ? વીરની હાકલના જ્વનિ એકવાર વાતાવરણમાં ફેલાયા કે પછી તેનું ગુંજન અંધ થતું જ નથી. એવો કયો ગુજરાતી હશે કે જે સરદારની વાણી સાંભળીને તેમાંના કોક નહિ તો કોક ઉદ્-ગારને યાદ કરતો ન હોય, સંઘરી રહ્યો ન હોય. એ હાકલના શબ્દશબ્દમાં જે જોમ ભર્યું છે, જે આગ ઝરે છે તેનાથી કયું હૃદય સ્પર્શ થયા વિના રહ્યું હોય ?

પોલિસની ચોકીમાં બેસીને આ પ્રસ્તાવના લખી આપવાનું વાજબી છે કે નહિ તે હું જાણતો નથી. પણ ભાઈ રણછોડજી મીસ્ત્રી કોઈને જેલમાં કે જહાનમમાં પણ છોડે એવા નથી એટલે આટલું લખી દઉં છું.

મને કોઈ પૂછે કે તમને આજે વીર વલ્લભભાઈનો કયો ઉદ્ગાર યાદ આવે છે તો હું તુરત કહું કે તે આ વાક્ય છે : “આ રાજ્યમાંથી ન્યાય મ્હોં સંતાડીને ભાગી ગયો છે.” એટલા વાક્યનો મર્મ સૌ સમજે અને તે પ્રમાણે વર્તે તો બહુ કરવાનું બાકી નથી રહેતું.

ગુજરાતમાં એક પણ ઘર આ પુસ્તક વિના ન હોવું જોઈએ, એક પણ પુરુષ કે સ્ત્રી આ પુસ્તક વાંચવાની તક ન ગુમાવે.

## નિવેદન

**માનના** શરૂઆત કોઈ મંગળ યોગડિયે થઈ છે. પહેલું વર્ષ ‘વીર વલ્લભભાઈ’ થી શરૂ થયું હતું અને આ બીજું વર્ષ સરદાર વલ્લભભાઈનાં ભાષણોથી—‘વીરની હાકલ’ થી શરૂ થાય છે, એમાં હું ઇશ્વરની કૃપા માનું છું.

સરદારશ્રીનાં ભાષણોનો સંગ્રહ કરવા માંડ્યો ત્યારે બહુબહુ તો ૧૦૦-૧૨૫ પાનાનો કરવા ધારણા હતી પણ જેમજેમ પસંદગી કરવા માંડી તેમતેમ કયા ભાષણને પસંદગી આપવી અને કયાને છોડી દેવું એ વિકટ કાર્ય થઈ પડ્યું. દરેક ભાષણમાં કંઈને કંઈ નવીનતા હોય જ. દરેક ભાષણના ફરે ફરે બે-ચાર સુંદર વાક્યો પણ હોય જ. તે છોડી દેતાં પણ જીવ કેમ ચાલે? આખરે એવો નિર્ણય કર્યો કે ખારડોલીની ઘડતે જે જે નવા પલટા લીધા તે તે પ્રસંગનું એક એક પ્રતિનિધરૂપ વ્યાખ્યાન લેવું. જેમકે રવિશંકર પકડાયા ત્યારે કે ભેંસોની જમી થવા માંડી ત્યારે, તે સમયનાં બધાં ભાષણો મુખ્યત્વે તે તે વિષય પરનાં હોય અને સ્થળ સમય અને શ્રોતા મુજબ આબુખાબુ બીજી વાતો ગૂંથી હોય. એ પ્રસંગનાં ભાષણોમાં જે સૌથી સારું હોય તે લીધું છે અને તેથી દરેક વ્યાખ્યાનનું મથાળું પણ તે પલટાતી સ્થિતિનું સૂચક જ રાખ્યું છે.

સરદારે ખારડોલી સત્યાગ્રહ પછી જેઠમાં ગયા ત્યાં સુધીમાં ગુજરાતમાં જે જે વ્યાખ્યાનો આપ્યાં છે તેમાંનાં સારાં સારાં પણ આ સંગ્રહમાં લીધાં છે. પૃષ્ઠસંખ્યા વધી જવાથી ગુજરાત બહાર અપાયેલાં છોડી દેવાં પડ્યાં છે જે યથાસમયે બીજા ભાગ તરીકે બહાર પાડવા ઉમેદ છે.

સરદારશ્રી પકડાયા તે અગાઉથી આ પુસ્તકની પ્રસ્તાવના લખવાનું મું મહાદેવભાઈએ સ્વીકાર્યું હતું. પણ પછી તો પ્રસંગો એટલા ઝપાટાબંધ પલટાતા ગયા કે તેમને એ કાર્ય માટે અવકાશ જ ન મળ્યો અને આખરે પોલિસ ચોક્કીમાં પકડવા પડ્યા. તેવી સ્થિતિમાં પણ આ નાનકડી પણ પ્રેરક પ્રસ્તાવના લખી આપવા બદલ હું તેમનો આભારી છું.

અકાશક

## સરદારનો સંદેશો

ગુજરાતનાં લાઈબ્રેરોને,

**મારી** ઉમેદ છે કે આ લડતની શરૂઆતમાં મને પ્રથમ જેલયાત્રાનો પ્રસંગ મળ્યો તેને હર્ષથી વધાવી લેશો, અને ગુજરાતની પાસે આ મંગળ પ્રસંગે મહાસભાએ અને ગાંધીજીએ જે ઉમેદ રાખી છે તે પાર પાડશો.

ગુજરાતના કલ્યાણને માટે સાબરમતીને કાંઠે પંદર વર્ષ જે ઉગ્ર તપશ્ચર્યા ગાંધીજીએ કરેલી છે તેનો અદલો આપવાનો પ્રસંગ હવે આવ્યો છે તે ગુજરાત ભૂલી નહિ જાય. સરકારને જરા પણ શાણપણ હશે તો એમના જેવા પવિત્ર પુરુષ ઉપર હાથ નહિ ઉગામે. એઓ ન્યાં સુધી દૂટા છે ત્યાં સુધી એમનો જ હુકમ માનવો એ આપણો ધર્મ છે. એમને પણ પકડવામાં આવે તો ગુજરાતે શું કરવું તે મેં મારા ભરૂચના ભાણુમાં \* જણાવી દીધું છે.

આપણી જીત એ અહિંસા ને આત્મભોગ આપવાની આપણી શક્તિ ઉપર જ રહેલી છે. શાંતિથી સરકાર સાથેનો તમામ સંબંધ તોડવાની શક્તિ જેટલી વહેલી મેળવી શકાય તેટલું આપણું કામ વહેલું થવાનું છે.

ઈશ્વર ગુજરાતને એ શક્તિ આપે એવી મારી પ્રાર્થના છે.

**વલ્લભલાઈ ઝવેરલાઈ પટેલ**

## અનુક્રમણિકા

૧	શ્રી ગણેશાય નમઃ :	૧
૨	મંગલાચરણ	૮
૩	પ્રતિજ્ઞાલેખ	૧૭
૪	ખાલસા નોટિસો	૨૮
૫	ધર્મનો યજ્ઞ	૩૬
૬	કલેક્ટર-કમિશનરની પધરામણી	૪૫
૭	લેસોની જમી	૫૧
૮	રવિશંકર જેલમાં	૬૩
૯	સન્મુખલાલ જેલમાં	૭૯
૧૦	પડાણુ રાજ્ય	૮૬
૧૧	ઐતિહાસિક ભાષણ	૯૧
૧૨	પડાણુ સામે વ્યૂહરચના	૯૫
૧૩	પટેલ-તલાટીનાં રાજનામાં	૧૦૧
૧૪	સામાજિક ઉન્નતિ	૧૧૮
૧૫	અમદાવાદ જિલ્લા પરિષદમાં	૧૨૯
૧૬	વિજયવાણી	૧૪૯
૧૭	વીરપસલી	૧૫૭
૧૮	સ્વરાજનું આદર્શ ગામ	૧૬૨
૧૯	સ્નાતકોને	૧૭૨
૨૦	કાકિયાવાડ રાજકીય પરિષદમાં	૧૭૭
૨૧	ધર્મયુદ્ધનાં મંડાણ	૧૮૯
૨૨	લડતનો રણનાદ	૨૦૪

વીરની હાકલ

કોણ કહે છે, વક્ષભભાઈ સાક્ષર નથી ? ખારડોલીનાં  
ભાષણોમાં જે જીવતી સરસ્વતી વહે છે, વીર, કરુણ,  
હાસ્ય ઇત્યાદિ બધા જ રસો જેમાં ઊછળી ઊઠે છે તેવી  
ભાષા કોઈ ચમરબંદી સાક્ષર લખી કે બોલી તો બતાવે.

કાકા કાલેલકર

## વ્યાખ્યાન ૧ લું

### શ્રી ગણેશાય નમઃ ।

[ આરડોલી તાલુકામાં થયેલા જમીનમહેસૂલના વધારાનો વિરોધ કરવા તથા તે બાબતમાં ઘટતાં પગલાં લેવા વિચાર કરવા તા. ૪-૨-૧૯૨૮ ના રોજ આરડોલી સ્વરાજ આશ્રમમાં મળેલી આરડોલી તાલુકાની ખાસ પરિષદના પ્રમુખસ્થાનેથી આપેલું ભાષણ.]

### આરડોલી તાલુકાના ખેડૂત ભાઈઓ,

આજે આપણે એક ગંભીર પ્રસંગે ભેગા થયા છીએ. આપણે જે નિર્ણય કરીએ એ ખૂબ સંભાળથી અને જવાબદારી સમજીને કરવો જોઈશે. જમીનમહેસૂલનો પ્રશ્ન આ રાજ્યમાં અટપટો છે, સહેલો નથી. જમીનમહેસૂલનો કાયદો અતિશય બુલ્લમી કાયદો છે, ખેડૂતને ચારે તરફથી બાંધી રૂંધી નાંખનારો કાયદો છે. એમાંથી ગમે તે ઉપાયે પણ છટકવું મુશ્કેલ છે. આજે પ્રશ્ન આપણી સામે એ છે કે આરડોલીના ખેડૂતોનું જમીનમહેસૂલ ૨૩ ટકા વધ્યું તે વધારવાનો સરકારને હક છે કે કેમ, એ વધારો વ્યાજખી છે કે કેમ, અને જો વ્યાજખી ન હોય તો ખેડૂતોએ શું કરવું? સરકારનું એવું કહેવું છે કે બધાને જમીનમહેસૂલ આપવું ગમતું નથી એટલે એ વ્યાજખી નથી એવી લોકો ખૂબ ખાટે છે. રૈયતની ફરિયાદ એવી છે કે સરકારને ગમે તેમ કરીને જમીનમહેસૂલ લેવું છે માટે તે વ્યાજખી છે

એમ કહે છે, અને કેવળ મનસ્વી કારણથી વધારવામાં આવે તો પણ તેનો હરેક પ્રકારે બચાવ કરે છે.

જમીનમહેસૂલનો ઇતિહાસ તપાસતાં માલૂમ પડે છે કે તાલુકાનું મહેસૂલ દરેક આકારણી વખતે વધતું આવ્યું છે. ગઘ આકારણી થઇ ત્યારે વધારો થયો હતો અને તે વધારા સામે ખૂમરાણુ થએલું, પણ તે વેળા કામએ દાદદીધી નહોતી. આજે એક લાખ પાંચ હજારનો વધારાનો વાર્ષિક ખોળે કાયમ થયો છે. એના કારણ તરીકે સરકાર આ તાલુકાને આબાદ વર્ણવે છે, મોટાં મોટાં મકાનો બાંધવામાં આવ્યાં છે, લોકોની પાસે ગાડાં અને અળદની જોડો છેઃ એવી દલીલ કરી આબાદી સિદ્ધ કરવાનો પ્રયત્ન કરે છે. અને એ ઉપરાંત જણાવે છે કે જમીનની કિંમત પણ વધી ગઇ છે. આ સ્થિતિ સ્વીકારીએ તો આપણે સરકાર પાસે માગણી કરવી જોઇએ કે જ્યારે લોકો ખુવાર થાય છે ત્યારે તમે શા ઉપાય લો છો? સરકારની જમીનમહેસૂલની પદ્ધતિથી માતર તાલુકો આખોય લાંગી ગયો છે, એમ સરકાર જ કબૂલ કરે છે. એ તાલુકામાં દેવું દહાડે દહાડે વધતું જવાથી લોકો તાલુકો છોડી બહાર ભાગવા માંડ્યા છે. એ જ તાલુકો એક વાર બહુ આબાદ હતો, અને સરકારના અમલદારો જ આજે કહે છે કે જમીન મહેસૂલથી એ તારાજ થયો. એ જ સ્થિતિ આજે મહેમદાવાદ અને ધોળકાની છે અને ગુજરાતના ખેડૂતો ભંધતા રહેશે તો આખું ગુજરાત એ રીતે દિવસે દિવસે પાવમાલ થવાનું છે.

આજે જે વધારો નાંખવામાં આવ્યો છે એ વ્યાજબી છે કે નહિ એ નિર્ણય કરવામાં મને વાર નથી લાગતી.



કારણ એક જ વાત ઉપર એ વધારે બંધાયેલો છે. સેટલમેન્ટ ઑફિસરે વધારાને માટે ઘણાં કારણો આપ્યાં છે, તેમાં એક મુખ્ય કારણ એ છે કે ગણોત્તનો દર વધી ગયો છે, માટે મહેસૂલ એ જ પ્રમાણમાં વધવું જોઈએ. ગુજરાતના ઉત્તર વિભાગના હાલના કમિશનરે સને ૧૯૨૪ ની સાલમાં પોતાની જુઓનીમાં જણાવ્યું છે કે જમીનમહેસૂલ ગણોત્તને આધારે આકારવાની પદ્ધતિ ખોટી છે—ગેર-વ્યાજબી છે. આજે એ જ સરકાર એ જ અન્યાયી ધોરણ સ્વીકારવા માગે છે. સરકારને તો જ્યારે મહેસૂલ વધારવું હોય ત્યારે અનુદૂળ શસ્ત્ર મળી જ રહે છે. આજે ખારડોલી તાલુકામાં સાંચથી અપાતી જમીન કુલ દશ ટકા હશે. તો તે દશ ટકાના કારણે બાકીના નેવું ટકા ખાતેદારોને શા સારુ દંડવા જોઈએ? જમીન ગણોત્તેરાખનારને અનેક કારણો હોય છે. પોતાની જમીન પાસે હોય એથી ખેડૂત વધારે દાણ આપીને બીજી જમીન રાખે છે; સામાની સાથે ચડસાચડસીમાં ઊતરીને પણ વધારે ગણોત્ત આપી જમીન રાખે છે. આ બધી હકીકત રમાર્ટ સાહેબે પોતે સમજાવેલી અને કહેલું કે ગણોત્ત એકલાને આધારે જમીનમહેસૂલની આકારણી કરવી એ ગેરવ્યાજબી છે. સરકાર કબૂલ કરે છે કે છેવટે એ જ ધોરણે આ વધારો આકારવામાં આવ્યો છે તો એની સામે આપણે વિરોધ જાહેર કરે જ છૂટકો છે. લડાઇ દરમિયાન, અને પછીના સાત આઠ વર્ષના ભાવની ઉપર સરકારે પોતાની ગણતરી કરી છે; જ્યારે રૂના ભાવ ખૂબ ઊછળેલા હતા તે વખતના ભાવનું જ ધોરણ સ્વીકાર્યું છે. અને વધારાની અરજી, મેમોરિયલો, પોકારો ઉઠાવ્યા છે છતાં તેના ઉપર કંઈ જ લક્ષ આપવામાં આવ્યું નથી. આમ સરકારનો આખો કેસ

ખોટા છે. સરકારને પૈસાની જરૂર હોય તો સીધા સીધા માગી શા માટે ન લે ? ૩૦ વર્ષને માટે મૂંઝે મોઢે આ વધારાનો માર સહન કરવો એ પાયમાલ થવા જેવું છે. પણ હિંદુસ્તાનનો ખેડૂત પાયમાલ થતો આવ્યો છે કારણ સરકાર જાણે છે કે એ પાંગળો છે. એ જમીની ઉરશે, ખાલ-સાથી ઉરશે, જેલથી ઉરશે; સરકારને એને જે કરવું હશે તે કરી શકશે, ખેડૂત કશું બોલવાનો નથી, એની પડખે બિલા રહેનારા માણસો મૂર્ખ માણસો છે; એવા વિશ્વાસને લીધે જ સરકાર પોતાનું કામ ઇચ્છા પ્રમાણે ચલાવે જાય છે.

તમે દોઢ વર્ષથી આ વધારાની સામે જે હિલચાલ કરી રહ્યા છો તે હું જાણું છું; કારણ ગુજરાતના ખૂણેખૂણાના ખેડૂતો શું કરી રહ્યા છે તેથી હું વાકેફ છું. માણસ માનનો સ્વભાવ એવો છે કે જેટલું સહેલાઈથી થાય તેટલું કરવું. તમે બધા ઉપાયો અજમાવ્યા, અરજીઓ કરી, ધારાસભામાં તમારા સભ્યો મારફતે હિલચાલ ચલાવી. શ્રી. ભીમભાઈ સાહેબે રદિયાઓ આપ્યા. જે તેઓ કમિશનર હોત તો મિ. જયકરનો રિપોર્ટ પાણીમાં બોળત, પણ આજે તેમની વાત કોઈ સાંભળે એમ નથી. ભીમભાઈ, દાદુભાઈ, દીક્ષિત, અને શિવદાસાની એમ ચાર ધારાસભાના સભ્યોએ અને તેટલી મહેનત કરી. તેઓ થાક્યા એટલે હવે તમને કહે છે કે જાઓ અમદાવાદ ! એમનો માર્ગ જ્યાં પૂરો થાય છે ત્યાં મારો શરૂ થાય છે-પણ એ તો બધા તમે સાથે હો તો જ. બીનજોખમી માર્ગની હદ હવે પૂરી થઈ છે. જે તમે જોખમ ખેડવા તૈયાર હો તો તમારી સાથે હું જૂઝવાનો છું. તમારામાં હજી એવી ઉમેદ રહી ગઈ હોય કે થોડું ધણું ધાંધલ કરવાથી કે દમદારીથી કંઈ થઈ શકશે તો લડતની વાત જ છોડી દેજો. પણ જે તમને

સરકારનો કેસ ખોટો લાગતો જ હોય, તમે સમજતા હો કે તમારાં છોકરાં અને છોકરાંનાં છોકરાં તમારી ભૂલને માટે તમને ઠપકો દેશે, તો એવા અન્યાયી અને જીલમી વધારાની સામે થવાનો નિર્ણય કરજો. તાલુકાને આજે આખાદ તરીકે વર્ણવનારા તમારી બરબાદી વખતે હાજર પણ નહિ હોય. મેં માતર તાલુકાની ઘણા અમલદારોને વાત કરી છે. તેઓ કબૂલ કરે છે કે તાલુકાની સ્થિતિ અતિશય ખરાબ છે, કોઓપરેટિવ સોસાયટીનું જ બે લાખનું દેવું છે. આમાં તેમણે ભરેલા પૈસા પણ જમા નથી થયા. પઠાણ વગેરેથી ડરીને આમાં પેઠા, ત્યાં સોસાયટીના અમલદાર કુંડાળા કરીને પૈસા ખાઈ ગયા. શાહુકારના દેવા ઉપરાંત પાછલી તગાવીનું ભારે દેવું છે. રેલમાં ધર પડ્યાં એમાં પંદર લાખનું દેવું કરી છાપરાં ઊભાં કરવા ફાંફાં મારે છે તે વખતે સરકારનો હપતો ચાલુ થયો છે. દર વર્ષે જમીન મહેસૂલ વસૂલ કરવામાં ભારે મુશીબત પડે છે. લોકોએ જમીન છોડવા માંડી છે અને હવે એવી સ્થિતિ થઈ છે કે મહેસૂલ કાયમને માટે કાઠી નાંખવામાં આવે તો પણ તેમની દશા વળે તેમ નથી. આ તાલુકો એક વખત આખા ગુજરાતમાં સૌથી વધારે આખાદ હતો. જમીન મહેસૂલની જીલમી પદ્ધતિથી તે બરબાદ થયો છે. સેટલમેન્ટ રિપોર્ટ ઉપરથી જણાય છે કે તે વેળા બારડોલી તાલુકામાં ૪૩ લાખનું દેવું હતું. ભીમલાઇ સાહેબે ભેગા કરેલા આંકડા ઉપરથી હાલ ૯૩ લાખનું દેવું થએલું જણાય છે. તમારી સ્થિતિ માતર તાલુકાની માફક બિલકુલ મહેસૂલ ન અપાય એવી થશે ત્યારે શું થાય એમ સરકારને પૂછશો તો સરકાર કહેશે કે અમે ન જાણીએ, તમે ભૂખે મરો એનો ઉપાય અમારી પાસે નથી. આજે આનો ઉપાય નથી મારી પાસે,

નથી દાદુભાઈ પાસે, કે નથી સરકાર પાસે; પણ તમારી પાસે જ છે. અને તે એ કે પ્રથમ તમારે ભય છોડી દેવો પડશે. સ્વાર્થત્યાગ માટે તૈયાર થવું પડશે. જે દિવસે સરકારને ખબર પડશે કે આ ખેડૂતો મૃંગે મોઢે માર ખાય એમ નથી, આજખી વસ્તુ લેશે ત્યારે જ રહેશે, તે દિવસે જ તમારું દુઃખ ટળવાનું છે. આજે તો રાત્રીપરજના લોકોએ દારૂ છોડ્યો તેથી તેઓ આત્માદ થયા તેને પણ વધારાના કારણ તરીકે બતાવવામાં આવે છે ! એટલે જે કર દારૂમાં ભરતા તે હવે ખેતીમાં ભરો !

પણ મારી ઉશ્કેરણી નકામી છે. આ અન્યાયની સામે થવાનું તમને ઊગી જવું જોઈએ. સામા થવું હોય તો એ સહેલી વાત નથી એ પણ સમજવું જોઈએ. તમે માત્ર વધારો ન ભરવાનો ઠરાવ કરી બેસી રહો એમાં તો તમારી નબળાઈનું પ્રદર્શન થાય છે. તમારો વાળ વાંકો થાય નહિ અને વધારો ઊડી જાય એ આશા રાખવી ફેકટ છે. તમને એ મહેસૂલ અન્યાયી લાગતું હોય તો કહો કે અન્યાયી છે, નહિ આપીએ, થાય તે કરી લો. સરકારની પાસે અનેક ઉપાયો છે. મિલકતની જમી કરશે, દોરઢાંખર વેચશે, બે ત્રણ આગેવાનો ચૂંટી કાઢી તેમની જમીન ખાલસા કરવાના ઉપાયો લેશે. ગૂમડાં ઉપર જેમ માખ બેસે છે તેમ તમારી દરેક નબળાઈનો સરકાર લાભ લેશે, તમારી પોલ જોઈને તમને પછાડવાના ઉપાય કરશે. જો તમારામાં હિંમત હોય તો સરકારને ચોપડે ભલે ફેરફાર થાય પણ આપણી જમીનમાં ખીજનું હળ ન જ પડે. પણ એ માટે તમને રંગ લાગવો જોઈએ. તમને ખૂબ દુઃખ લાગવું જોઈએ. આજે હું તમને આ વસ્તુ ઉપર ખૂબ વિચાર કરવાની સલાહ આપું છું. તમે આના ઉપર પાંચ

સાત દહાડા વધારે વિચાર કરો. પંદર દિવસ સુધી જમીન મહેસૂલ ભરવું ન ભરવું તમારી મુનસફી ઉપર છે. આપણે ખારમીએ પાછા ભેગા થઇએ, તે વેળા આખું અઠવાડિયું વિચાર કરીને તમે તમારો આખરી નિશ્ચય જાહેર કરજો. આ મહેલી લડત નથી. એમાં જોખમ ઘણું છે. માટે આવા ગંભીર વિષય ઉપર ઉતાવળથી નિર્ણય ન કરવો જોઇએ. ખાલી વધારો જ ન ભરીને બેસી રહેવું એ તો સરકારને એમ જાહેર કરવા બરાબર છે કે વધારો અમારી પાસેથી ધીમે ધીમે વસૂલ કરજો. એમાં સત્યાગ્રહ નથી. એમાં આપણી નબળાઇ ખુલ્લી રીતે કબૂલ કરવાને બદલે આડકતરી રીતે કબૂલ કરવા જેવું છે. એક વાર તમે હિંદુસ્તાનની સ્વતંત્રતા અપાવવા કમર કસી હતી. આજે તમારા સ્વાર્થ, તમારા બાળબચ્ચાંના સ્વાર્થ ઉપર તરાપ પડી છે. એની સામે થવાની તમારામાં હિંમત હોય, માણસાઇ હોય, તો એક અઠવાડિયા પછી, ખૂબ વિચાર કરી, જવાબદારી સમજી તમે ઠરાવ કરો કે આપણે આ મહેસૂલ નથી આપવું. દરમિયાન હું પણ સરકારને લખી જોઉં કે હજી પણ તમારે તપાસ કરવી હોય તો તપાસ કરો, કમિટી નીમવી હોય તો કમિટી નીમો. આ લડતમાં પ્રજા હારશે તોય સરકારને લાભ નથી, સરકાર હારે તો પણ નથી.

આપણે વગર વિચાર્યું ગાંડાની માફક કંઇ કરવું છે એમ નથી. મફતની અથડાઅથડીમાં મને કંઇ રસ નથી. હું તો તમારામાં કંઈક દેખીશ તો તમારી પડખે રહેવાને છું. તમારે કંઈ ખેલ જ કરવા હોય તો કાંઈ ખીજીને સોંપજો. લડવું જ હોય, જો સાચો ત્યાગ કરવો હોય, તો આ લડત ઉઠાવજો, સાચું બલિદાન જ ઊગી નીકળવાનું છે, જેનાથી સરકારને પણ લાભ થશે, કારણ કે તેને સાચા

પાઠ ભણવાના મળશે. પણ એને માટે મેલ, પાખંડ, ધાંધલનો ત્યાગ કરવો પડશે. આ લડત નાની સૂની નથી. એમાં ભારે પરિણામો રહેલાં છે. એટલે મારી સલાહ છે કે તમે આના ઉપર ખૂબ વિચાર કરો અને આવતે રવિવારે ફરીથી મળી તમારો છેવટનો નિર્ણય કરો. ઇશ્વર તમને સાચો નિશ્ચય કરવાની સદ્બુદ્ધિ આપે.

વંદે માતરમ્

\*

\* \*

## વ્યાખ્યાન ૨ જી

### મંગલાચરણ

[ તા. ૧૨-૨-૨૮ ને રોજ ખારડોલીમાં મળેલી ખારડોલી તાલુકાની પરિષદે જમીનમહેસૂલના વધારા સામે સત્યાગ્રહ કરવાનો તથા તેને અંગે પડતાં સઘળાં કષ્ટ શાન્તિથી સહન કરવાનો ઠરાવ પસાર કર્યા પછી તે જ રાતે પંદરથી વીસ ગામના ભેગા થયેલા વિશાળ જનસમૂહ આગળ વાંકાનેરમાં આપેલું વ્યાખ્યાન. ]

ભાઈઓ અને બહેનો,

હુવે આજે આપણે પરિષદમાં નિશ્ચય કરી લીધો છે. ત્યાં સુધી સરકાર વધારેલું મહેસૂલ કાઢી ન નાંખે, અગર પંચ નીમી તપાસ ન કરે અને સાબીત ન કરી આપે કે વધારો વાજખી છે, ત્યાં સુધી આપણે સરકારને એક દમડી આપવી નથી. થોડું આપવું-થોડું ન આપવું એ લડવાની રીત નથી. આપણે કાંઈ દાંડાઈ નથી

કરતા. આપણે તો કહીએ છીએ કે જૂનું મહેસૂલ ચૂકતે હિસાબે લેવા તૈયાર હો તો આજે ભરી દબાએ. પણ જો વધારો લેવો હોય તો તે વ્યાજખી છે એમ સિદ્ધ કરી આપવું જોઈશે. આ કાંઈ કુલડીમાં ગોળ ભાંગવાનો નથી.

આવો નિશ્ચય આજે આપણે કરી ચૂક્યા છીએ, હવે વધુ વિચાર કરવાનો રહ્યો નથી.

**સ્ત્રીઓનો સાથ નહિ હોય તો ?**

બારડોલીમાં આજે હું એક નવી સ્થિતિ જોઈ છું. અગાઉના દિવસો મને યાદ છે. તે કાળે આવી સભાઓમાં પુરુષો જોટલી બહેનો પણ આવતી. હવે તમે પુરુષો એકલા જ ગાલીઓ જોડીને સભામાં આવો છો. તમે કહેવાતા મોટાઓનું જોઈને મલાજો શીખતા જતા દેખાઓ છો. પણ હું કહું છું કે જે આપણી બહેનો, માતાઓ, સ્ત્રીઓ આપણી સાથે નહિ હોય તો આપણે આગળ ચાલી શકવાના નથી. કાલ સવારે જમીઓ આવશે. આપણી ચીજો, વાસણો, દોરઢાંખર લઈ જવા જમીદારો આવશે. જે આપણે બહેનોને આ લડતથી પૂરી વાકેફગાર નહિ રાખી હોય, તેમને આપણી જોડે જ તૈયાર કરી નહિ હોય, આ લડતમાં પુરુષના જોટલો જ રસ લેતી નહિ કરી હોય તો તે વખતે તેઓ શું કરશે ? ખેડા જિલ્લાના મારા આવા અનુભવોમાં મેં જોયું છે કે ધરનું દોર છોડી જવામાં આવે ત્યારે સ્ત્રીઓને લડતમાં કેળવવામાં ન આવી હોય તો મોટો આઘાત પહોંચે છે. માટે તમે બહેનોને લડતમાં બરાબર કેળવો. ગમે તેટલી હાડમારી, ગમે તેટલાં દુઃખ પડે—બધું સહન કરીને પણ આવી લડતો લડવી રહી. જાને સરકાર જમીન ખાલસા કરવાના હુકમો કાઢે. ચાહે તેમ થાય પણ

આપણા હાથે ઉપાડીને એક પૈસો પણ ન આપવાના નિશ્ચયમાંથી આપણે ન ડગવું જોઈએ.

એવા નિશ્ચયનું પરિણામ બીજું શું આવે? એનું એ જ પરિણામ આવે કે તમારામાં સંપ હોય તો આટલી જબરજસ્ત સરકાર પણ અંતે નમી જ પડે. તમારામાં લડવાની શક્તિ અને ખરો સંપ કેળવો. થોડો ધમધમાટ કર્યાથી કામ થઈ જશે એમ માનતા હશે તો તે ભૂલ છે. તમે આ રાજ્યના પાયા હયમચાવવા નીકળ્યા છો. સરકાર પાસે બે ચીજો જબરજસ્ત છે: એક લશ્કર અને બીજી કર લેવાની શક્તિ. ચાર પાયામાંથી આ બે તેમના મુખ્ય પાયા છે. પ્રજા પાસેથી હર રસ્તે ફાવે તેમ પૈસા લેવા ને તેમાંથી લશ્કર રાખી તેના જોર પર હકૂમત ચલાવવી. આ પાયાને હલાવવા છે તે ધાંધલથી પતી જશે એ ખ્યાલ છોડી દેજો.

### હવા બદલી નાંખો

પરિપક્વમાં મેં સાફ સાફ કહ્યું છે કે તમારું કામ તમારા જ બળથી થવાનું છે, મારી કે મારા સાથીઓની પ્રતિષ્ઠાને જોરે નહિ. સરકાર તમારી પૂરેપૂરી કસોટી કરશે, તેને તેમ કરવાનો હક છે, આપણે તે માટે તેનો દોષ કાઢી ન શકીએ. પણ એની સામે પૂરેપૂરા ઝૂઝવું હોય ને આ લડત શોભાવવી હોય તો આખા તાલુકાને જાગૃત કરવો પડશે, બધે હવા બદલી નાંખવી પડશે. તમે લગ્નો લઈ બેઠા છો તે બધાં ટૂંકમાં પતાવવાં પડશે. લડાઈ જગાવી હોય ત્યાં બીજું શું થાય? કાલ સવારે ઊઠીને તમારે ઊગ્યાથી આથમ્યા સુધી ધરને તાળાં મારી ખેતરમાં ફરતા રહેવું પડશે, છાવણી જેવી જિંદગી ગાળવી પડશે. બાળક વૃદ્ધ સ્ત્રી પુરુષ સૌ આ સ્થિતિ સમજે, ગરીબ તવંગર



બધી કામ એકરાગ થઇ એક ખોળિયે પ્રાણ હોય તેમ વર્તે. રાત પડ્યે જ સૌ ઘેર આવે એમ થવું જોઈશે. જમીઓ કરવા સરકારને ગામમાંથી જ અથવા તાલુકામાંથી જ માણસો લાવવા પડે છે ને ? તે કામ માટે એમને એક માણસ પણ શોધ્યો ન જડે એવી આખા તાલુકાની હવા થઇ જવી જોઈએ. જમી અમલદાર કોઇ ખભે ઊંચકીને વાસણો લઇ જનારો મેં હજી જોયો નથી. સરકારી અમલદારો તો અપંગ હોય છે. પટેલ, મુખી, વરતણીઓ, તલાટી કોઇ સરકારને મદદ ન કરે ને ચોખ્ખું સંભળાવી દે કે મારા ગામના અને તાલુકાના લાજઆખર જોડે મારી લાજ-આખર છે. તાલુકાની આખર જાય તો મુખીપણું શા ખપનું ? તેના હિતમાં જ મારું હિત છે. તાલુકો ધસાય, અપંગ થાય એમાં પટેલનું હિત નથી. એટલે આપણે આખા તાલુકાની હવા એવી કરી મૂકીએ કે તેમાં સ્વરાજ્યની ગંધ હોય, ગુલામીની નહિ; તેમાં સરકારની સામે ઝૂઝવાના ટેકું તેજ દરેક ચહેરા પર ઝળહળી રહ્યું હોય.

### રામખાણ છૂટ્યું છે

હું તમને આજે ચેતવણી આપવા આવ્યો છું કે હવે રમતના છંદમાં, મોજશોખમાં ઘડી પણ ન રહો. જાગૃત થાઓ. ખારડોલીનું નામ ચારખંડ ધરતીમાં ગવાયું છે. આજે ખપેરે જ પરિષદમાં એક મુસલમાન ભાઇએ આપણને સંભળાવ્યું કે ખારડોલીના કોઇ પણ વતનીને જોતાં જ બંગાળમાં લોકો કેવા તેનાં પગની ધૂળ લેવા તૈયાર થતા. કાં તો આપણે તાલુકાએ ખરાબ થવું છે ને મરી શીટવું છે, ને કાં તો સુખી થવું છે. હવે રામખાણ છૂટી ગયું છે. આપણે ભાંગ્યું તો આખા હિંદુસ્તાનને ભાંગ્યું અને ટક્યું તો

તારશું ને હિંદુસ્તાનને પદાર્થપાઠ આપશું. તમારા તાલુકાએ મહાત્માજીને આખા દેશની લડતના પાયાની ઈસ થવાની આશા આપી હતી. તે પરીક્ષા તે વખતે તો ન થઇ, જો કે દેશપરદેશ બારડોલીનો ડંકો વાગી ગયો. હવે એ પરીક્ષા આજે આપવાનો પ્રસંગ આવ્યો છે. તમે હિંદુસ્તાનને સ્વરાજ અપાવવા નીકળ્યા હતા, તે હવે તમારા ધરની લડત માટે શું કરો છો તેની પરીક્ષા થશે. આમાં પાછા પડીએ તો ઇજ્જતઆજરૂ જશે ને હિંદુસ્તાન આખાને ભારે નુકસાન થશે.

આજે પરિષદ પૂરી કરીને તરત હું અહીં તમારી પાસે આવ્યો છું, કારણ હવે તાલુકાનાં જોટલાં ભાઇબહેનો મળે તેટલાંને મારો સંદેશો આપવા માગું છું, કે હવે સૌ એતતાં રહેજો, પૂરેપૂરા જાગૃત રહેજો, ગાફેલ ન રહેશો. સરકાર એકે ઉપાય બાકી નહિ રાખે. તમારામાં ફાટફૂટ પાડશે, કબજ્યા કરાવશે, કંઇ કંઇ ફેલ કરશે, પણ તમે તમારા બધા અંગત ને ગામના કબજિયાને હમણાં લડત ચાલતાં સુધી ફૂવામાં નાંખજો. લડત પૂરી થાય ત્યાં સુધી એવી એકેએક વાત ભૂલી જાઓ; પાછળથી બધું યાદ કરીને જોઇએ તો લડી લેજો. જોઇએ તો તેવી રીતે પાછળથી લડવાના તમારા નિશ્ચયના દસ્તાવેજો કરીને પેટીપટારામાં સાચવી મૂકજો ! પણ અત્યારે તો આપદાદાનાં વેર પણ ભૂલી જાઓ. બિંદગી સુધી જેની સાથે બોલ્યા ન હો, ને અબોલ્યા પાલ્યા હોય તેની સાથે પણ આજે બોલજો.

### આલસાની બીક છોડો

આજે ગુજરાતની ઇજ્જત તમે તમારા હાથમાં લીધી છે તે સંભાળજો. અને આપણે હાથેથી એક દમડી સરકારને

નથી આપવી એ નિશ્ચયમાં કાયમ રહેજો. નહિ તો જીવ્યું ન જીવ્યું થઇ જશે અને તાલુકો કાયમના બોજમાં પડશે. કેટલાકને જમીન ખાલસા થવાનો બાઉ છે. ખાલસા એટલે શું? શું તમારી જમીનો ઉડાડીને સુરત કે વિલાયત લઇ જશે? જમીન ખાલસા કરે કે ચાહે તે કરે, ફેરફાર થાય તે સરકારના દફતરનાં પાનાંમાં થાય, પણ તમારામાં સંપ હોય તો તમારી જમીનમાં બીજો કોઇ આવીને હળ નાંખે એમ કરવું એ તો તાલુકાનું કામ છે. પછી સરકારી દફતરે ભલે ખાલસા થાય. ખાલસાની બીક છોડી દો. જે દિવસે તમારી જમીનો ખાલસા કરાવવા તમે તૈયાર થશો તે દિવસે તો તમારી પાછળ આખું ગુજરાત ઊભું છે એમ ખચીત માનજો. ખાલસાની બીક હોય, એવી નામદીધ હોય તો તો લડત લડાય જ નહિ. જ્યારે તમારામાંથી એવું સંભળાવનારા મને મળ્યા કે ભલે આખા તાલુકાને ભરવું હોય તો મહેસૂલ ભરી દે, પણ અમે તો નહિ જ ભરીએ, અમારે ખુવારે થવું છે—ત્યારે જ હું આવ્યો છું અને તમારે પડખે ઊભા રહેવાનું માથે લીધું છે. તમે એવા હશો તો જ આ તાલુકાની શોભા છે. કોઇ પણ જાતના કલેશ કુસંપથી અત્યારે આપણું કામ બગડવાનું છે. હું ધારું છું કે એવો નીચ તો આપણે ત્યાં કોઇ નથી, જે તમારી ‘ખાલસા’ જમીન લેવા આવે. આ શ્રદ્ધા તમારામાં ખરેખરી જગી હોય તો તમે નચિંત રહેજો. એ જમીનને કાણ લેનાર છે? એ જમીનનો ફેંસલો નથી થયેલ ત્યાં સુધી આપણે બહારવટે છીએ એમ માનજો. ઇર્ષાથી સંભાળજો. એકનું બગડ્યે બીજો રાજ થાય ત્યાં કોઇ દિવસ સારું ન થાય. તમારા એક જ ગામમાં પાકો બંદોબસ્ત કરશો તો પણ આખા તાલુકાને મક્કમ કરી શકશો, આખા પરગણાને જગૃત કરશો.

લડતનું મંડાણ મંડાઇ ચૂક્યું છે. હવે ગામ એ ગામ મટી લશ્કરી છાવણી થઇ છે એમ માનો. ગામેગામની હકીકત રોજરોજ તાલુકાના મથકે પહોંચવી જોઇએ. અને મથકના હુકમો ગામેગામ પહોંચવા જોઇએ અને અમલમાં મૂકાવા જોઇએ. આપણી તાલીમ એ જ આપણી જીતની કૂંચી છે. સરકારને તો દરેક ગામે એકાદ તલાટી કે મુખી હોય છે, આપણી પાસે તો આખું ગામ છે.

### ગુજરાતનો ખેડૂત લખાડ ?

જો તમારી શક્તિનો તમને પૂરો ખ્યાલ આવ્યો હોય, તમે હવા સાફ કરી હોય, તમારાં દિલ સાફ કર્યાં હોય તો તમારી જમીનના ટુકડાને ડ્રાઈ હાથ લગાડી શકે તેમ નથી; તમારાં વાસણ ગોદડાં ઉપાડનાર કોઇ નહિ મળે. તમારામાં એ શક્તિ કેળવવા હું આવ્યો છું. જ્યારે આપણે માથે સરકારે લડવાની જ ફરજ નાંખી ત્યારે હવે આપણે લડી જ બતાવવું રહ્યું છે. એક ઢાળે ખારડોલી એ આણંદ, ખોરસદ જોડે સત્યાગ્રહની લડતને સારુ હરીફાઈમાં મૂકાવું, ખેડાને એક બે પ્રસંગ મળી ગયા અને તેણે કરી પણ બતાવ્યું. હવે તમારો પ્રસંગ આવ્યો છે તો તમે લડી બતાવો. આજે તો તમે એવી લડત ઉપાડી છે કે કાં તો તમે હિંદુસ્તાનમાં નામ ઢાલવાના છો કે કાં તો નામ બોળવાના છો. અમર તો કેને રહેવું છે ? જર જમીન બધું પડી રહેવાનું છે, નામ જ એક રહેવાનું છે. લાખ સવા-લાખ રૂપિયાનો વધારો તમારે ભરવો જ હોય તો તાણી-તુશીને કે તારાજ થઇને તમે ભરો પણ ખરા. આટલાં ખર્ચ વેડો છો તેની જોડે તેટલું વધારે. પણ આ તો તમને ખોટા પાડીને તમારી પાસેથી લેવું છે. સરકાર કહે

છે કે તમે ખમતીધર છો, તમારાં ઘર મોટાં છે, તમારાં ખેતરો આખાદ છે પણ પૈસા કાઢવા નથી તેથી લખાડી કરો છો. તમારા આગેવાનો ખોટા છે. હું કહું છું કે આ અપમાન સાંખીને મહેસૂલ લેરવું તે કરતાં મરવું સારું છે. સરકારને હર કામમાં પોતાનો જ કક્કો ખરો કરવો છે. જ્યારે ને ત્યારે ગુજરાતના ખેડૂતને સરકાર લખાડ કહે એ મારાથી સહન નથી થતું. જ્યાં સુધી સરકારના મોઢામાંથી એ ભાષા નીકળી ન જાય ત્યાં સુધી તમારું માન નથી પડવાનું. એ માન માટે લડો, મરી શીટો. સરકારને કહો કે મર્યાદાનો દાવો હોય તો તારું કહેલું પુરવાર કરી જતાવ, એક તારો ને એક અમારો એમ પંચ નીમીને આખો સવાલ એની આગળ રજુ કર. અમે લખાડ નથી. દાંડાઈ તો તું કરે છે. તારું જ બધું ખોટું હોય છે એ અમે સિદ્ધ કરી જતાવવા માગીએ છીએ.

### લડતની વ્યૂહરચના

આ વાત આપણા જીવાનિયાઓ પૂરી સમજી લે અને ગામેગામ ભાઈઓને અને જહેનોને સમગ્નવે. વૃદ્ધો અને અનુ-ભવીઓ ગામેગામ પોતાની અસર પાડી લોકોમાં એકસંખી કરાવે અને બધા ખાનગી કળિયાઓ લડત ચાલે છે ત્યાં સુધી બંધ કરાવે. મુખી પટેલ વરતણીઆ સૌને જીતી લે ને ગામ જોડે પ્રેમની સાંકળથી સાંકળી લે. આ બધું છતાં કોઈ આડો નીકળે તો તેના ઉપર તમે રેખ કદી ન કરશો. વિખવાદ થાય એવું કંઈ જ ન કરશો. એવો કોઈ આડો થયેલો જપ્તીઓ કરનારાઓમાં લળીને તમારે ત્યાં આવે તો એ તેને આવવા દેજો, એના હાથમાં કંઈ ન આવે એમ કરવું એ તમારું કામ છે. મહોલ્લે મહોલ્લે ને ફળિયે ફળિયે દહાડો લગ્યે

તાળાં પડ્યાં હોય, ને દહાડો આથમ્યે લોકો ખેતરોમાંથી ફળિયે આવે; તો પછી તલાટી ભલેને ફેરા માર્યા કરે ! સાંજે તો સૌ સાથે ફેરા માર્યા કરીએ. જેમ જેમ લડાઇ લડશે તેમ તેમ કેળવાતા જશે અને કુશળ થશે. અને એમ ઘડાશે ત્યારે જ સ્વરાજની લડત શીખશે. તમારું જોઇને પડોશીએ શીખશે એમાં જ આખા હિંદુસ્તાનના ખેડૂતોની રચના રહેલી છે. આપણને સરકાર સુખી કહે છે, આપણે કંઇક સુખી માણસો થોડું દુઃખ વેડી નહિ શકીએ તો જેઓ ભાંગેલા છે, જેઓ દલિત દુઃખી છે તેઓને શું શીખવી શકવાના છીએ ? માતર તાલુકો તમારા કરતાં એક કાળે સુખી હતો, સૌથી ધનવાન ગણાતો. તમારી હવેલીએ હિસાબમાં નહિ એવી હવેલીએ ત્યાં હતી તે આજે બિખારીમાં બિખારી છે. લોકો તાલુકો છોડી છોડીને નાસવા લાગ્યા છે. મહેમદાવાદમાં, ધંધૂકા ધોળકામાં એવી જ સ્થિતિ છે. તમે કંઇક સુખી છો તો તે ઇશ્વરની કૃતિથી થયું છે. તેમાં તમારી બુદ્ધિનું કારણ નથી. લોકો આફ્રિકા ગયા, મહાયુદ્ધ થયું, થોડાં વરસ કપાસના ભાવ આવ્યા. આ કંઇ હંમેશનું નથી. મહેસૂલ તો કાયમનું છે. ત્રીસ વર્ષ તો દર વર્ષે સવા લાખ વધુ ભરવા પડવાના જ. માટે પ્રથમથી જ વિચારીને સરકારને સમજાવીએ કે તમારો કેસ ખોટો છે. અમારાથી આ બને તેમ નથી. ઇશ્વર તમને એટલી બુદ્ધિ અને સાચ પર કાયમ રહેવાની શક્તિ આપો.

\*

\* \*

# વ્યાખ્યાન ૩ જી

## પ્રતિજ્ઞાભંગ

[ આ દરમિયાન સરકારે જમી માટેની નોટિસો આપી દીધી હતી અને વાલોડ ગામમાં જમીનો દેખાવ કરીને વાલિયાઓએ પૈસા ભર્યા હતા. આમ પ્રતિજ્ઞાનો ભંગ કર્યાથી આજીવનના ગામોની પ્રજાની લાગણી ખૂબ ઉશ્કેરાઈ છે એમ માલૂમ પડતાં મહાજનોને તથા પટેલોને તેમનો ધર્મ બતાવવું તા. ૧૧-૩-૨૮ ની રાત્રે ખારડોલી કસબાની પચરંગી જનતા આગળ આપેલું લાખલું. ]

ભાઈઓ અને બહેનો,

આપ બધા જાણો છો કે છેલ્લા એક મહિનાથી હું તમારા આ ખારડોલી તાલુકામાં ગામેગામે રખડું છું. છતાં આ ગામની સભામાં આજે પહેલી જ વાર આવ્યો છું. તાલુકાનું આ મુખ્ય ગામ રહ્યું, તેમાં પચરંગી વસતી રહે. વેપારીઓનું એ મથક હોઈ અહીં હિસાબ ગણનારાઓ વસે. એટલે હું અલગ રહીને જોયા કરતો હતો. ભાઈ ચિનાઈ રોજ તમારે ત્યાં આવતા તેમની પાસેથી તમારી બધી ખચર હું જાણી લેતો હતો. મને તો વિશ્વાસ હતો કે તમે તાલુકાને છોડીને કાયરતા બતાવના નથી જ, એટલે મેં વિચારેલું કે તાલુકાનાં ગામડાંઓનું કામ થાજે પડે એટલે તમારી પાસે આવું અને આ લડતની સાફ સાફ વાતો તમને સમજાવું.

## સરકારની તુમાખી

સરકારે મહેસૂલ વધારવાનું જાહેર કર્યું ત્યારે સરકારને મેં ખબર આપી કે ‘આ તમારી મોટી ભૂલ છે, અને લોકો તમારા ઉપર ઉશ્કેરાયા છે. આમાં લોકોને અને સરકારને અથડામણ થઈ પડશે, અને તેમાંથી સાર નહિ કાઢો. એમાં જોખમ લોકોને જ છે એમ ન માની લેશો, સરકાર વધારે જોખમમાં ઊતરી પડે એવા પણ સંભવ છે; માટે હજુ ફરીથી વિચાર કરી જુઓ.’ પણ આ સરકાર એમ કોઇનું કહેવું માનવાને ટેવાયેલી નથી. તેને પોતાની સત્તાની તુમાખી છે, અને સત્તાથી જ બધાં કામ બેવાનું તે શીખેલી છે. બારડોલીની પ્રજા આખા ગુજરાતમાં નરમ પ્રકૃતિની રહી. સરકારે માગ્યા કર્યા તેટલા તેણે સાલસાઇથી ભર્યા કીધા. પણ સરકારે આ સાલસાઇનો અવજો અર્થ કર્યો. સરકારને મોટાં મોટાં નકામાં ખર્ચો કરવાં અને પોતાની નાણાંસ્થિતિ તંગ હોવાનું બહાનું કાઢી ખેડૂતો પાસે આ રીતે પૈસા લેવા છે. બીજા સમજી વર્ગો પાસે લેવા જાય તો એ તો સામા થાય. સરકારને ધારાસભામાં મંજૂરી માગવી પડે. ખેડૂત પાસેથી કઢાવવામાં નથી ધારાસભા આડે આવતી, નથી કાયદાની જરૂર પડતી. સરકાર બોલે નાંખ્યે જાય, ગરીબ અજ્ઞાન ખેડૂત મૂંઝે મોઢે ઉઠાવ્યે જાય. આમ ને આમ જો ખેડૂત નમતો જ જાય, અને નિર્ભય બનીને સામે ન થાય તો પરિણામ એ જ આવે કે બીજાં ત્રીસ વર્ષના બોળની કબૂલાત તેને કપાળે ચોંટી જ.

## મહાજન કોણ ?

આ પ્રસંગે વેપારીને તો વિશેષ ધર્મ પ્રાપ્ત થાય છે. વેપારીઓ પાસે જેટલી જમીન છે તે બધી તેઓ દાણ



આપે છે, અને એ દાણનું જ ધોરણ સ્વીકારી સરકારે એટલા પ્રમાણમાં બધી પ્રજાની આવક વધી એમ ગણી કરનો બોળે વધારી દીધો. વળી આજે આ બોળે ઉતારવાને જ્યારે પ્રજા લડી રહી છે ત્યારે પાછા વેપારીઓ ડરીને પૈસા ભરી આવે અને લડતમાં લંગ પાડે એટલે એ પણ લોકના ઉપર જ બોળે. ખરો વેપારી એમ પ્રજાને કચડે નહિ. મહાજન તો તે કહેવાય જે ગરીબ રૈયતનું રક્ષણ કરે. મહાજન તે કે જેની સરકારમાં પણ પ્રતિષ્ઠા હોય, મામલતદાર કે કલેક્ટરને સામી છાતીએ જઘને ઘડઘડાટ કહી શકે કે તમે લોકોને અન્યાયથી કચડશો તેમાં અમે સાથ નહિ આપી શકીએ. પણ જે મહાજન એમ માને કે સરકારનું પણ રાખીએ અને રૈયતનું પણ રાખીએ અને પોતાનું કામ પણ સાધી લઇએ તો એ મહાજન નથી. વાલોડના વાણિયાની પેઠે જપ્તીનો દેખાવ કરાવી એક તરફથી મહાલકારીની મહોબત સાચવવી અને સરકારને કહેવું કે જુઓ હું તો વફાદાર છું, મેં સૌથી પહેલાં ભરી દીધા, મારો દંડ ન થવો જોઈએ; અને બીજી તરફથી લોકોને કહેવું કે હું તમારી સાથે જ છું; જપ્તી કરીને લઇ ગયા એમાં મારો શો દોષ ? એ કંઈ મહાજનનો ધર્મ નથી. એ તો પ્રજાને દગો દીધો ગણાય. તાલુકાના ખેડૂતો આવા કૃત્યથી રોષમાં આવી ગયા છે, પણ હું તેમને સંયમ શીખવી રહ્યો છું. હું તેમને કહું છું કે તમારામાં જે સત્તા રહેલી છે તેનો ઉપયોગ કરી શાહુકારોને મારવા ન નીકળો. આપણે લડત સરકાર સાથે માંડી છે, શાહુકાર સાથે નહિ. જેમ હું ખેડૂતને ખેડૂતનો ધર્મ શીખવું છું, તેમ તમને વેપારીઓને પણ વેપારીનો ધર્મ શીખવવા આવ્યો છું.

### વેપારીનો ધર્મ

તમે જો ખેડૂતને મારવા જ માગતા હો તો સમજી રાખજો કે ખેડૂતની પાસે પણ સત્તા છે. એ સત્તાનું તેને હજી જ્ઞાન નથી, પણ જ્યારે જ્ઞાન થશે ત્યારે એ તમને ભારે પડશે. તમે ખેડૂતનો દ્રોહ કરી સરકારની વફાદારી આંધવા શા માટે જાઓ? સરકાર તો જાતજાતના વેરા નાંખનારી છે, અને ખેડૂત તો તમને પરસેવો ઉતારી માલ પકવી આપશે, જેના ઉપર તમે તમારો દલાલીનો ધંધો ચલાવી કમાણી કરો છો. એ દૂઝણી ગાયને ભાંગશો તો ખેડૂત તો બિચારો તમને જતા કરશે, પણ ગરીબનો બેલી ઇશ્વર નહિ જતા કરે. જેની મહેનત અને ધન ઉપર તમે નબો છો તેને દગો દેશો? જિલ્લા તમારે તો ખેડૂતોની આગળ આવી તેમને દોરવા જોઈએ. તેમને હિંમત આપો કે અમે તમારી સાથે જ છીએ.

તમે ખેડૂતને દેવાદાર બનાવી, છેતરી, તેની જમીનો મેળવી લીધી હશે અને તેના ઉપર અભિમાન રાખતા હશો. પણ જાણજો કે ખેડૂતને જો કાંઈ તેની સત્તાનું અવળું જ્ઞાન કરાવનારો ગુરુ મળ્યો તો તમારી બધી જમીનમાં ઘાસ જાગવાનું છે. હું તો વાલોડના રોષે ભરાયેલા ખેડૂતોને શાન્ત પાડું છું. તેમને સમજાવી આવ્યો છું કે ગંદી ચીજને કાંઈ ચૂંથશો નહિ, મૂઠી ભરી ધૂળ નાંખી તેને દાટી દેવી એ જ ડાહ્યા માણસનું કામ છે. જેણે જૂલ કરી હશે તેનો પ્રભુ હિસાબ લેનારો બેઠો છે. માટે આકળા ન થાઓ. વાલોડના બે શેડીઆઓમાંનો એક આજે બારડોલી સ્ટેશને જતર્યો તેને મોટરવાળો પણ બેસાડતો નહોતો. કહો, આમાં શાહુકારી ક્યાં રહી? સરકાર કે મહાલકારીની મહોબત કરી તે

શું મોટર લઇને ખેસાડવા આવશે ? દુનિયાનો તો વહેવાર જ છે કે રાખવત તેવી રખાપત.

આટલો વેપારીનો ધર્મ છે. હું કાંઈ આ તાલુકામાં વેપારી લોકોના ભરોસા પર નથી આવ્યો. પણ જે સો શરાઓએ ખુવાર થવાનું મને છાતી ઠોકી વચન આપ્યું છે તેમને ભરોસે આવ્યો છું. ભલે તેવા સો જ હશે તો પણ હું તેમની સાથે ૩૦ વર્ષ સુધી બહારવટું ખેડીશ. તેવાઓથી તાલુકાનો ઉદ્ધાર થવાનો છે, વાલોડના વાણિયાઓ જેવા થવામાં કોઈનું કલ્યાણ નથી.

### આપણા મલીન વેપાર

લક્ષ્મી તો આજ છે ને કાલ નથી. આ તમારા વેપાર એ સાચા વેપાર જ નથી. સાચો વેપાર તો હિંદુસ્તાનમાં એક ખેડૂત અને બીજો મજૂર જ કરે છે. તમારો વેપાર એ તો દલાલી છે અને તે પણ અમથી કુટકલ દલાલી. ખરી દલાલી પણ કરનારા બીજા પરદેશીઓ જ છે, કારણ તમે જાણો છો કે આ સરકારને અહીં રાજ્ય કરવાની ગરજ છે તે કરતાં વેપાર કરીને ધન હરણ કરવાનો વધારે સ્વાર્થ છે. એ લોકોની દલાલીનો તો લેશ અંશ પણ તમારે ભાગે આવતો નથી.

ખારડોલીના વેપારીઓ, જગૃત થાઓ અને દેશમાં તમારું નામ ન ડૂબે એ જોશો. ‘ આ જુઓ ખારડોલીના વાણિયા’ એમ દેશભરમાં તમારી તરફ આંગળી ન ચિંધાય એમ વર્તો. તમે બધા જો તમારો ધર્મ બળવશો, તો વાલોડ જેવા એકબે બગડ્યા હશે તે બધું દુષ્કાર જવાનું છે.

પણ તમે તો ડરો છો. મને સમજતું નથી કે તમને ડર શાનો છે ? શું કાંઈ તમને બંદૂક તોપથી લડવાનું કહું

છું ? હું તો એટલું જ કહું છું કે તાલુકાના લોક જોડે રહો અને સરકારને પાંધ પણ નહિ ભરીએ એમ સંભળાવી દો. પછી ભલે તે જમી લાવે કે જમીન ખાલસા કરે ને તેનાથી થાય તો વસૂલ કરી જાય. સરકારને સંભળાવી દો કે તમે તો દુનિયા ખેડનારા છો, દરિયાપાર વિલાયતથી મજૂરો લાવીને ખેડાવી લેજો. અમે તમારી માયા ઝાળખી ગયા છીએ.

### પટેલ કોણ ?

જમીની નોટિસો તો નીકળશે પણ જમી કરશે કોણ ? કલેક્ટર કાંઈ સુરતથી અહીં જમી કરવા આવવાનો છે ? અને પટેલ કંઈ જમી કરશે ? પટેલ કંઈ દૂખજો છે ? એ કામ કંઈ પટેલનું નથી. એવું પાપી કામ, લૂંટનું કામ તો ચાંડાલ કરે. પટેલો, તમે ખરી પટેલાઈ શીખો. તમે કલેક્ટરને કહો કે અમારું નામ વેઠિયામાં દાખલ ન કરો. અમારે આવાં કાળાં કામ કરી રમશાનના લાકુ નથી ખાવા.

તેથી હું જ્યાં જઈ છું ત્યાં પટેલોને સમજાવું છું કે પટેલ એ તો ગામનો ધણી છે, ગામનો આગેવાન છે, ગામનું મુખ છે. પટેલ કાંઈ આ સરકારનો વેચાણ થયેલો સાત રૂપિયાનો દૂખજો નથી. સાત રૂપિયા ખાતર જે માણસ પોતાનાં કુટુંબીઓનાં ઘરનાં ગોદડાં ચૂંચવા જાય એને દૂખજો ન કહીએ તો શું કહીએ ? અરે, દૂખજો પણ પોતાના ધણિયામાના ઘરમાં એવું કામ કરવા ન પેસે.

### શાહુકારોની ફરજ

અત્યારે આપણે ત્યાં તો પાટીદાર, દૂખજા, ચોધરા, મુસલમાન, પારસી, શેઠ, શાહુકાર બધા જ એક આરે ઊભા છીએ. આં તાલુકામાં આપણે હિંદુ મુસલમાનનો ઝગડો ખેસવા નથી દેવો. તેથી મેં ઇમામ સાહેબને અને અબ્બાસ

સાહેબને મારી સાથે આ લડતમાં આવવા આમંત્રણ આપ્યું અને તેઓ બંને આવ્યા છે. તેઓ સ્થળે સ્થળે જઈને મુસલમાનોને સમજાવી રહ્યા છે. મુસલમાનોની મને બિલકુલ ચિંતા નથી. તેમણે પાક રોજ મહિનામાં પ્રતિજ્ઞાઓ લીધી છે તેને તેઓ નહિ છોડે, અને મુસલમાનોની જમીનો ખાલસા થશે, તેમના માલની જમી થશે તે શું તમે લેવાના છો ? કણબીઓની જમીનો હરરાજ થશે તે શું તમે રાખવાના છો ? અમે કાંઈની જમીનો કે માલ રાખીશું નહિ એમ તમે ઠરાવ કર્યો છે, પણ એમાં તે ઠરાવ કરવાપણું શું છે ? બારડોલીના વાણિયાને વળી એમાં ઠરાવવાનું શું હતું ? એવું કંઈ પાપ રાખવાની કલ્પના જ કેમ હોય ? એ તો વિષ્ટા છે. તમે તાલુકાના છો, પણ તાલુકા બહાર પણ કાણ એ લેવાનું છે ? તમે એટલો ઠરાવ કર્યો છે તેમાં કશી જ બહાદુરી મારી નથી. તમારી શાહુકારોની ફરજ તો એ છે કે અત્યારે તાલુકાની મોખરે બિલા રહેવું. ફળવાયેલા શાહુકારો આગળ ચાલે અને અજ્ઞાન પ્રજાવર્ગ પાછળ આવે એમાં તમારી શોભા છે.

આપણે સરકારની જોડે કબ્જો બાંધવાની ખાતર આ લડત નથી ઉપાડી. તેનું વ્યાજબી લેણું આપણે દૂધે ધોઈને આપવું છે. આપણે કહીએ છીએ કે નિષ્પક્ષ પંચ નીમો અને ન્યાયને હિસાબે તમારું નીકળતું લો. પણ અન્યાયથી અને જુલમથી તો રાત્રી પાછની યે આશા ન રાખશો.

તમારા દિલમાંનો ડર કેમ ઠાકું ?

પણ હું જાણું છું કે તમારામાંના જ કેટલાક એવા છે જે તમને ભડકાવતા ફરે છે; જે તમે એમ ડરો તો એ ડર હું કેમ કાઢી શકું ? એ કાંઈ તમારા ખીસામાંની કોઈ ચીજ

નથી કે હાથ ધાલીને હું કાઢી નાંખું. જે ડર તમારા દિલમાં પડેલો છે તેને તો તમે પોતે જ કાઢી શકો તેમ છો. તમે શેનાથી ડરો છો ? આખો તાલુકો જે પાયમાલ થવાનો હશે તો તમે શાહુકારો એકલા ક્યાં રહેવાના છો ? કોઈ એમ લડકાવે છે કે આરડોલીના રસ્તાની આબુઆબુની જમીનો ખાલસા કરીને સરકાર રસ્તો પહોળો કરવા ધારે છે—કેમ જાણે મામલતદાર ટાંપીને જ બેઠો હતો કે આરડોલીના ખેડૂતો સત્યાગ્રહ કરે ને રસ્તો પહોળો કરવાની વહેલી વહેલી તક મળી જાય ! આમ શું ડરી જાઓ છો ? એમ જમીનો ખાલસા કરવી ને રસ્તા પહોળો કરવા શું સહેલી વાત છે ? શું તાલુકામાં બધી રાંડીરાંડો જ વસે છે ? અને રસ્તો કોને માટે કરવાનો હોય ? એ તો આપણે માટે છે, કલેક્ટરની મોટર દોડાવવા માટે નથી. અને રસ્તો કરશે તો ચે તમે જોશો કે આપણે તો તેના ઉપર પગ પણ મૂકવાના નથી. પણ તમે આમ ભૂતલડકાથી ડરો શા સારું ? જમીનો તો ત્યારે જ લઇ શકે જ્યારે આપણે સરકારનું બ્યાજખી લેણું ધાલતા હોઈએ. પરંતુ આપણે કાંઈ દાંડાઈ કરતા નથી. એની સાથે એ પણ ખરું કે સરકારને પણ દાંડાઈ કરવા દેવાના નથી. દુનિયામાં કોઈ સરકાર પ્રજાની સંમતિ વગર કોઈ કર લાદી શકે જ નહિ. પ્રજાને પૂછવું જોઈએ, ધારાસભાને પૂછવું જોઈએ. આમ તે ચાલે ? પણ તે ચાલે, જ્યાં સુધી તમે નબળા અને ડરકણુ રહેશો ત્યાં સુધી. માટે ડર મેલી દો. નોટિસનાં પીળાં કાગળીઆં આવે એને તમારી લડતના સંભારણા તરીકે આયનામાં મઢાવીને ધરમાં લટકાવી રાખો. તમારી લવિષ્યની પ્રજા પણ એને જોઈને અભિમાન લેશે કે અમારા બહાદુર આપદાદાએ એકવાર સરકાર જોડે લડાઈ માંડી હતી. આપણે આટલાં વર્ષ સાલસાઈથી પૈસા ભર્યા

અને કદી નોટિસ લેવા પ્રસંગ આવવા ન દીધો. તો તેમાં પણ સરકારે આપણો વાંક જ કાઢ્યો. ત્યારે આજે હવે એની નોટિસો પણ ખૂટી ગઈ છે. બધાં ગામમાં હજી મળી નથી. તે ક્યાંથી મળે, છપાઈને આવે ત્યારે મળે ને ?

તમે તો નોટિસ અને ખાલસાનો ભય ફેંકી જ દો. ખાલસા કરશે તે એના દફતરમાં કરશે, એને જોઈશે તો નવું દફતર લખશે. પણ ખાતરી રાખજો કે બારડોલી તાલુકાની જમીન તો જે છે તેજ રહેશે. અમલદારો વારાફરતી જશે ને નવા આવશે પણ તમારી જમીન તો છે ત્યાંને ત્યાં જ રહેવાની છે.

### આ લડત એ સાચો વેપાર છે

બારડોલીના વેપારીઓ, હિંમત રાખો અને જૂઠા વેપારોને બદલી ખરો વેપાર શીખો. જે વેપારમાં પ્રજાની આબાદાની છે અને સાથે આપણો રોટલો નીકળે છે તેવો વેપાર કરશો તો પ્રભુ તમારા ઉપર રાજી રહેશે. હું જે વેપારમાં તમને દોરું છું તે દર વર્ષે એક લાખ પાંચ હજારની કમાણી કરવાનો છે. આ વેપાર વગર મૂડીએ કરી શકા છે, એમાં ખોટ જવાનો સંભવ નથી, બ્યાજખાધ ભોગવવાની નથી. ત્રીસ વર્ષ સુધી, જો તમારામાં વેપાર ખેડવાની હિંમત હશે તો, વરસોવરસ લાખ રૂપિયા બચાવી શકા છે.

### મહાજનની માળ

કેટલાક કહે છે કે મહાજનનો ઠરાવ તો અમે કરેલો છે, હવે પ્રતિજ્ઞાપત્ર ઉપર સહીઓ શા માટે માગો છો ? પણ તમારે જાણવું જોઈએ કે હું જમાનાનો ખાધેલો માણસ છું અને ક્યાં પોલ છે, તે પારખી કાઢુ છું. હું

જોઉં છું કે તમારી વાતમાં પોલ છે. એમાં વાલોડના વાણિયા જેવું છે. આવે વખતે તમારે કંઈ પણ મોઘમ રાખવું બરાબર નથી. આપણી વાત તદ્દન ચોખ્ખીચટાક હોવી જોઈએ. પ્રજાને જરા પણ વહેંચનું કારણ ન આપવું જોઈએ, બલ્લટી તેને હિંમત આવે એવી સ્પષ્ટ વાત કરવી જોઈએ. તેઓ પ્રતિષ્ઠાપત્ર ઉપર સહી માગે તો કહો કે લો સહી. અમે નથી ભરવાના, નથી ભરવાના ને નથી જ ભરવાના. તમારા મોંમાંથી એ વાત નીકળે ત્યારે તમે મહાજનના નામને દીપાવશો. મહાજન આમ દીવું ઢીલું બોલે એ ન શોભે. મહાજનની તો માજ પડવી જોઈએ.

તમે જમીના વિચારથી જ ડરી શા સારુ જાઓ છો ? થવા દો એક વાર, એ નાટક ભજવાશે ત્યારે તમને ચે બબર પડી જશે કે આ રાજ્ય કેમ ચાલી શકે છે. પાંચ માણસો ભેગા કરવા દો, માલ લેવા દો, તેને ઉપાડનારા લાવવા દો, અને વેચવા દો અને પૈસા જમા કરવા તો દો. એમ કરીને તાલુકામાંથી ૬ લાખ ભેગા કરતાં તો ૩૦ વર્ષ લાગશે, કે ૩૦ વર્ષમાં પણ ભેગા નહિ થઈ શકે. હું ગામડે ગામડે ફરીને આજ મહિના થયાં પ્રજાનો ડર ભાંગવાનું જ કામ કરું છું અને તમારો પણ ભય ભાંગવા આવ્યો છું. પણ એક તરફથી જો હું માણસનો ડર કાઢવા માગું છું તેની જ સાથે પ્રજાનો ડર તમારા હૃદયમાં મૂકવા પણ માગું છું. તમે ઇશ્વરનો ડર રાખીને ચાલજો. તમારી પાસે ધનમાલ લાગવગની જે કંઈ સત્તા હોય તેનો ઉપયોગ પ્રજાનું ભક્ષણ કરવામાં નહિ પણ તેનું રક્ષણ કરવામાં કરજો. મહાજનની સત્તાનો ઉપયોગ જો ગરીબ પ્રજાનું હિત કરવામાં કરશો તો તમારો વેપાર ઊગશે. પણ યાદ રાખજો કે રાજ્યની મહેરબાનીથી તમે લાખ મેળવશો તે ખુદાની ખફગી આગળ



ધડી પણ ટકનાર નથી. જ્યારે ઇશ્વર લેવા માંડશે ત્યારે આવડું મોટું રાજ્ય પણ આડો હાથ નથી દબ શકવાનું. માટે બારડોલીના મહાજન વર્ગને મારી અરજ છે કે આ કામમાં તમારી ચાલાકી તમારી મુત્સદ્દીગીરી ન ચલાવશો. દિલ સાફ રાખીને આમાં પડજો. આ કાંઈ ખેલ નથી, આપણે કાંઈ સરકારની સાથે હોળી રમવા નથી નીકળ્યા. આ તો સત્યની લડાઈ છે, તેમાં જો સરકારના પક્ષમાં જૂઠું હશે તો સરકાર હારશે અને જો આપણા પક્ષમાં જૂઠું હશે તો આપણે હારશું.

તમારે તાલુકાની સાથે રહેવું જ છે તો એમ મોઢમ વાત ના કરો. તાલુકાને પૂરો વિશ્વાસ પડે એમ કરો, કે જેથી ગરીબ લોકો ગાફેલ ન રહે અને કાણુ સાથે છે અને કાણુ સાથે નથી તેનો બરાબર હિસાબ તેઓ રાખી શકે.

### બહારવટીઆ સાથે બહારવટીઆ

તમે સાથે રહેશો તો હું એટલું કહી શકું છું કે એમાં તમને લગારે આંચકો લાગવાનો નથી. નોટિસોનો ડર, ખાલસાનો ડર બધી માયા છે, નોટિસો તો ખેડા જિલ્લામાં લખી લખીને બિચારા તલાટીઓ થાકી ગયા હતા, એ લખવા આડે બીજું કામ કરી શકતા નહોતા, છતાં પ્રજામાં પાણી હતું તો બધો નોટિસોનો ઢગલો નકામો ગયો. એક એકર જમીન તો બાબુએ રહી પણ એક ગાડું ભરીને માટી પણ સરકાર સુરત લઈ જઈ શકે એમ નથી. તેને ભલે ખાલસા કરવા દો. જ્યાં સુધી તેનો ખાલસાનો એકેએક હુકમ પાછો નહિ વળે ત્યાં સુધી આપણી લડત અટકવાની નથી. ખાલસા કરવું સહેલું નથી. એ આ તાલુકાની જમીનો ખાલસા કરશે ત્યારે તમે જોશો કે આખા ગુજરાતના

ખેડૂતોને હું સળગાવીશ. એમ ખાલસા થાય જ નહિ. આ બહારવટીઆનું રાજ્ય છે શું ? અને હોય તો આપણે પણ બહારવટીઆ છીએ. આટલું જાણતાં છતાં હજી જે કાંઈની છાતી ધડકતી હોય તો મારી સલાહ છે કે મુસલમાન હોય તે મકકે ચાલ્યા જાઓ અને હિંદુ હોય તે કાશીએ પહોંચી જાઓ. અમે લડી રહીએ ત્યારપછી પાછા આવજો.

છેવટની એક જ વાત તમને મારે કહેવી છે. તમે ખેડૂતોને દગો ન દેશો. આખું હિંદુસ્તાન આજે તમારા તાલુકા સામે તાકી રહ્યું છે. તેની આખર જાય એવું ન કરશો. બારડોલીનું નામ જગતમાં નીકળે એમ લડી બતાવજો.

\*

\* \*

## વ્યાખ્યાન ૪ થું

### ખાલસા નોટિસો

[હવે ખાલસા નોટિસોનો મારો શરૂ થયેલો હોઈ ખાલસા નોટિસો મેળવવાને ભાગ્યશાળી બનેલા વલ્લુક ભાઈઓને અભિનંદન આપતાં તા. ૩૧-૩-૨૮ ને રોજ વાલોડ ગામે આપેલું ભાષણ.]

ભાઈઓ અને બહેનો,

સરકાર બધાને નોટિસો આપતી નથી, કારણ એમાં એની હાંસી થાય એવું છે. એને તો ‘ટૂં માર્ચે’ તેજ કંપે’ એ હિસાબે જે લડકણ મનાતા હોય, જેની ડરપોક તરીકેની

શાખ હોય તેને પહેલા તોડવા છે. જો વાણિયાને તોડી પાડે તો ખેડૂતો મજબુત હોય તે પણ થયેરી ઊઠે ને ભાંગીને ભૂકા થઇ જાય એવી એની ગણતરી. આપણે તો મેં કહ્યું છે તેમ જે દિવસે જમીનો ખાલસા કરશે તે દિવસે તાલુકામાં ઉત્સવ કરવો છે. કારણ પછી એને જમીન મહેસૂલ આપણી પાસેથી લેવાપણું જ રહ્યું નહિ હોય ને આપણને પણ તેની સાથે કાંઈ જાતની લેવાદેવા નહિ રહી હોય. બાકી આ ભડકાવવાનીજ બાજી હોય તો તેથી હવે આ તાલુકામાં કાંઈ ડરે તેમ રહ્યું નથી.

### મહોબતની મુસીબત

આ આઠ નામોની પસંદગી કાણે કરી ?\* તે કરવા કાંઈ સુરતથી કલેક્ટર નથી આવતા. સ્થાનિક અમલદાર જ તે કરે છે. મહાલકારીની બુદ્ધિમાં એમ આવ્યું કે વાલોડના વાણિયાઓ ઠીક ભડકાવવા જેવા છે. શાથી એની બુદ્ધિ એમ ચાલી એની મને ખબર નથી પડતી. શું એની જોડે તમારી મહોબત, એ તમારી જોડે બેસનારો ઊઠનારો રહ્યો તેથી ? ક્યારેક મહોબત એ મુસીબત લાવનારી થઇ પડે છે. તેથી હું કહું છું કે હમણાં તમે આવા અમલદારો સાથે મહોબત છોડી દો. અત્યારે તો અમલદારને તમારી મહોબતની પડી નથી, પોતાની નોકરીની પડી છે. ચાર છ મહિનામાં પોતાનું પેન્શન પાકું થવાનું છે, તે ખાતર તમારી પ્રતિજ્ઞા તોડાવવાને એ પોતાથી બનતું કરશે. એના મનમાં એવો વિચાર નહિ આવે કે જેમની સાથે આટલાં વર્ષ રહ્યો, જેમની સાથે મહોબત બાંધી, તે લોકોએ પ્રતિજ્ઞા લીધેલી

\* આઠ વાણિયાઓ ઉપર નોટિસો આવી હતી તેનો અહીં ઉલ્લેખ છે.

છે, તોડશે તો દુનિયામાં તેમની હાંસી થશે, તેમને ધન્યરને ત્યાં જવાળ આપવો પડશે. ખરું જોતાં તો અત્યારે તેનો ધર્મ તમને પ્રતિજ્ઞા પર મજબુત રહેવાની સલાહ આપવાનો હતો. વધારે નહિ તો તે એટલું તો કહી જ શકત, કે હું અમલદાર રહ્યો એટલે મારી ફરજ બળવીશ પણ તમે તમારા નિશ્ચયમાંથી ચળશે નહિ. પરંતુ એ ધર્મ બળવવા જેટલું જીગર એ ક્યાંથી કાઢે ? એ નોકરીનો મારેલો રહ્યો, નોકરી છોડવી એ તેને માથાનો ધા છે. તેને બીજો ધંધો આવડે જ નહિ. ન પથ્થર ફેંડતાં આવડે, ન રેંટિયો કાંતતાં આવડે કે ન ગુમાસ્તી કરતાં પણ આવડે. આ નોકરી જાય તો દુનિયામાં એને કોઈ રાખનાર ન મળે એટલે તે નોકરી જવાની બીકમાં રાતદિવસ ડરે છે. અને ડરકણુનો હમેશાં એ સ્વભાવ હોય છે કે બીજા પોતાથી નાના દેખે તેમને ડરાવે. તેથી હું તમને કહું છું કે જેઓ પોતે ડરપોક છે તેમનાથી વળી શું ડરવું ? નોકરી જેમને મન માઆપથી વહાલી છે તેનાથી તે શું ડરવું ? કોઈ અમલદારથી બિલકુલ ન ડરો. તેમને તેમની બધી સત્તા અજભાવવા દો.

પણ અમલદાર પાસે સત્તા છે જ ક્યાં ? તેને તો એક એટલી સત્તા છે કે નોટિસ કોને પહેલાં આપવી ને કોને પાછળથી આપવી. આપણે તો એકે એક જણ જમીનો ખાલસા થાય તે માટે તૈયાર થઈને બેઠા છીએ અને ગમે તેને પહેલા કે છેલ્લા પસંદ કરે તેમાં આપણને શો ડર છે ?

**કોઈ નાગો ભૂખ્યા ન રહે**

જે વણિક ભાઈઓને નોટિસો મળી છે તેમને હું મુખારકબાદી આપું છું અને કહું છું કે તમે પોતે તો આજે એમ જ સંકલ્પ કરી લ્યો કે જે દિવસથી નોટિસો મળી તે

દિવસથી તમારી જમીનો ગઇ જ છે. આમ માનીને નિરાંતે  
જીંધો. આ તાલુકામાં જ્યાં સુધી આ લડતનો નિકાલ થયો  
નથી ત્યાં સુધી કોઇ જમીન એક માણસની નથી, પણ સૌની  
છે એમ આપણે માન્યું છે. તેથી જેની ગઇ તેની એકલાની  
નથી ગઇ પણ બધાની મજિયારી ગઇ છે. લડત ચાલે છે  
ત્યાંસુધી આપણે કોઇને નાગો ભૂખ્યો રહેવા દેવાનો નથી.  
ધરમાંથી મળશે ત્યાંસુધી ધરમાંથી અને નહિ તો બહારથી  
માગી લાવી એકેએકને ખવડાવીશું.

### સરકારની ભેદનીતિ

આ નોટિસો કાઢવાનો એક બીજો હેતુ આપણને  
અંદર અંદર લડાવવાનો છે. શાહુકારને એમ લાગે કે આ  
તો અમે માર્યા ગયા, ખેડૂત ઉપર તો કાંઇ નોટિસો આવી  
નહિ. આવી ભેદનીતિ વાપરીને તે રાજ્ય ચલાવવા માગે છે. પણ  
એવી કોઇ ચાલાકીની બાજુ આપણે ફાવવા દેવી નથી. શાહુ-  
કારોને ખાલસાનો ડર બતાવીને, બીજા જમીન રાખનારાઓને  
લાવવાની ધમકી બતાવીને આપણા સંપ તોડવાની એ  
દાનત રાખે છે અને ફલાણા પટેલે ભર્યા ને ઢીંકણા પટેલે  
ભર્યા એવાં જૂઠાણાં ચલાવીને ખેડૂતોને તોડવાની અમલદારો  
પેરવીઓ કરે છે. પોતે ખેડૂતોના મોટા હિતેશ્વરી હોવાનો  
દેખાવ કરીને તે કહે છે કે જુઓ સરકાર ખેડૂતને કનડવા  
માગતી નથી, પણ તેઓ મહેસૂલ નહિ ભરે ને જમીનો  
ખાલસા કરવામાં આવશે ત્યારે તેમને ચડાવનારા બહારના  
લોકો આડો હાથ દેવા નહિ આવે ! એને આવાં કોઇ જૂઠાં  
કર્મ કરતાં આંચકો આવે એમ નથી. માટે જ તમને કહું  
છું કે અમલદારોને અત્યારે દૂરથી જ નમસ્કાર કરજો.

## અમલદારી નહિ ચાલે

પાસેના હથુકા ગામની વાત સાંભળીને મને ઝાટકો લાગ્યો છે. ગામમાંથી વેઠિયો ન મળ્યો ત્યારે મહાલકરીએ પટેલનો જવાબ માગ્યો કે વેઠિયો કેમ આવતો નથી ? પણ એમાં પટેલને શું પૂછવાનું હતું ? વેઠિયો કંઈ થોડો જ ગુલામ હતો ? તે સમજી ગયો હતો કે એ કામ ચંડાળનું હતું એટલે ન કરાય. પણ મહાલકરીએ આટલાં વરસ લોકોની વચ્ચે રહી નોકરી કર્યા પછી પટેલને સાંભળાવ્યું કે વેઠિયો નહિ કરે તો તમારે વેઠ કરવી પડશે ! આમ અમલદાર જે મર્યાદા છોડીને વાત કરે તો પટેલને પણ કહેવાનો અધિકાર છે કે જે વેઠિયો ન આવે તો પટેલ વેઠિયો બને, તો જ્યારે પટેલ પણ ના પાડે ત્યારે મહાલકરીને જ વેઠિયા બનવું પડશે ! આ રીતે જે અમલદારો ચાતરી જશે તો તેમની થોડી આખર રહી છે તે પણ જશે. પણ આપણે જાણીએ છીએ કે—

“ નોકર બિચારા ક્યા કરે, દૂણ પરાયા ખાય ! ”

ખૂણામાં ભરાઇને મિઝળ કરવા એ કાંઈ અમલદારને શોભતું નથી. આપણી લડત તો સત્યાગ્રહની છે અને કાંઈ અમલદારની આખર જાય એવું આપણે કરવું નથી. પણ જા એ લોકો માગ્ન મૂકશે ને પોતાની અમલદારી ચલાવવા જશે તો હું કહું છું કે સરકારનું તેજ હણાય એ માટે તો આ લડત મંડાઇ છે. અને તે ઉપાડવાની સરકારે જખર-જસ્તીથી લોકોને ફરજ પાડી છે. હવે તેનાં પરિણામો આવે તે તેણે અને તેના અમલદારોએ ભોગવવાં જ રહ્યાં.

## સરકાર : પોકળ ચીજ

હું કાંઈ અહીં ખેલ કરાવવા નથી આવ્યો. આ રમત માંડી નથી. આ ભયંકર વસ્તુ છે. લડત માંડી છે તે પાછી

વળે તેમ નથી. સરકારને અને જગતને ખબર પડવા દો કે આ મરણિયાના ખેલ છે, નાટક ન હોય. ૧૯૨૧ ની સાક્ષના પાઠ તે એકડા વિનાનાં મીંડાં નહોતાં એ આપણે ખતાવી આપીશું. આજ દેશમાં જોઈતી હવા નથી, કામ કામ વચ્ચે સંપ નથી, નહિ તો સ્વરાજ્ય તો રમતમાં હાથ કરી શકાય. આ રાજ્ય તો એક પોકળ ચીજ છે. સરકારનો ભય એ તો મિથ્યા ભય છે. ભૂતના ભડકાનો ભય જેવો ખોટો છે તેવો આ ભય ખોટો છે. જેમ ભૂત એ કાંઈ ચીજ ન હોવાથી નજરે દેખી શકાતું નથી તેમ સરકાર પણ નજરે દેખી શકાય તેમ નથી. કારણ કે તે કાંઈ એક ચીજ નથી. કાંઈ તેને દેખી શકતા હો તો મને ખતાવો. હું તો દેખતો નથી. કારણકે તે ભૂત જેવી છે. સરકાર એટલે કાણુ ? સરકાર એટલે કલેક્ટર ? સરકાર એટલે મામલતદાર ? કે ફાજદાર ? કે તલાટી ? કે વરતણીઓ ? એ બધાની મળીને સરકાર બનેલી છે એટલે તેનો ક્યાં પતો લાગે ? એટલે એ તો આંખ મીંચીને માની લીધેલો ભ્રમણા માત્ર છે. બધું આપણા માણસોથી જ ચલાવવામાં આવે છે. આપણો જ પટેલ ને આપણો જ તલાટી, આપણો જ મહાલકરી ને આપણો જ મામલતદાર. બહારનો તો કાંઈ રાજ્ય ચલાવવા આવતો દેખાતો નથી. બહુ બહુ તો ડેપુટી કલેક્ટરને મોકલી આપે, પણ તે યે આપણો જ માણસ. તેમને જણાવી દો કે તમે કાંઈ અમારા નથી. અમારા હોય તે આમ એકે ભર્યાની ખોટી વાતો કહી બીજને ફસાવવાનું કરે ? બારણાં અડકાવી લોકો જોડે વાતો કરે ? હું જેમ મારી વાત છડેયોક જાહેર સભામાં કહું છું તેમ તેમની સત્ય હોય તો અમલદારો કાં ન કરે ? પણ સરકારના દિલમાં ચોરી છે. અમલદારોને તો હું કહું કે

પાડેપાડા લડે ને ઝાડનો ખો નીકળે એમ જોજો ન થાય. કારણ ખીજી તરફથી જ્યારે પટેલો વેક કરવાની ના કહેશે ત્યારે સરકાર તો તેમની જ પાસે વેક કરાવશે. સરકાર કાંઈ ખીજીને ઓળખતી નથી. તે કાંઈ પટેલને સીધો કાગળ નથી લખવાની, પણ મહાલકરીને જ લખશે. આ અમલદારો, સરકારની જરા આકરી આંખ જુએ તેવા જ ફફડી બેઠે છે, બાણે સરકાર પ્રજના ઉપર સ્ટીમ રોલર ફેરવશે કે શું શું કરી નાંખશે એમ જ તેમને થાય છે. પણ એ લોકોમાં નથી પ્રજાને ઓળખવાની શક્તિ, કે નથી સરકારને ઓળખવાની શક્તિ. સરકાર કંઈ કોઈ અમલદારને એવી લખાડી કરવાનું કહેતી નથી. પણ આટલા ધમપછાડા છતાં પૈસા વસૂલ નથી થતા ત્યારે એ લોકના ઉપર કાગળો આવે કે કેમ વસૂલ નથી કરતા ? આથી આ અહીં ધમધમાટ કરી મૂકે છે.

### સુધારાનું રાજ્ય ?

હું એ શીખવવા માગું છું કે આ સરકારનું રાજ્ય કેવળ તમારી નખખાઈ ઉપર જ ચાલે છે. નહિ તો જુઓને. એક તરફથી તો વિધાયતથી મોટું કમિશન પ્રજાને શી રીતે જવાબદાર તંત્ર આપવું તેની તપાસ કરવા આવ્યું છે, એ વરસમાં મુદ્દતી ખાતું લોકોને સોંપી દેવાની વાતો ચાલે છે; અને ખીજી તરફથી અહીં જમીનો ખાલસા કરવાની બાજી સરકાર ગોડવે છે! એ બધા ખાલી તડાકા છે. જેને સરકારી મોકરી કરવી છે એને ભલે એમાં ડર લાગે, ખેડૂતના દીકરાને એમાં ડરવાનું કારણ નથી. તેને તો વિશ્વાસ હોવો જોઈએ કે આ જમીન અમારા બાપદાદાની હતી અને અમારી જ રહેશે. ખેડૂતની જમીન એ તો કાચો પારો છે, જે તેને આવી સ્થિતિમાં લેશે તેને ફૂટી નીકળશે. દસ વરસ ઉપર દેશમાં સુધારાનું તંત્ર નહોતું ત્યારે પણ ખેડા જિલ્લામાં એક



વીધું જમીન સરકારથી ખાલસા થઇ શકી નહોતી, તો હમણાં થઇ શકશે ? નાહકનાં દફતરો ખગાડે છે. એમ જમીનો ખાલસા થશે ત્યારે તો આ કચેરીના મકાનમાં મહાલકરી નહિ રહેતો હોય, ને અહીં અંગ્રેજી રાજ્ય નહિ હોય પણ લૂંટારાનું રાજ્ય હશે. હું તો કહું છું કે લૂંટારાને આવવા દો. આવા વાણિયાના રાજ્યમાં રહેવા કરતાં તેના રાજ્યમાં રસ પડશે. તાલુકાના લોકોને હું કહું છું કે કોઇ ડરો નહિ. દોઢ મહિનામાં તમારામાં કેટલો ફેર પડી ગયો તે તપાસો. પહેલાં તમારા ચહેરા પર કેટલી ભડક ને ફફડાટ હતો ? એક ખીજા જોડે બેસતા પણ નહિ. અને આજે ? આજે મહાલકરી તો માત્ર આ ડેલાનો જ છે, મકાનની બહાર તેનો અમલ રહ્યો નથી. હજી જુઓ તો ખરા, આમ આલ્યું તો વખત ગયે એને ચપરાસી પણ નહિ મળે.

તમારી જમીનો માટે બહારના ધરાકો લાવવાની સરકાર વાતો કરે છે, પણ તાલુકાના લોકો બધી ગણતરી ગણીને બેઠા છે. ૧૯૨૧ ની ગર્જના કરી હતી તે ડરનારી પ્રજાના જોર પર કરી હતી શું ? તે વખતે સંજોગ વીકર્યા ને કસોટી ન થઇ. આજે એ કસોટી ભલે થાય. અને એમાં કયું જોર જોઇએ છે ? પંદર રૂપિયાના ભાડૂતી માણસોને ભેગા કરીને જો સરકાર એનાં લશ્કરો બિભાં કરે છે, અને એ જ લશ્કરો સમજણ વગર, સ્વાર્થ વગર લડાઇના મેદાનમાં જઇને ભડોભડ મરે છે તો તમે તો હજારોના ખાતેદારો છો, ને તમારે તો તમારા વતનને ખાતર અને તમારાં છોકરાઓના રોટલાને ખાતર લડવું છે. આવી લડત તો કોણ અભાગીઓ હોય કે ન લડે ? હું તો ધમ્મું છું કે આ લડત ભલે લાંબી ચાલે. અહીં બેઠા આપણે આખી ગુજરાતના બેઠૂતોને પાઠ શીખવીશું.

# વ્યાખ્યાન ૫ મું

## ધર્મનો યજ્ઞ

[તા. ૧૦-૪-૨૮ ને રોજ ગાયકવાડી નવસારી તાલુકાના ગામ સીસોદરામાં ખેડૂત ભાઈબહેનોની વિશાળ મેદની સમક્ષ ખુવાર થવાના પાઠ શીખવતું તેમજ પરદેશી કાપડ, બાળલગ્ન તથા ખોટા વરા માટે ચાખખા લગાવતું આપેલું ભાષણ.]

ભાઈઓ અને બહેનો,

આ કામમાં ખેડૂતોની સ્ત્રીઓ, બહેનો ને બાળાઓ જે રસ લધ રહી છે તે જોઈને હું ઘણો જ રાજ થાઉં છું. તમારા રસ પરથી તમને ખબર હોય એમ ચોખ્ખું દેખાય છે કે બારડોલી તાલુકામાં એક યજ્ઞ ચાલી રહ્યો છે; બારડોલીના ખેડૂતોએ ખેડૂતોના ઉદ્ધારની એક લડત આરંભી છે. એ ધર્મયુદ્ધમાં ત્યાંના ખેડૂતોએ પોતાનું સર્વસ્વ હોમવાની અને ખુવાર થતું પડે તો પણ પાછા ન હડવાની પ્રતિજ્ઞા મારી પાસે લીધી છે. એ ખેડૂત ઉપર સરકારે જુલમ ગુજર્યો છે, એના પર ભારે અન્યાય કર્યો છે, અને ધન-સાક્ષ માટે જેટલા કરી શકાય તેટલા પ્રયત્નો કરવાં છતાં રાજ્ય તરફથી ખેડૂતને દાદ મળી નથી, ત્યારે છેવટે ચાકીને લોકોને સરકાર સાથે લડી લેવાનો નિર્ણય કરવો પડ્યો છે. એવા મંજેગોમાં સરકાર સામે પોતાના હકનું રક્ષણ કરવા લડવું એ ખેડૂતનો ધર્મ છે. જે ખેડૂતો ન્યાય ખાતર લડવા તૈયાર

નથી થતા, અને રાજ્ય જેટલો ખોજો નાંખે તેટલો મૂંગે મોઢે ઉપાડ્યે જ જાય છે તે ખેડૂત નથી, તે તો જનાવર જ છે. તેવો ખેડૂત પોતાનાં બચ્ચાંનો દ્રોહ કરે છે, સ્વમાન અને ધનજીવ આબરૂ ગુમાવી ખેસે છે. આ વાત ખારડોલીના ખેડૂતો સમજી ગયા છે એટલે ખારડોલી તાલુકાના ગામેગામ ખેડૂત બહેનો પણ પુષ્કળ રસ લઇ રહી છે.

### ખારડોલીમાં ગુજરાતનું હિત

તમે તો વડોદરા રાજ્યની પ્રજા છો, તમારી પાસે હજી ખેડૂતના સામાન્ય લાભની કંઈ વાત મેં કરી નથી. તમારી કશી સેવા પણ મેં હજી કરી નથી છતાં તમે આટલો રસ ધરાવો છો, પડોશીઓ પ્રત્યે આટલી દિલસોજી રાખો છો એ જોઈ મને આનંદ થાય છે. હું ગુજરાતના ખેડૂતોમાં પ્રાણ ને ચેતન પ્રસરતું જોઉં છું. એ ચેતન હજી વધે, ગુજરાતનો ખેડૂત બહાદુર થાય, રાત દિવસ પરસેવો પાડી તે જ કંઈ પેદા કરે તે તેની પાસેથી કોઈ ખૂંચવી ન શકે, એ પોતાનો રજોલો રોટલો સુખેથી ખાય, એમ હું ઇચ્છું છું. ખારડોલીના ખેડૂતો પર એક લાખ પાંચ હજારનો વધારો થયો ત્યારે મેં કહ્યું કે વધારો તમે ભરો કે ન ભરો એનું મને દુઃખ નથી, પણ તમે બધા એ અન્યાય છે એમ જાણો છો તે છતાં ડરના માર્યા શા માટે ભરો ? કોઈ કોઈ કહેતા કે અન્યાય તો છે જ પણ સત્તા આગળ શાણપણ શી રીતે ચાલે ? મીણનો હાકેમ પણ લોઢાના ચણા ચવડાવે ત્યાં આવડી મોટી સત્તા સામે તો આપણું શું ગળું ! મેં તેમને સમજાવ્યું, કે આ જ અજ્ઞાન છે, ખોટી ભડક છે. સત્તા તો, બે સમજે તો, તમારી પાસે જ છે. રાજ્યની પાસે કશી જ સત્તા નથી. મેં તેમને તેમનું

બળ ઓળખાવ્યું, અને તેમને તરત જ ગમ પડી ગઇ. મેં  
તો તેમની પાસે ઓટલી જ પ્રતિજ્ઞા માગી કે રાજપુત્રીથી  
કે કરીને પૈસા ન ભરો, સરકાર લૂંટીને લેલે વમૂલ કરી  
લે. તો એમ માનશું કે આ તાલુકામાં લૂંટારા આવ્યા  
હતા. આ વાત તેમણે માની તો આજે બારડોલીના ખેડૂત  
તરફ તમામ ખેડૂતો અને તમામ ગુજરાતની પ્રજા નજર  
માંડી રહી છે. દરેક ખેડૂત સમજે છે કે બારડોલીનો  
ખેડૂત જે લડત લડી રહ્યો છે તેમાં એકલું બારડોલીનું  
જ નહિ, પણ દેશના બધા જ ખેડૂતોનું હિત સમાયેલું છે.

### ખુવાર થાઓ

બારડોલીના ખેડૂતોને, બહેનોને તેમ જ ભાઈઓને,  
બાળક બુઢા સૌને હું અત્યારે એ જ મંત્ર આપું છું, કે  
દેશના ખેડૂતોને ખાતર ખુવાર થાઓ, લિખારી થાઓ.  
જગતમાં આવ્યા ત્યારે શું લાવ્યા હતા ? અને જશો ત્યારે  
શું લઇ જવાના છો ? જગતના સ્વામીને આપવું હોય છે  
ત્યારે ઢગલો કરી દે છે, લઇ લેવું હોય છે ત્યારે ધડીના  
છઠ્ઠા ભાગમાં બધું લઇ લે છે. તેને કોઈ રોકી શકતું નથી.  
કરોડપતિઓ આપણી નજર સામે લિખારી બની જતા  
જોઈએ છીએ, મોટાં મોટાં રાજ્યો પલકારામાં પાયમાલ  
થતાં નજરે જોઈએ છીએ, છતાં ખેડૂત જેવો પ્રામાણિક  
માણસ, જેને કોઇ ખૂટું વ્યસન નથી, જે કશો ગુનો કરતો  
નથી, જે જતમહેનતનો રોટલો ખાનારો છે, જે ધન્યરથી  
ડરનારો છે તેને બીજા કોનો ડર ? જગતમાં રોજ સેંકડો  
જન્મે છે ને સેંકડો ચાલ્યા જાય છે. જેની તૂટી તેની એક  
મિનિટ માટે પણ કોઇથી સાંધી શકાતી નથી, પછી ભલે  
તે મોટો શહેનશાહ હોય, અને જેની આવરદા તૂટી નથી

તેની એક ક્ષણ પણ મોટી સલ્તનતની તોપ બંદૂક કમી કરી શકતી નથી. તો પછી શા માટે ડરવું? બારડોલીને ખેડૂત આ મારી વાત સમજી ગયો છે. તેને મેં કહ્યું છે કે ડરો તો મેલું કામ કરતાં ડરો, જીલથી જૂઠું બોલતાં ડરો, કોઠનાં ગળાં કાપતાં ડરો, કુસંપ કળિયાથી ડરો. પણ ખોટો ડર છે તે તો કાઢી જ નાંખો. આ ધરતી પર જો કોઈને પણ છાતી કાઢીને ચાલવાનો અધિકાર હોય તો તે ધરતીમાંથી ધનધાન્ય પેદા કરનાર ખેડૂતને જ છે.

### પ્રશામત છોડો

હું તો બારડોલીના ખેડૂતોને દુઃખના પાઠ આપવા માગું છું. જ્યાં સુધી ખેડૂત સમજપૂર્વક દુઃખ સહન કરતાં શીખે નહિ ત્યાં સુધી તે બહાદુર બની શકે જ નહિ. ખેડૂત અજ્ઞાનથી તો ધણાં ચે દુઃખો સહન કરે છે, પણ હું એ માગું છું કે તેમણે જ્ઞાનપૂર્વક દુઃખો વહોરી લેવાં જોઈએ. સરકાર અન્યાય કરે ત્યારે સામા થતાં અને તેમ કરતાં દુઃખ આવી પડે તે સહન કરતાં શીખવું જોઈએ. અમલદારોને મોઢે મીઠું મીઠું બોલવું ન જોઈએ. ગુજરાતના ખેડૂતમાં એ મોટી એજ છે. પ્રશામતની આદત કાઢી નાંખી અમલદારને સબ્યતાપૂર્વક છતાં સીધેસાધું કહેવા હિંમત કેળવવી જોઈએ. કોઈ અમલદાર તમારે આંગણે આવી ચડે તેને ભૂખ્યો ન રહેવા દેવો એ અતિચિધર્મ પાળો, પણ તેના તેજમાં તણાઈ તેની પ્રશામત કરી તમારું તેજ ઝાંખું ન થવા દો.

એ જ વાત બારડોલીના તમામ પટેલોને હું સમજવું છું કે સાચી પટેલાર્થ પ્રજ્ઞની સાથે રહેવામાં છે. પ્રજ્ઞની આકૃત વખતે જે પ્રજ્ઞના પક્ષમાં ઊભો ન રહે તે

પટેલ શાનો ? એ તો અઢી આનાની રોજીનો વેડિયો કહેવાય. અઢી આનામાં પોતાના જ ભાઈનાં ગળાં કાપવાં એ કરતાં તો પેટ ફેડી નાંખવું સારું, અથવા કપાસ વીણવા જીવ તો એ ચાર આના મળે અને પોતાનું માન જળવાય.

આ રાજ્યરૂપી ગાડાંને બે પૈડાં છેઃ એક પટેલ ને બીજો તલાટી; અથવા સરકારની ગાડીના એ બે બળદ છે. આ બળદ રાત દિવસ ખૂબ ફટકા ખાય છે, ગાળો ખાય છે, કોઈ કોઈ વાર જરા ગોળ ચટાડે છે તે મીઠા લાગે છે ને માર ને ગાળ બધું ભૂલી ગાડું ખેંચે છે. મારી આવી ઉપમાથી કોઈક પટેલને માડું લાગે છે, પણ હું તમને માડું લગાડવા ઇચ્છતો નથી, હું તમારો દુશ્મન નથી, પણ તમારો ધર્મ તમને બતાવવા માગું છું. સરકાર રૈયતની દાદ સાંભળ્યા વગર મહેસૂલમાં વધારો કરે અને પછી રૈયત તે ભરવાની ના કહે ત્યારે જપ્તી કરવાનું મેલું કામ પટેલ તલાટીને સોંપે. કોઈ મોટા અમલદાર એવાં કામ કરવા આવતા નથી. તેને મોટો પગાર મળે એટલે તે શેનો આવે ? એવાં કામ તો નાના પગારવાળાનાં જ !

### મોખરાના ઘા પટેલ ઝીલે

ભંગી બિચારો પાયખાનાં સાફ કરે તેને પરાણે પેટ ભરાય તેટલું મળે, પણ જેને ગાદીએ ચડીને હુકમ જ ચલાવવાના તેને મોટા પગાર, મોટા વૈભવ મળે ને એ પુણ્યશાળી ગણાય ! એ બધું ખોટું છે. એટલે જ હું પટેલોને સમજાવું છું કે પટેલાઈ તો એવી કરો કે જેમાં ગામનું કલ્યાણ થાય. અઢી આનાના મળતર ખાતર લોકો પાસે અભિમાન કરવું અને અમલદાર પાસે તો માથું ખજવાળતાં જિભા રહેવું એ પટેલાઈ નથી. સરકાર ખેડૂતને પાંગળો, જૂઠો હિંમત વગરનો ગણી મરજીમાં આવે તેમ દંડતી જ રહે

અને તમે નીચી મૂડી રાખીને એ બધું સાંખ્યા કરો તો તમે પટેલ શાના ? આપણા બે પગમાંથી એક ઉત્તર તરફ ચાલે ને બીજો દક્ષિણ તરફ તો બેડગલાં પણ ચલાય નહિ ! તેમ સરકારના બે પગમાંથી પટેલ કે જે આપણા પોતાનો આપેલો પગ છે તેને તમારી સાથે રાખો. આ બ્રિટીશ રાજ્ય અને તેની નકલ કરનારાં બીજાં બધાં રાજ્યો આ બે પગ પર જ ચાલે છે, કોઈ રાજ્ય તોપ કે પોલિસ પર ચાલતું નથી. તોપ પોલિસની અખૂટ સામગ્રી છતાં જમીન મહેસૂલ આ બે વિના વસૂલ થઈ શકે જ નહિ. બેરસદ તાલુકામાં હૈડીઆ વેરો નાંખ્યો ને લોકોએ સત્યાગ્રહ કર્યો ત્યારે પોલિસ પાસે જમી કરાવવા માંડેલી. તે વખતે આ દરબાર સાહેબે એક જ પત્રિકા કાઢી કે આ તે પોલિસ કે ફૂલી ? તે દિવસથી પોલિસે તે કામ કરવાની સાફ ના સંભળાવી દીધી. જમીનું કામ પટેલ તલાટી સિવાય કોઈથી થઈ શકે જ નહિ. તેમાંથી પટેલને હું ખસી જવા સમજાવું છું. તલાટી પગારદાર માણસ રહ્યો, ગુજરાનનું બીજું સાધન તેને સૂઝે નહિ તેથી તેને સમજ નહિ પડે તો એ બલ તેની નોકરી કર્યા કરે, પણ ખેડૂતને ખેડૂતની મારફત જ્યારે મારવા માગે ત્યારે તે કરતાં પટેલાઈ છોડી દેવી એ જ ધર્મ છે. ખેડૂત જો હરામખોરી કે દાંડાઈ કરતો હોય તો પટેલ તેને વારે, પણ જ્યારે તેના પર જીલમ થતો હોય ત્યારે સાચા પટેલે તો મોખરાના ધા ઝીલવા રહેવું જોઈએ. સરકારને ત્યાં મહેસૂલ વસૂલ નથી થતું એથી મને રસ ચડતો નથી, પણ બારડોલી તાલુકાના ખેડૂતના મોં ઉપર તેજ આવ્યું છે, તેમને સમજણ પડી ગઈ છે, આજે આખા તાલુકામાં ઉત્સવ ચાલી રહ્યો હોય એમ ત્યાંનાં બાપ્તઓ અને બહેનો વર્તી રહ્યાં છે એ દેખાવથી મને આનંદ થાય છે. ખેડૂતો

તો શું, ત્યાંના વાણિયામાંથી પણ ભડક લાંગી ગઇ છે. ખાલસા નોટિસો આવી એટલે વાણિયાઓએ પણ ધડાધડ જવાબ આપ્યા કે અમે તો જમીનો નહાઇ નાંખીને બેઠા છીએ, અમે ખેડૂતને પડખેથી ખસવાના નથી. એનું નામ સાચા વેપારી, સાચા શાહુકાર. બીજા તો વેઠિયા. અને હું તો વેઠિયાઓને પણ સમજાવું છું કે એવું નામ કાઢી નાંખો. માણસને વેઠિયો કહેવાય? એ તો સરકારે પાડેલાં નામ છે. કોઇની વેઠ ન કરો. આ જમીનું કામ, પારકા ધરમાં પેસી જીવમનો માલ ઉપાડવો, એ તો વેઠથી પણ ભૂંડું કામ છે. બીજો ધંધો નજ મળે ત્યારે પેટને ખાતર માણસ વેઠ પણ કરે, પણ આ તો લૂંટ કરવા જેવું છે તેમાં તમે કેમ ભાગ લઇ શકો ?

### ખેડૂતોનું સંગઠન

ખેડૂતને આજે હું એક જ વાત સમજાવવા ઇચ્છું છું. ગુજરાતનો ખેડૂત ક'ંગાલ એટલા જ માટે છે કે તેનામાં સંપ નથી, એક બીજાનું ખોદે છે, ભાઇ ભાઇની ચડતી સહન કરી શકતો નથી. ખેડૂતોએ તો અત્યારે એવું સુંદર સંગઠન કરવું જોઇએ કે ગુજરાતના કોઇપણ છેડા પર એક પણ ખેડૂત નાગો ભૂખ્યો ન રહે, ને એક ખૂણે ચોટ લાગે તો આખું ગુજરાત ઊભું થાય. દુનિયાના દરેક દેશમાં આજે ખેડૂત અને મજૂર રાજ્યમાં મોટામાં મોટો હિસ્સો માગે છે, કારણ એ બે જ દુનિયાના સાચા કમાનાર છે. તે વખતે આપણે શું અંદર અંદર કળિયા કરી મરીશું ? માટે આપણે પણ જગત સાથે ચાલો.

### ખેડૂતોનાં દર્દ

આજે હું ગુજરાતના ખેડૂતની સાથે આટલી જ વાત કરું છું, બાકી જો સમય હોય તો ખેડૂતને માટે બહુ બહુ



વાતો કરવાની છે. મારું પેટ ખેડૂતોનાં દર્દથી ભર્યું છે. આપણી મહેનતથી જે કપાસ પકવીએ તે આપણે પરદેશ મોકલી દઇએ છીએ, અને ત્યાંથી કપડું વણાઇ આવે તે પરસેવાના પૈસા ખર્ચી ખરીદીએ છીએ ! વચ્ચે દલાલો કેટલું ખાઇ જાય છે ! જે અહીં જ કાંતી લઇએ તે કપડાં વણાવી લઇએ તો કેટલા પૈસા દેશમાં જ રહે ? પણ ખેડૂત એ સરળ વાત સમજતો નથી અને ગમારની માફક ખરા પરસેવાના પૈસા ગુમાવે છે. મારું ચાલે તો હું ગુજરાતના ખેડૂતને પરદેશી કાપડને અડવા પણ ન દઉં. આ બહેનો અહીં જે કપડાં પહેરીને બેઠી છે તે એકાં છે, અપવિત્ર છે, એવાં કપડાં પહેરીને કરેલી રસોઇ ખાવી એમાં પણ પાપ છે. આ પરદેશી કપડાં પહેરવામાં આ દેશનાં ગરીબોનું મોત છે. જે આપણાં પોતાનાં વસ્ત્રો પહેરીએ તો ગુજરાત ફરીથી હિંદુસ્તાનનો અગીયો બની જાય અને કાષ્ટ ગરીબ ન રહે.

ખીજી પણ વાત કરી લઉં કે આ ઢીંગલા ઢીંગલી જેવડાં બાળકો પરણાવો એ શું ? બાળક બોલતાં પણ ન શીખે તેટલામાં એને પરણાવી દો એ તો બાળહત્યા જ કહેવાય. તમારો તો રાજા પણ સમજી છે, જાતજાતના કાયદાઓ કરી તમારામાં સુધારો આવે તેમ પ્રયત્ન કરે છે. તમારા રાજાની કેટલીક ખાસીઓ છે જે પ્રજાના હિતની છે. જ્યાં તે ગેરધન્સાદથી વર્તે ત્યાં તેની સામા પણ ચઇએ, પણ આવી આપણા જ હિતની વાત કહે તે કેમ ન સમજીએ ?

તમો અજ્ઞાનથી વરાઓ કરો છો. એક દિવસની ઉંમરથી કરી તમારાં જ બાળકોની જિંદગીની મૂડી ખુવાર.

કરી નાંખો છો ! આવી કેટકેટલી વાતો તમને કરવા ઇચ્છું છું પણ અત્યારે તો પ્રથમ ખેડૂતો સ્વમાનવાળા ટેકીલા થાય એ શીખવવા માગું છું. ખેડૂત કાષ્ઠથી ડરે નહિ એ શીખવવા માગું છું. નિડરતા એ હું ખેડૂતને માટે પહેલો પાઠ સમજું છું. તે આવશે તો બીજી અધી વસ્તુઓ તે તરત સમજી જશે એવી મારી ઉમેદ છે. આજે તો તાલુકે તાલુકે ને ગામડે ગામડે એવાં સંગઠન થઇ જવાં જોઇએ કે ખેડૂતને કાષ્ઠ લખાડ ન કહી શકે, તેના ખોલને ઠોકરે ન મારી શકે, તેને થપાડ મારીને ડરાવી દબાવીને પૈસા લેવાની કાષ્ઠ હિંમત ન કરી શકે.

### ધર્મનો યજ્ઞ

મને શરૂઆતમાં લોકો કહેતા કે ખારડોલીની જમીનો ખાલસા થશે તો ગાયકવાડીમાંથી લેનારા આવશે. હું એવી વાત માનતો નથી. ખારડોલીના ખેડૂતોની જમીન તો ખારડોલીના જ ખેડૂતો ખેડશે. જ્યારે જમીનો ખાલસા થશે ત્યારે તો ખારડોલીમાં ચાલી રહેલા યજ્ઞકુંડમાંથી એટલી જવાળાઓ પ્રગટશે કે દેવતાઓ દર્શન કરવા ઊતરી આવશે. જો ખારડોલીના ખેડૂતો સાચા હશે, અને ખુવાર થવાને તૈયાર હશે તો મેં એક પણ માણસ જોયો નથી કે જે ખારડોલી તાલુકાની જમીન પડાવી લેવાની હિંમત કરી શકે. જે કાષ્ઠ આવશે તે સહાનુભૂતિ ખતાવવા જ આવશે. આ તો ધર્મનો યજ્ઞ છે.

\*

\* \*

# ન્યાખ્યાન ૬

## કલેક્ટર—કમિશનરની પધરામણી

[ લગભગ અઢી મહિના સુધી બારડોલીના ખેડૂતો હાથપગ જોડીને બેસી રહ્યા અને મહેસૂલ નહિ ભર્યું ત્યારે કલેક્ટર સાહેબને દરિયાકાંઠાની હવા ખાવાની છોડી બર બનાળામાં તાલુકામાં ફરવા આવવું પડ્યું, કમિશનરને પણ સુરતમાં મુકામ નાંખવો પડ્યો, અને વધારામાં, બે નવા જપ્તી અમલદારો પણ એક બે દિવસમાં આવવાના હતા: એવી પરિસ્થિતિમાં રામપરામાં આપેલું લાપણ. ]

બહેનો અને ભાઈઓ,

આજે જો દેશને કોઈ અસાધ્ય રોગ લાગુ પડેલો હોય તો તે આપણાં શહેરો છે. જેટલાં શહેર તેટલાં દેશને શરીરે ગમડાં થયાં છે એમ સમજો. એમાંથી રાત દિવસ હિંદુસ્તાનના લોહીનું પર થઇ વહ્યાં કરે છે. દેશનું સાચું લોહી એ ગામડાં છે. લોહી ચૂસાઇ ખેડૂત મજૂરોનાં હાડ-માંસમાંથી નસેનસ ચૂસાઇ ગડગૂમળ થઇ તેનું પર ( પસ ) વહે છે ને શરીર ચૂસાય છે. આથી ગામડાં પાયમાલ થઇ રહ્યાં છે ને શહેરો પણ સુખી થઇ શક્તાં નથી. આ સ્થિતિ મટાડવી એક ખેડૂતના જ હાથમાં છે, બીજો કોઇ તે સુધારી શકે તેમ નથી. દેશમાં વિદ્વાનો તો ઘણાં એ પડ્યા છે. તેઓ ખાસાં દેશદાઝ અને લાગણીવાળા લોકો છે. પણ ખેડૂત જ્યાં સુધી પોતાનો ઉદ્ધાર કરવાનું પોતાના જ હાથમાં ન લે ત્યાં સુધી એમનાથી તમારું કશું બની

શકે તેમ નથી. આપ મૂઆ વિના સ્વર્ગે ન જ જવાય. માટે તમે તૈયાર ન થાઓ ત્યાં સુધી ખીજાઓથી આ કામ થાય એમ નથી. હું ખેડૂત હોઇ આ વાત તમને સંભળાવું છું. હું પૂરા અનુભવ પછી જોઇ શક્યો છું કે હવે એવો વખત આવ્યો છે કે ખેડૂતે પોતાનો ઉદ્ધાર પોતાને હાથે જ કરી લેવો જોઇએ.

### પટેલો કેવા હોવા જોઇએ ?

આજે અઢી મહિને કલેક્ટર સાહેબે આપણા તાલુકામાં ગઇ કાલે પહેલી વાર પગ મૂક્યો છે. આટલા દિવસ આપણા ને આપણા જ લોકોને હાથે ચલાવ્યું. પણ તમે જ્યારે અઢી મહિના હાથપગ જોડીને બેસી ગયા ત્યારે આ મોટા અમલદારોને ઉપરથી કહેણ આવ્યું કે હવે હવા ખાવી છોડો ને ત્યાં જાઓ. જઈને જૂઓ કે બારડોલીમાં આમ કેમ છે ? ત્યાં શું ચાલે છે ? ત્યારે આજે બે દિવસ થયાં કલેક્ટર સાહેબ તાલુકામાં ફરે છે. કમિશનર સાહેબે પણ સુરત આવીને મુકામ નાંખ્યો છે. કારણ ? કારણ સરકારને હવે ખચર પડી કે કંઈક છે, આ ખેડૂતો દર્શન કરવા જેવા લાગે છે. આપણે સમજતા હતા એવા નહિ પણ જોવા લાયક લાગે છે, તેથી કલેક્ટર સાહેબ આવ્યા છે. આવીને તેમણે તલાટીઓને બેગા કર્યા. તેમની પાસે નકશા ચિતરાવ્યા છે. ગામેગામની જમીનોના ભાગ પાડ્યા છે. કેવી જમીનના કેટલા નંબર બેગા મૂકી મૂકીને હરાજ કરીએ તો લેનારા મળે એ તપાસે છે ! ભલે તપાસો. જ્યાં આ રાજ્યના અમલ પછી કોઈ દિવસ કોઈ ખેડૂત સામે નોટિસ સરખી ડાઢવી ન પડેલી ત્યાં એ જ ખેડૂતોની જમીનો હરાજ કર્યા વગર પૈસો વસૂલ ન થાય એવો સરકારને માથે વખત

આવ્યો. એ તો નેવનાં પાણી મોભે ચઢ્યાં. તેથી જ કલેક્ટર સાહેબ આવ્યા છે ને ફરે છે. રાતના નવ વાગે સરમોણુ ગયા હતા. ત્યાંનો પટેલ બહાદુર માણસ. તેણે સાહેબને સંભળાવી દીધું કે ‘મહેસૂલ નથી ભર્યું, ખીકના માર્યા નથી ભર્યું એમ નહિ પણ સરકારે અન્યાય કર્યો છે તેથી. સેટલ-મેન્ટ અમલદારે કરવી જોઈએ તેવી તપાસ કરી નથી, ગામે ગામ ફરવું જોઈએ તે પ્રમાણે કર્યા નથી, મહેસૂલની આંકણી કરવા આવનાર છે એવા કાઠને ખખર પણ આપ્યા નથી, અને ઘણાં ગામે તે ગયા પણ નથી. લોકોને કશી ખખર આપ્યા સિવાય કાઠએ જાણ્યું પણ નહિ ને રિપોર્ટ કરી મોકલ્યો તેના ઉપર તેના ઉપરીએ પણ કશી જ તપાસ કર્યા સિવાય એક ગોદે મહેસૂલ વધરાવી દીધું. આવા અન્યાય કેમ સાંખીએ ?’ હું આ પટેલને ધન્યવાદ આપું છું. પટેલો જે ગામના મુખી છે, મોટા છે, આગેવાન છે તે એવા જ જોઈએ જે સરકારને અને તેના અમલદારોને સાચી વાત હિંમતથી કહે. ત્યારે જ કલેક્ટર, કમિશનર, સરકાર પણ ખેડૂતની મર્યાદા રાખતાં શીખશે. આપણે ખેડૂત, ધરતી ફાડી પરસેવો પાડીને ધનધાન્ય પેદા કરનારા ખેડૂત એ સ્વતંત્ર માણસ છે. તેને પોતાનું સ્વમાન તો હોવું જ જોઈએ. કાઠ અમલદારના તેજમાં કે તેની છાયામાં તણાઈને તે ખોટી વાત ન કરે. તેણે દરેક પટેલને, દરેક આગેવાનને સીધી વાત કહેતાં શીખવવું જોઈએ. આપણે ઉદ્ધતાઈ ન શીખીએ પણ ડર છોડી સાચું સીધું બોલતાં તો શીખીએ જ.

વાસણુ ગાદડાં ઉપાડીને પેટ ભરો !

તમે શું કરવા ડરો ? તમારું શું લઈ જશે ? તમારાં ઘેર તમારાં ઘરખાર જમીન સરકારને લૂંટી જવા દો.

અખતરો કરી જોવા તો ઘો. સરકારને જે બ્રમ છે કે જમીઓ કરશું, પાંચ પચાસની જમીનો ખાલસા કરી હરાજમાં મૂકશું એટલે ખેડૂનો ભાંગી જશે એ સરકારનો બ્રમ ભાંગવા ઘો. જે નવા જમી અમલદારો તમારે ત્યાં જમીઓ સારુ નીમ્યા છે, આજકાલમાં આવી પહોંચશે. આવવા ઘો. તમને જોવા મળશે કે આપણા જ લોહીના આપણા પોતીકા લોકો પાસે તમારા જ ભાઈઓને હાથે સરકાર કેવાં કેવાં કામો કરાવી શકે છે. મેં સરભોણમાં કહેલું કે ભરવાડ પાસે ૨૦૦ ઘેટાં હોય તો તેને પણ તેમના ઉપર રખેવાળી માટે પોતાનાં માણસ કે સગાંઓને મૂકવાં પડે છે ને એના હાથમાં લાકડી કે વાંસી દેવી પડે છે, પણ આ સરકારના તંત્રમાં તો તાલુકાનાં તમે ૮૮,૦૦૦ ઘેટાં ઉપર ગામેગામમાં ત્યાંનાં જ બળ્લે ઘેટાં ચૂંટીને સાચવવા મૂક્યાં, તે ઉપર મામલતદાર મૂક્યો કે આ બધાંને સાચવે. હવે અઢી મહિના સુધી તમે અદમ ભીડીને ખેસી ગયા ને પૈસો ન આપ્યો ત્યારે બીજા જે મૂક્યા. તેમને કહીએ આવો. તમે પણ આવો ને તમારા જ હિંદુસ્તાનના ગુજરાતના તમારા જ જિલ્લાના ભાઈઓનાં ઘરોમાં પેસો, ને તેમનાં વાસણુ ગોદડાં ઉપાડો ને પેટ ભરો. અમે તમારા ઉપર રોષ કરવાના નથી, તમારાથી ડરવાના નથી પણ અમને તમારા ઉપર દયા દ્રષ્ટવાની છે.

### રામ નામની ધૂન મચાવો

તમે તો બધો ડર મેલીને, બધા હિસાબ ગણીને પ્રતિજ્ઞા લીધી છે. ઢોર લઈ જાય, તાળાં કમાડ તોડે, થોડો સરસામાન લઈ જાય તેથી શું ? રોગચાળો આવે છે ને ઢોર મરી નથી જતાં ? આ તો આપણે સ્વેચ્છાપૂર્વક

તેમને લઇ જવાં દેવાં છે. એ બધાથી તેમને શું મળે છે તે જોઇએ તો ખરા. આપણે તો કહીએ કે બલે આવો, તાળાં ભાંગો, ઘરબાર ફાડો, નળીઆં ઉખાડો, લૂંટી જાઓ, અમારે હાથે એક દમડી પણ મળવાની નથી. દેશમાં લાખો માણસો હાથે કરીને રાજ થઇને સરકારને મદદ કરે છે તેથી તો આ રાજ ચાલે છે. તે ન કરે તો ઘડીમાં થાકી જશે. આપણે આ કામમાં એકવાર છેવટનો હિસાબ કરી લેવો છે તેથી જેટલી વીતે તેટલી ખુશીથી હસતે મોઢે સહન કરવા નીકળ્યા છીએ. તાલુકામાંથી કોઇ આજે કટાણું મેં ન કરે ને વીલે મોઢે જવાખ ન દે. જપ્તીઓવાળા આવે ત્યારે કહેવું કે આવો ને તમારે હાથે લૂંટો; આપણે તો તે વખતે બહેનો ભાઇઓ છોકરાં મળીને ફળીઆ વચ્ચે બેસીને લજનમંડળી માંડવી છે ને રામજીના નામની ધૂન મચાવવી છે, માટે કોઇ ન ડરો.

### લડતની તાલીમ એ ખરું ધન

એક ધંધર સિવાય ખીજા કોઇનો ડર ન રાખો. જસીદારો તમારાં કેટલાં દોર લઇ જશે? તમારાં થોડાં દોર માટે બે અમલદાર આવશે. ૫-૭ તલાટીઓનું ટોળું સાથે રાખશે. એક તલાટી પાડી પકડશે, ખીજો વાછડી પકડશે. કેટલુંક લઇ જશે? ગુજરાતની રેલમાં વડોદરા જેવું રાજ-ધાનીનું શહેર ચચ્યાર વાંસપૂર પાણીમાં ડૂબેલું રહ્યું તેમાં હજારો દોર તણાયાં. ગામડાંમાંથી મુઠદાં તણાતાં આવે. એ દશ્યો તમારામાંથી જેણે જોયાં છે તે સમજી શકશે કે લેનારો તે એક જ છે જે રાગનો રાગ છે. માણસ શું લેશે? ને દેનારો પણ એ જ છે. એણે જ્યાં સુધી એક ચીજ આપણી કરી રાખી છે ત્યાં સુધી રાગ શું

લેશે? અને એને ત્યાં જે દિવસે આપણે નમીએથી ઊતરી તે દિવસે તે જવાની જ છે, તેને કાણ રાખી શકવાનું છે? માટે તમે નિર્ભય રહો. લૂંટીજવા ઘો. આપણે એક પણ ચીજ હાથેથી ઉપાડીને નથી દેવી. સરકાર હવે હથિયાર અજમાવે તો તમને પૂરેપૂરો લાલ જ થવાનો છે. અત્યારે સરકાર પંચ નીમી ફડચો કરે તો ખરી લડતની તાલીમ મેળવવાની—એ ખરું ધન મેળવવાની તક તમને ક્યાંથી મળે? માટે આ તો ઘેર બેઠાં ગંગાજી આવ્યાં છે. લક્ષ્મી ચાંલેલો કરવા આવી છે એ સમજો. લાખ રૂપિયા તો પેદાએ કરશો ને ખાશો, પણ અત્યારે માણસને શોભે એવી લડત લડીને જે નામના મેળવશો ને જે હિંમતનો વારસો મૂકી જશો તે તક ખીજી વાર નહિ મળે. તમે વરસોવરસ કપાસ પકવવા માગો છો. તેને સારું એક બે મણ કપાસિયા બગાડો જ છોને? માટીમાં બે મણ કપાસિયા કે ઘઉં નાંખો છો એ ત્યાં અડીને ફાટી જાય છે પણ પરિણામે ખોયા તે કરતાં સોગણાં કપાસ કપાસિયા નીપજે છે ને ઘઉંના ઢગલા થાય છે, એમાં ખોવાપણું છે જ નહિ. માટે ગુમાવો એમાંથી એટલી દોષત આવી પડશે કે યાદ પણ નહિ રહે કે આટલું ખોયું હતું. જેનામાં હિંમત નથી, ઇજ્જત આપડને સારું ચીવટ નથી તેણે મેળવ્યું તો યે શું ને ન મેળવ્યું તો યે શું? તેમ જ્યાં સુધી ખેડૂત પાંગજો રાંકડો છે, સરકાર દરબારમાં તેની ઇજ્જત નહિ, આપડ નહિ ત્યાં સુધી એને જીવવા લાયક કેમ કહેવાય? માટે એવી આપડ ફેરવી નાંખો. એ સિકકો બદલો એટલે પછી કરોડો મળ્યા સમજજો. પછી તમને કોઈ નહિ સતાવે. આટલું કરી બતાવશો તો તમારી પ્રજાનું ફરી કોઈ નામ નહિ લે. માટે તમારી પ્રજાને માટે આ ખરો વારસો મૂકી જાઓ. લાખ રૂપિયા મૂકી



જશે ને તેની આખરૂં આવી જ હશે તો એથી તેનું થું ભડું થવાનું? એવો રાંઠડો ખેડૂત દીકરો મૂકી જવા કરતાં પેદા ન કરે એ સારું પણ જો તમે વારસામાં એક પણ પૈસો નહિ મૂક્યો હોય અને છતાં એને હિંમત અને માન શીખવ્યાં હશે તો એ ગમે ત્યાં ધરતી ફાડીને માનપૂર્વક પોતાનો રાંટલો પેદા કરી લેશે. એના હાથપગ સાગ્ર હશે ને જીભનો સાચો હશે એટલે એ પોતાનું કરી લેશે. માટે તમારામાં સત્યને માટે દુઃખ ખમવાની શક્તિ આવે ને જે પ્રતિજ્ઞા ઇશ્વરને હાજર બાણીને તમે બધાએ લીધી છે તે ઠેક સુધી પાળવાનું પ્રભુ સામર્થ્ય આપે એવી ભાઈ બહેનો સૌ રાતદિવસ પ્રાર્થના કરજો. રાતદિવસ સ્મરણ કરજો કે અમારી ઇજ્જત આખરૂં કાયમ રાખજો અને હિંદુસ્તાનમાં એ ઇજ્જત આખરૂં સાચવીને આ પ્રતિજ્ઞામાં અમને પાર ઉતારજો.

\*

\* \*

## વ્યાખ્યાન ૭ મું

### ભેંસોની જમી

[ આફવા ઇસરોલીમાં તા. ૨૬-૪-૨૮ ને રોજ જમીનદારોએ ધાડ પાડી અને પાદરેથી ૧૩ ભેંસો હાંકી જવા ઉપરાંત ૧૫ ખાલસા નોટિસો ચોડી, એ જ સાંજે તેમના ઉત્સવમાં ભાગ લેતાં આપેલું ભાષણ. ]

ભાઈઓ અને બહેનો,

તમે આજે તમારા ગામમાં જે બનાવ બન્યો છે તેને કેવી રીતે વધાવો છો તે જોવા જ હું અત્યારે આગ્યો છું.

તમને જમીનો ખાલસા કરવાની નોટિસો આપવામાં આવી છે એ સાંભળી હું ધણો રાજ થયો છું, અને તે માટે આ ગામને પસંદ કરવામાં આવ્યું તેથી હું વિશેષ ખુશી થયો છું. કારણકે આ ગામ બહાદુર માણસોથી ભરેલું છે એ હું જાણતો હતો. આ ગામના પાદરેથી ૧૩ ઢેર હાંકી ગયા એ પણ મેં સાંભળ્યું છે. હું તો તમારા ગામ વિષે નિર્ભય છું. મને ખબર છે કે આખું ગામ લૂંટાય, ખેદાન-મેદાન થઇ જાય તો પણ આ ગામનાં લાઇઓ અને બહેનો એ બધું હસ્તે મોઢે સહન કરી લે એવાં છે. મને સૌથી પહેલો તમારા ગામનો વિશ્વાસ આવ્યો હતો, જોકે હવે તો બારડોલી તાલુકાના એકેએક ગામ વિષે હું નિશ્ચિંત છું. મેં તો આપણા સ્વયંસેવકોને હવે અમલદારોની પાછળ દોડાદોડી કરવાનું પણ છોડી દેવાની સલાહ આપી છે. તેમને ગમે તે ગામમાં કાળી રાત્રે કે ખરે બપોરે જ્યારે જવું હોય ત્યારે જવા દો. કોઇ પણ ધડીએ લોકો તેમના સ્વાગત માટે તૈયાર જ છે એ બાબતની મને ખાતરી છે.

### કલેક્ટર તપાસ કરવા નથી આવ્યા

કલેક્ટર સાહેબને આપણો વિશ્વાસ આવ્યો છે એમ તેમણે જાહેર કર્યું છે, એમ તેમણે શા ઉપરથી માન્યું એની મારાથી તો કેવળ કલ્પના જ થઇ શકે. તેઓ સાહેબ ૧૯ મી તારીખે તાલુકામાં પહેલવહેલા આવ્યા. હું દિલગીર છું કે તેમને સમુદ્રતટની હવા છોડી આવવું પડ્યું. પણ તેમાં મારો દોષ નથી, હું કોઇને દુઃખી કરવા ઇચ્છતો નથી. તેમણે અને સરકારે માની લીધું હતું કે બારડોલીના નિર્માલ્ય લોકો ટકશે નહિ અને ભડાભડ પૈસા ભરી દેશે. અહીંથી એવા જ રિપોર્ટો તેમને જતા રહ્યા હશે તે પરથી તેમણે

માની લીધું કે ત્યાં જવાની શી જરૂર છે ? હવે બે મહિના પછી તેમની આંખ ઊઘડી છે કે આ લોકો તો મુલાકાત લેવા જેવા લાગે છે. સરકારે પણ ઉપરથી લખ્યું હશે એટલે કલેક્ટર સાહેબ આવ્યા.

તે આવ્યા છે પણ કંઈ અહીંની સ્થિતિની તપાસ કરવા નથી આવ્યા, પ્રજા કહે છે તે સાચું છે કે ખોટું તે જાણી લેવા માટે નથી આવ્યા, પણ એ તો તમારી પાસેથી પૈસા વસૂલ કેમ નથી થતા અને તે વસૂલ કરવા હવે કેવી ગોઠવણ કરવી એની વેતરણ કરવા આવ્યા છે.

### આવતાં જ અપશુકન !

પરંતુ જેવા બધા બધા તેઓ સાહેબ બારડોલીના સ્ટેશને ઊતર્યા તેવા જ તેમને અપશુકન થયાં. એક મોટરવાળો જેણે પોતાની ગાડી આશ્રમને આપેલી હતી અને જેમાં આશ્રમનો માણસ પણ બેઠો હતો તેની પાસે કલેક્ટર સાહેબ માટે મોટર માગવામાં આવી. મોટરવાળાએ ના પાડી. તેની પાસે લાઇસન્સ માગવામાં આવ્યું, અને તે હાજર નહોતું તેથી બિલ્લો લઇ લેવામાં આવ્યો. ગરમ તાપમાં ઊતરેલો આવો મોટો અમલદાર એક નાચિજ મોટરવાળાની ઉદ્ધતાઈ કેમ સહન કરી શકે ? આ તાલુકાના ઠંડા લોકો એટલી હિંમત શીખી ગયા હશે એવું તેમણે ક્યાંથી ધારેલું હોય ? પણ લોકો તો હિંમતની સાથે સભ્યતા પણ શીખેલા હતા એટલે મોટરવાળાએ કંઈ પણ બોલ્યા વગર પોતાનો બિલ્લો સોંપી દીધો. તેણે વચનભંગ પસંદ ન કરી બિલ્લો આપી દઇ પોતાના ધંધાને શોભાવ્યો છે, અને તે માટે હું તેને ધન્યવાદ આપું છું. જિલ્લાના હાકિમને નિમિત્તે એક પ્રજાના માણસ પાસે વચનભંગ કરાવવાની

કોશીશ કરવામાં આવે એ અફસોસની વાત છે. ઊલટું, તેમણે તો કહેવું જોઈતું હતું કે ‘ ખુદ કલેક્ટરને નામે તારી ગાડી માગવા છતાં તે વચનભંગ ન કરવાની હિંમત કરી તે માટે તને ધન્ય છે, આવી પ્રજા પર રાજ્ય કરવાને હું મગર છું. ’ બીજી મોટર મને લેવા નવસારી આવી હતી. તે ફેઝદારે મંગાવી અને તે પણ ન જઈ શકી. આથી તેનું પણ લાઇસન્સ રદ કરવામાં આવ્યું. એમ આખા સરભોણ વિભાગના લોકોને અગવડમાં ઉતારવામાં આવ્યા છે. પણ તેઓએ હવે બે વરસ મોટરની સગવડ ભોગવ્યા પછી પોતાની ગાદીઓ ચાલુ કરી દીધી છે. તેમને હું મુખારકબાદી આપું છું. સરકારની મહેરબાની પર જો ખેડૂતો આધાર રાખે તો તેઓ પાંગળા જ બની જાય. ખેડૂતના પગ સાબૂત હોવા જોઈએ.

### જેની આશા તેનો જ રોષ

છેવટે સાહેબને કોઠાની મોટર મળી અને તેમાં બેસી તેઓ રાતના નવ વાગે સરભોણ જઈ આવ્યા. હું હાજર હોત તો મારી સાથે બંધાયેલી મોટર છૂટી કરી ખુશીથી આપત. પણ જિલ્લાના હાકેમ થઈ કોઈને સત્તાના તોરમાં અનીતિ શીખવે એ મને ખટકે છે. જે પ્રજા ઇન્સાફ લેવાને માટે આટલું વેડવા તૈયાર થઈ છે તેની સાથે આવું વર્તન ? અને તે પણ એક એવા માણસને નિમિત્તે કે જેના મોં સામે લોકો ‘ આ સાહેબ આવ્યા છે તે કંઈક ઇન્સાફ આપશે ’ એવી આશા સાથે જુએ !

પરંતુ તેમને રોષ પણ થાય કારણ તેમણે તમને એટલા હિંમતવાળા કદબેલા જ નહોતા. ૪ થી ફેબ્રુઆરીએ પણ તમે તેવા ક્યાં દેખાતા હતા ? પણ હવે તમારામાં જે વસ્તુ

છૂપી હતી તે જાગૃત થઇ છે, તમારામાં રહેલા તણખાને મેં ફૂંકે મારીને ચેતાવ્યો છે.

રોષમાં ને રોષમાં કલેક્ટર સાહેબ રાતના નવ વાગે સરભોણુ જઈ પહોંચ્યા. ત્યાં જઈ પટેલને ઓચિંતો બોલાવ્યો, તો તેણે તો ધડાધડ જવાબ આપ્યા. ‘મહેસૂલ ભર્યું?’ એમ પૂછતાં કહ્યું કે ‘ઘનામીની છૂટ મળી છે તેથી તે ભરી દીધું છે, ખાતાનું નથી ભર્યું. ઇન્સાફ કરે! તો ભરી દઇએ. આ ત્રીસ વરસનું દુઃખ રૈયત ઉપર નાંખે છે! તેની કાંઈ દાદ તો સાંભળો. કાંઈ જગાએથી તો ન્યાય મળશે કે નહિ? આવડી મોટી ભૂલો થઇ છે તે કાંઈક તો જોશે કે નહિ?’ તેણે તો સરભોણુ પરગણાનો કેવી રીતે ધીમે ધીમે નાશ થઇ રહ્યો છે એનો આખો ઇતિહાસ સંભળાવ્યો. તેણે છેવટ કહ્યું કે ‘ઇન્સાફ આપો તો અમારે કંઈ પૈસા અટકાવવા નથી.’ ત્યારે કલેક્ટર સાહેબ કહે છે કે ‘દુઃખી થશો-ચાદ રાખજો.’ પટેલે કહ્યું કે ‘દુઃખ પડવામાં હવે અમારે શું બાકી છે? અમારે તો ખૂડ્યા પર બે વાંસ. પણ એ કરતાં સરકારમાં અહીંની વસ્તુસ્થિતિ કેમ ન જણાવે?’ તો કહે કે ‘સરકાર માનતી નથી.’ પટેલે મક્કમતાથી કહ્યું કે ‘ત્યારે તો હવે નિરુપાય. જે થવાનું હોય તે ભલે થાય.’

### દોઢ દિવસનો અનુભવ

સરભોણુથી કલેક્ટર સાહેબ સુરત પાછા વળ્યા. બીજે દિવસે થોડી વાર વાલોડ જઈ આવ્યા, અને સાંજના મઠી આવી સુરત રવાના થયા. આમ દોઢ દહાડો તેઓ સાહેબ તાલુકામાં રહી ગયા. તેમાં કાંઈ આગેવાનોને બોલાવીને મળ્યા હશે, તેમના હાથ નીચેના અમલદારો પણ મળ્યા

હશે, એટલા પરથી પોતાને તાલુકાનો જે અનુભવ થયો તે તેમણે સુરત જઈ ' ટાઇમ્સ ઓફ ઇન્ડિયા ' ના પ્રતિનિધિને મુલાકાત આપી છપાવ્યો. તેમાં તેઓ સાહેબે જણાવ્યું કે ખારડોલી તાલુકાના લોકોમાં ધણા ખેડૂતો પૈસા ભરવા ખુશી છે પણ એમને મારી નાંખવાનો અને દેવતા મૂકવાનો ડર છે તેથી ભરતા નથી. તેથી હવે હું ગામેગામ પૂછું છું કે કોઈને તેવા ભય હોય તો મને કહો. કોઈને રૂપિયા ભરવા હોય અને ડર લાગતો હોય તો મારી પાસે આવો, હું મામલતદારને ત્યાં તમારી સાથે આવીશ અને કોઈ તમારા પર ધા કરવા આવશે તો તેને પહેલાં મારા માથા પર ધા કરવા કહીશ. હું કાયરોને લઈને લડવા નીકળ્યો નથી. હું તો સરકારનો ડર છોડી બહાદુર બન્યા છે તેમની સાથે ઊભો રહીને લડવા માગું છું. હું તો ખેડૂતોને કહું છું કે જો જીલમ થયો છે એમ લાગે તો નિડર બનીને પૈસા ભરવાની ના કહો, પણ જો કોઈને એમ લાગતું હોય કે વધારો થયો છે તેમાં ન્યાય છે તો ખુશીથી ભરી દો. જેને ડર હશે તેનું હું રક્ષણ કરીશ. મને તેના ઉપર દયા દ્રષ્ટિ કે આપનાર અને લેનાર તો ઇશ્વર છે, તેનો વિશ્વાસ છોડી તેણે સરકારનો વિશ્વાસ કર્યો.

### નાતજાતના બંદોબસ્ત

બાકી નાતજાતના કે મહાજનના બંદોબસ્ત તો આપણે જરૂર કરીએ. આપણામાંના નબળાને ટેકો આપવો એ જરૂરનું છે. કલેક્ટર સાહેબ તેમની મુલાકાતમાં સામાજિક બંદોબસ્તની ફરિયાદ કરે છે. પણ તેમને પૂછું છું કે તમારું સિવિલ સર્વિસનું જૂથ બીજું શું છે? એક સભ્યની ભૂલ થઈ હોય તો એ બધા સાથે મળી તેને

છાવરો છા કે નહિ? તો ખેડૂત પોતાની ન્યાયની લડત ખાતર પોતાના બંદોબસ્ત કેમ ન કરે? હું ખેડૂતોને સલાહ આપું છું કે તમે નાતજાતનાં બંધારણ જરૂર કરો. પણ લોકો મારી નાંખવાની ને આગ મૂકવાની ધમકી આપે છે એવી ઉપજવેલી વાતો ન કરો. (સભામાંથી અવાજો—બનાવટી વાત, બનાવટી વાત) તદ્દન બનાવટી ન પણ હોય. કોઈએ તાલુકામાંથી એવી વાત ઉઠાડી હોય, અમલદારોએ કહી હોય એ સંભવિત છે. અંગ્રેજો પોતે આવી વાતો જોડી કાઢે તેવા નથી હોતા. આપણા લોકો સાહેબો પાસે જાય છે ત્યારે દિલમાં ન હોય તેવું બોલી આવે છે એ હું જાણું છું. સાહેબ કેવી રીતે રાજ થશે તે શોધે છે અને ખોટી વાતો કરે છે; તેથી તો હું સલાહ આપતો આવ્યો છું કે તેમની પાસે જવું અને તેમના તેજમાં અંજવું તે કરતાં તેમની પાસે જાઓ જ નહિ. હું આ તાલુકાની રગ ઝાળખી ગયો છું. અહીં બે ઘોડે ચડવાનો પ્રયત્ન કરનારા થોડા માણસો છે. સરકાર છેવટે માને તો બે સુરક્ષિત રહેવાય અને લોકને કચડે તો પણ બચી જવાય એવી પેરવીમાં તેઓ રહે છે. તેઓ તો ત્યાં જશે ત્યારે તેનું બોલશે અને આપણી પાસે આપણું બોલશે, પણ આપણું તપ સાચું હશે અને આપણી ખુવાર થવાની તૈયારી વિષે તેમને ખાતરી થશે એટલે તે આપણી સાથે થવાના જ છે.

### સરકારના મનની ઈચ્છા

કલેક્ટર સાહેબ ઉપરની મુલાકાત આપીને બીજો જ દિવસે પાછા વળ્યા. એક દિવસ પછી તરત પોલિસ સુપરિન્ટેન્ડન્ટ આવ્યા, વધારાની પોલિસ આવી, ઘોડેસ્વારો

આવ્યા, બંદૂકવાળાઓ આવ્યા, એ બધું અર્થમૂલ્યક છે. એમની ઇચ્છા થઇ જાય ને અમારામાંથી પાંચ પંદરને લઇ જાય એ અસંભવિત નથી. એક બેને પકડી જાય તો એ આપણને ડર નથી અને અમને બધાને લઇ જાય તો પણ ચિંતા નથી. તે દિવસે તો તમે બધા મોટી ઉજાણી કરજો. (સભામાંથી એક ભાષ: “અમે પણ આપની સાથે જ આવીએ તો ?) સાથે આવવાની કાંઇ જરૂર નથી. સૌ સૌની જગા સાચવી રહે એ જ યોગ્ય છે. મેં જે માર્ગ તમને બતાવ્યો છે તેથી કોઇ ખસશો નહિ. તેનો ઉદ્દેશ તમને ડરાવી દેવાની દેવાનો છે, તમારી જમીનો ખાલસા કરીને કે ધરખાર લૂંટીને કે દોર હાંકી જઇને રૂપિયા મેળવવા એ તેનો ઉદ્દેશ નથી.

### ૧૩ ભેંસોના ભોગ

અહીંથી આજે ૧૩ દોર હાંકી ગયા છે. હાંકી જવા દી. કાયદાનું નામ પણ સાચવ્યું નથી. નહિ તો નામનું પણ પંચાતનામું કરવું પડે, ધણીને પહોંચ આપવી પડે. ગામને પાદરેથી માલિકીની તપાસ સરખી કર્યા સિવાય લઇ ગયા. કાયદો એ પ્રજા માટે છે. સરકારે એને કોઇ દિવસ બંધનકર્તા ગણ્યો નથી તે નગ્ન સ્વરૂપમાં આપણે જોઇએ છીએ. હું તો કહું છું કે તાલુકામાંથી જ્યાંથી લઇ જવાં હોય ત્યાંથી દોર લઇ જાઓ અને તેનો નીસાસો લો. જેનાં દોર આજે ગયાં છે તેને કહેજો કે તમે આજે મોટું પુણ્યકાર્ય કર્યું છે. ખેડૂતોનો મહાન યજ્ઞ ચાલી રહ્યો છે તેમાં તમે બલિદાન આપ્યું છે. એ પુણ્યનું ફળ ધધેર તમને જરૂર આપશે. તેમના કુટુંબને કહેજો કે આ બલિદાન હસતે મોંએ આપે. તેમનાં બાળકોને ધી દૂધ



તમારામાંથી વહેંચી પહેંચાડી ખાઓ, કારણ કે આ લડત ચાલે ત્યાં સુધી આપણી સાની મિલકત મજિયારી ગણવાની છે. તાવ આવે ને કડવી દવા પી જઈએ છીએ તેમ આ કડવો ઘૂંટડો પણ ઉતારી જાઓ એવી ભેંસોના માલિકને મારી સલાહ છે. રોગ આવ્યો હતો ને મરી ગયાં એમ જ માનજો. ખેડૂતને હું શીખવું છું કે મોહ માયા છોડો, પણ સરકારને પૈસા ઉપજાવતાં કેટલી કેટલી વીતે છે તે જોજો. એને આખરે પસ્તાવું પડવાનું છે. એ ખસોની બાકી પૈકી આઠસો હજાર રૂપિયાનાં ઢોર માલિકની પૂરી તપાસ કર્યા સિવાય લઈ તો ગયા પણ કાંઈ અહીં ધરાક નથી મળવાના એ તે જાણે. પછી સુરત લઈ જશે. ત્યાં પણ ધરાક ન મળે અને ખેડૂતનું નાહકને નુકસાન કરશે અને પોતાને પૈ મળશે નહિ. આખરે ખાટકીને આપવા જશે. પણ તેને જો ખખર પડશે તો તે પણ ન રાખે કારણ કે આ કામ ખાટકીથી પણ ખોટું છે. છેવટે ભલે સરકાર પોતે જ તેનાં ચામડાં ઉતારી વેચે. પણ એવાં ચામડાં પણ ચામડીઆ લોકો જપ્તીનાં છે એમ જાણશે તો રાખવાના નથી.

આ તો તદ્દન નજીવી વસ્તુ છે. ગુજરાતમાં જળપ્રલય થયો હતો ત્યારે સેંકડો ઢોર તણાઈ ગયાં હતાં. પોતાનાં જીવ જેવાં વહાલાં ઢોર નજર સામે તણાઈ જતાં લોકોને જોઈ રહેવું પડેલું. માણસો પણ બાળબચ્ચાં સહિત ચાર ચાર ને પાંચ પાંચ દિવસ ઝાડ ઉપર રહ્યાં હતાં. તેની પાસે આપણો ભોગ તો કંઈ નથી. જેમનાં ઢોર ગયાં હોય તેઓ આજે હસતે ચહેરે બલિદાન આપો, સાકર વહેંચો. તેમણે કંઈ જ ખોયું નથી. મહા ધર્મલાભ જ કર્યો છે.

## આ ધર્મયુદ્ધ છે

ખાલસાની નોટિસો કાઢે છે તેમાં તો કંઈ જ ડરવા જેવું નથી એ તો મેં કહ્યું જ છે. જે દિવસે સરકાર જમીન ખાલસા કરશે તે દિવસે તો આપણે આખા તાલુકામાં ઉજવણી કરશું.

પણ જ્યારે આપણી કસોટીનો વખત આવે છે ત્યારે કોઈ ઉદ્ધત ન થશો. હું કડોદ ગયો હતો ત્યારે જાણ્યું કે નવો જપ્તી અમલદાર આવ્યો તેને મીઠું મરચું ધી દૂધ વગેરે ન આપવાનો ઠરાવ કર્યો હતો. તે જ દિવસે એ ઠરાવ ફેરવાવી નાંખ્યો. આપણે ધર્મયુદ્ધ માંડ્યું છે. આ યુદ્ધ કંઈ નાના કે મોટા નોકર સામે નથી. આપણે તો કલેક્ટર સાહેબ સાથે પણ ઝઘડો નથી. એ બધા ચીઠીના ચાકર હુકમનો અમલ કરનારા છે. ધર્મયુદ્ધના નિયમ આકરા છે. સામા પક્ષનું લશ્કર ભૂખ્યું હોય તો તેના પર હાથ ન ઉઠાવી શકાય. મૂડાં પર તલવાર ચલાવવી એ સત્યાગ્રહનો પંથ નથી. એ તો કાયરનું કામ છે. આપણે જપ્તી અમલદારો સાથે કળિયો નથી કે પોલિસવાળા સાથે પણ તકરાર નથી. પોલિસ કાંઈ વેઠિયો કે ગોવાળિયો નથી એટલે તે જપ્તીના માલ નહિ જ ઊંચકે, પણ ઊંચકે તો યે તમે આંખ આડા કાન કરી તમારી મર્યાદા જાળવી લો.

## પોલિસને કામ વગરના કરો

આ પોલિસ જે આપણને ડરાવવા ને અંજલવવા માટે મોકલવામાં આવી હોય તો તમે બતાવી આપો કે અહીં તેનાથી કોઈ ડર એમ નથી. તેઓ કંઈ ગેરવર્તન કરે ત્યારે તમે બેઠા બેઠા હસજો. તે પોતે જ શરમાઈ નીચું ધાલશે. હું તો કહું છું કે ગોરા સોજરોને લાવી ગામે

ગામ મૂકા. તેને જોઈને પણ લોકો ડરવાને બદલે હસશે જ અને તેઓ પોતે જ અહીં કંઈ કામ નથી એમ જોઈ નાસી જશે. પોલિસને માટે કંઈ જ કામ ન નીકળે, લખોટીએ રમીને તેમને દહાડો કાઢવો પડે એવા રીતે તમે વર્તો. પોલિસ તો કાના ઉપર મૂકવાની હોય ? જેઓ ગાંડા બને, જેઓ ગુના કરે તેમના પર. પણ જે સત્યાગ્રહની લડત લડે તેના પર પોલિસ હોય શું ? જમ્તી કરેલો માલ શેરી વચ્ચે પડ્યો હશે તો નાનું બાળક પણ તેને અડકશે નહિ. તેને સાચવવા માટે સરકારને પોલિસ લાવવી પડે તો ધૂળ પડી આપણા સત્યાગ્રહમાં.

જમ્તીનું કામ ચાલતું હોય ત્યાં કોઈએ જવાની જરૂર નથી. પોલિસ પાસે ન જવું. કોઈ તેની મશ્કરી ન કરે. ખુદ કલેક્ટર આવે તો એ સબ્યતા સાચવીને તેને સીધો જવાબ આપવો. આ તાલુકામાં મારામારી થાય કે કોઈ દેવતા મૂકે એ કલ્પનાથી મને નવાઈ લાગે છે છતાં એ આજ પણ અત્યારે તો સહન કરી લો. એવું વર્તન રાખો કે પોલિસને શરમાઈને પાછા જવું પડે. આ ભાઈઓ અહીં બેસીને લખે છે તેઓ તો આજ દશ વરસથી મારી સાથે રહેતા આવ્યા છે. તેઓ સાક્ષી આપશે કે જ્યાં હું હોઉં ત્યાં અમલદારોને ફરિયાદ કરવાનું કારણ નહિ રહે. કોઈને ખોરાક મળવાની અડચણ હોય તો પણ હું મારી પાસે બોલાવી ખવડાવું. પરમ દિવસે જ એક ભાઈ મને પૂછવા આવ્યા કે એક વધારાની પોલિસ સાથે કારકૂન આવ્યા છે તે અમારો સગો છે, તેને ઉતારો અપાય કે કેમ ? મેં તેને તરત કહ્યું, ઉતારો જરૂર આપો, સગો ન હોય તો પણ આતિથ્ય એ તો આપણો ધર્મ છે. જે આપણે મહેમાન-ગીરીનો ધર્મ ભૂલીએ તો તો ખેડૂત મટીએ. જમ્તી કરવા

આવનાર અમલદારને પણ ખાવા પીવાની અડચણ પડવા દેવાની જરૂર નથી. તેનું સ્વાગત બધી રીતે કરો. પણ માત્ર તેના જપ્તીના કામમાં બિલકુલ મદદ ન કરો. તેને એક વેઠિયો પણ ન મળે એમ કરો.

### ગાળ પણ સાંખી લો

હવે હું આવું કે ન આવું, આપણા ઉપર બિલકુલ આળ ન આવે એટલું સંભાળજો. કોઇ મર્યાદા છોડશો નહિ. ગુસ્સાનું કારણ મળે તો પણ અત્યારે ખામેશ પકડી જજો. મને કોઇ કહેતું હતું કે ફોજદાર સાહેબે કોઇને ગાળ દીધી. હું કહું છું તેમાં તેમનું મોટું ગંદું થયું. આપણે શાંતિ પકડી જવી. અત્યારે તો મને ગાળ દે તો પણ હું સાંભળી રહું. આ લડતને અંગે તમે ગાળો પણ ખાઈ લેજો. પરિણામે એ પોતે પોતાની ભૂલ સમજી જશે. પોલિસનો કે બીજો કોઈ અમલદાર તેની મર્યાદા છોડે છતાં તમે તમારી મર્યાદા ન છોડશો. તમારી વહાલામાં વહાલી વસ્તુ લૂંટી જાય તો પણ કશું જ ન બોલશો. કોઇ હતાશ ન થશે, પણ સામા હસજો. એ જો તમે શીખશો તો જેમ વરસાદ આવતા પહેલાં વૈશાખ જેઠની અકળામણ આવે છે તેવી જ આજની આ અકળામણ બની જશે. તે આવ્યા વિના વૃષ્ટિ સંભવે નહિ. પ્રથમ અંધારું થાય, વાવાઝોડું થાય, કાટકા થાય ત્યારે છેવટે વૃષ્ટિ આવે. દુઃખ સહન કર્યા વિના નિકાલ આવે જ નહિ. અને આ દુઃખ તો આપણે પોતે માગી લીધેલું જ છે. એમાં આપણું શું જવાનું છે? ક્ષણિક સુખ જતું કરીને આપણે એવી અમૂલ્ય વસ્તુ પ્રાપ્ત કરવાના છીએ કે જે લાખો ખરચતાં મળવી દુર્લભ છે. તેજ, બહાદુરી અને તેની સાથે હું માગું છું તેવો વિનય-ખાનદાનીઃ આ કમાણી આપણને અમથી કોઈ દિવસ મળવાની નહોતી, તે આ લડતમાંથી આ તાલુકાના ખેડૂતો મળવા એ જ ઇશ્વર પાસે માગું છું.

## વ્યાખ્યાન ૮ મું

### રવિશંકર જેલમાં

[ સરકારી સામાન ભરીને ગાડાં લઈ જતા ગાડાવાળાને ઉતારી પાડવાના સરકારી કામમાં ડબલ કર્યાના ગુનાસર તપસ્વી રવિશંકરને ૫ મહિના અને ૧૦ દિવસની જેલ મળી તે પ્રસંગ ઊજવવા સરભો-લમાં તા. ૪-૫-૨૮ ની સાંજે મોટી સભા થઈ હતી ત્યાં આપેલું ભાષણ. ]

ભાઈઓ અને બહેનો,

સરભોણુ વિભાગના વિભાગપતિ શ્રી. રવિશંકર આજે તમારે માટે ૫ મહિના અને ૧૦ દિવસની તપશ્ચર્યા કરવા સરકારને ત્યાં ગયા છે.

તમે તો હવે શ્રી. રવિશંકરને પૂરી રીતે પિછાનો છો, એટલે કેવો તપસ્વી પુરુષ તમારે માટે જેલ ગયો છે તે મારે સમજાવવાનું ન હોય. જ્યારે આ લડતને અંગે પહેલ વહેલો હું અહીં આવ્યો ત્યારે ડાકટર સાહેબે મને કહ્યું હતું કે, તમારા સાથીઓમાંનો સારામાં સારો કાર્યકર્તા અહીંને માટે આપો તો જ આ પરગણું સાચવી શકાય. મેં એમને કહેલું કે ‘આપણામાં આત્મવિશ્વાસ હશે ને આપણે ખરી નિઃસ્વાર્થ લોકસેવા કરવા નીકળ્યા હોઈશું તો પ્રજા તો આપણી પાછળ આવવાની જ.’ છતાં ડાકટરનો આગ્રહ જોઈને મેં ભાઈ રવિશંકરને અહીંના કામને સારું સોંપ્યા.

હું કહી ગયો તેમ હવે તો તમે રવિશંકરને ફરતાં હરતાં બોલતાં ને કામ કરતાં દિવસો સુધી જોયા છે. પણ જોયા નહોત તે માત્ર ઇતિહાસમાં જ વાંચ્યું હોત તો તમે જરૂર એને કોઇ ઋષિ તરીકે જ ઓળખત એટલું એનું તપ હતું. આ જમાનામાં એટલું ભારેમાં ભારે તપ કરનારો મેં જોયો નથી, ને એટલો સંયમ પાળનારો મારી પાસે બીજો કોઇ માણસ નથી. એ થોડુંજ, માત્ર એ ચાર ગુજરાતી ચોપડી બણેલા પણ એમની બુદ્ધિનો પાર નથી. એમની અમૂલ્ય અખંડ અને નિષ્કામ સેવાથી એ તમારા બધા પર ભારે પ્રભાવ પાડી શક્યા ને તમારો આટલો પ્રેમ સંપાદન કર્યો. તમારી વચ્ચે એ ૨-૨૥ મહિના રહ્યા તે દરમિયાન હું જોઇ શક્યો છું કે ગામેગામ અનેક વેળા પગે ફરીને એકેએક ગામનાં સ્ત્રી પુરુષ બાળક સૌની અતિશય પ્રીતિ તેમણે સંપાદન કરી છે.

### સરકારને શું ખુંચ્યું ?

સરકારને આ ખૂબ ખૂંચ્યું. કારણ સરકારની મૂળ ગણતરી એવી કે સરભોણને પાડવું સહેલ છે ને સરભોણ તૂટ્યું એટલે પછી તાલુકો તૂટતાં શી વાર ? પણ તેણે જોયું કે અહીં તો રવિશંકર ઘૂમી રહ્યા છે ને સરભોણ તો આખા તાલુકામાં અતિ મક્કમ છે. અહીં તો કોઇ વાતે પગપ્રવેશ-ચંચુપ્રવેશ થઇ શકે એવું નથી. ત્યારે જ તેમણે રવિશંકરને શોધ્યા. તેમના સરકારી કામમાં ડખલ કર્યાનું તહોમત મૂક્યું. ખરી રીતે તો સરકારના કામમાં ડખલ કર્યાને સારુ કોઇને પૂરવો હોય તો મને પૂરવો જોઇએ. એ અધિકાર કોઇનો હોય તો તે મારો ગણાય. રવિશંકર ઉપર તો શું તહોમત મૂકે ? એક એવું મૂક્યું કે સરકારી સામાન

ભરીને ગાડાં લઈ જતાં ગાડાવાળાને ઊતારી પાડ્યા ને એ રીતે સરકારી કામમાં હરકત કરી; ને ખીજું એ કામ સારું કચેરીમાં જઈ સાપરાધ પ્રવેશનો ગુનો કર્યો ! હું તો આ તાલુકામાં આવ્યો ત્યારથી ગામેગામે કહ્યા કરું છું કે કોઈ વેડિયા વગેરે સરકારના આ પાપી કામમાં મદદ ન કરે એવો બંદોબસ્ત વેડિયાઓને આપણી લડત વિષે સમજણ પાડીને કરવો જોઈએ, અને આ જમીઓના અને રૈયતને રંગડવાના કામને સારું તાલુકામાં ફરતા દરેક અમલદારને તેના એ કામમાં બને તેટલી અડચણ નાંખવી જોઈએ. એ આપણી ફરજ છે એ ફરજ ન બજાવીએ તો આપણે મૂર્ખ ઠરીએ.

સૌથી વધુ હરકત કરનારો તો હું છું

હું જ અત્યારે સૌથી વધારે સરકારના કામમાં એ જાતની અડચણ નાંખી રહ્યો છું. એવી અડચણ કરવી અને એ રીતે સરકારના અન્યાયી કૃત્યમાં ભાગીદાર થવા ના પાડવી એ અત્યારે આપણો ધર્મ છે. એટલે સરકારી કામને સારું ગાડાં ન આપવાં એ પણ ધર્મ થયો. રવિશંકર બહાદુર માણસ રહ્યો એટલે સામાન્ય માણસ સરકારી કચેરીમાં જવા હિંમત ન કરે પણ એ કરે, ને એણે જ્યારે જોયું કે ગાડીવાળો માલિક પોતે પોતાના હાંકનાર નોકરને કહેતો હતો કે અલ્યા ગાડા પરથી ઊતરી જ, તો પછી રવિશંકર પોતે હાંકનારને કહે કે 'ડરીશ નહિ, ડર લાગતો હોય તો ન જઈશ, ઊતરીને ચાલ્યો આવ મારી પાછળ' એમાં કોઈ પણ પ્રામાણિક માણસ ગુનો ન સમજે. પણ આ રાજ્યમાં તો પ્રામાણિક માણસો માટે એક જ જગ્યા છે તે જ્વેલમાં વાસ: તેથી રવિશંકરે પોતાના વાસ માટે જ્વેલ પસંદ કરી. એને તો જ્વેલમાં આરામ રહેશે.

## સરકાર એને રાંકડો નહિ બનાવી શકે

બહાર તો મહેનત હતી, જેલમાં બહુ તો મણુ દળવા આપશે. એને એવી જેલ નવી નથી. હું તો એને અગાઉ પણ એવી જેલમાં મોકલી આવ્યો છું ને કાઢી પણ લાવ્યો છું ને ફરી મોકલ્યો છે ને ફરી કાઢી લાવીશ. એને મણુ દળવા દેશે તે તો એ ત્રણ કલાકમાં ફેંકી દેનારો છે. સરકાર એને રાંકડો નહિ બનાવી શકે. એ માણસે તો પોતાના તપથી નાગપુરના જેલરની આંખમાંથી આંસુ પડાવેલાં, એવો જખરો એ તપસ્વી છે. રવિશંકર ગુનેગાર તો ન જ હોય, એનો તો ગુનેગારોને ગુનાને રસ્તેથી છોડાવવાનો ને પ્રામાણિક બનાવવાનો ધંધો છે,

## દોડું કામ કરી બતાવો

રવિશંકર ભલે ગયા, આપણને એનો શોક નથી, આપણને તો એનું અભિમાન છે કે આવું શુદ્ધ બલિદાન આપણે ત્યાંથી સૌથી પહેલું અપાયું. હવે એની પાછળ તો મારો ને તમારો ધર્મ શું એ જ આપણે વિચારવું રહ્યું. એ ધર્મ એટલો કે જે કામ રવિશંકર પોતાની પાછળ મૂકી ગયા તેને આપણે તેમના કરતાં દોડું કરી બતાવવું; એટલે કે જમી અમલદારના પરગણામાં રખડી રખડીને પગ ફરી જાય ને રાતદિવસ આંટા મારે પણ એક ચીજ એના હાથમાં ન આવે.

હવે તો કહે છે કે રાતના ત્રણ ત્રણ વાગે ઊઠીને નીકળે છે ને ગામડામાં ઘૂસે છે. ઘૂસવા છો, તમારાં ધર ફેડી તાળાં તોડી બારણાં ચીરી પેસવા છો. એવી ધરફેડી ન કરે ત્યાં સુધી આ રાજ શોભે નહિ. એમ ધર ફેડીને એમને હાથે ચોરીઓ કરાવીએ ત્યારે આપણે ખરા.



જુઓ આ પ્રજનો બાપ !

પોલિસ લાવી, અમદાવાદથી પહાણુ લાવી દોરડાં લઇ રાતનાં વગડામાં દોર ઝાલવા નીકળે છે ને પોતાને સરકારી માણસોની કાયદેસર મંડળી કહેવડાવે છે ! પણ દુનિયા બેશે કે ગેરકાયદે ટાળી કે ધાડપાડુઓ બીજા કંવા થતા હશે ! આ સરકાર ખેડૂતોના માબાપ હોવાનો દાવો કરે છે. હું પ્રજને બતાવું છું કે જુઓ આ પ્રજનો બાપ !

**ખેતીવાડી પ્રદર્શનો અને સહકારી મંડળીના પ્રપંચ**

ગુજરાતમાં આ વરસની આખરે અમદાવાદ ખાતે ખેતીવાડીનું પ્રદર્શન કમિશનર સાહેબની દેખરેખ નીચે ભરાવાનું છે, ને બારડોલીના ખેડૂતોનું કલ્યાણ ચાલી રહ્યું છે તેમ ગુજરાતના ખેડૂતોનું કલ્યાણ કરવા ગવર્નર સાહેબને ખોલાવી એ પ્રદર્શન ખોલવામાં આવનાર છે. પૂનામાં આવું જ પ્રદર્શન ભર્યું હતું ત્યાં પરદેશી હળ હથિયારો ને ખેતીનાં ઓળરો ખપાવવાના અને ખેડૂતોને આંજવાના ધંધા સિવાય બીજું શું હતું એ સૌએ જોયું છે. માટે ખેડૂત માત્ર આ બધા પ્રપંચ સમજી જાયો ને આંખે પાટા બાંધે છે તે છોડી નાંખો. જેમાં સરકારનો સંબંધ હોય તેવી આવી દરેક ધાંધલમાંથી હાથ ધોઇ નાંખો, તેમાં કાંઇ લાગ ન લો. બારડોલીમાં કપાસનું જીન છે તેમાં સરકારનો સંબંધ છે. સહકારી મંડળી બનાવીને તેની મારફત ખેડૂતોનાં કપાસ વેચાવવાનું એમાં લફરું છે. આજે બારડોલીના ખેડૂતોના પૈસા વસૂલ કરવા ખાતર એ જીન ઉપર સરકારે પોલિસ બેસાડી છે ! આમ જેટલાં જેટલાં તેનાં ખાતાં છે તે બધાં અંતે પ્રજને ફસાવનારાં છે. તેમાં ખેડૂતોનું ને પ્રજનું કલ્યાણ ઉપરટપકે દેખાડે છે પણ છેવટે

તો લોકોનાં ગળા પર બંધ મૂકવાં કર્યાં છે. માટે તમારી આંખો ઉઘાડો. એવાં કામ શા માટે કરો કે તમે એની તળે જઈને પડો ? હું તમને એ જ શીખવવા માગું છું કે એમ તળે આવ્યા હો ત્યાંથી નીકળી જાઓ.

### રેલ્વે શાને સારું કરી ?

રેલ્વે કરી તે પણ તમારા ફાયદા સારું કરી એમ કહે છે અને એ બહાને તમારા પર વેરો વધારે છે. રેલ્વે કરી ત્યારે ખેડૂતોને પૂછ્યું હતું ? એ રેલ્વે તો લશ્કર લાવવાં હોય ત્યારે સહેલાઈથી લાવી શકાય ને તમારો ટોટો પીસવો હોય ત્યારે સહેલાઈથી તેમ કરી શકાય તેટલા સારું કરી છે. એકે કામ એણે તમારા કલ્યાણની શુદ્ધ દાનતથી કર્યું હોય એમ નથી. હા, એનું કામ થતાં તમારી થોડી સગવડ સચવાતી હોય તો બલે. પૈસા લઈને તેમ થવા દેશે. તમને થોડી સગવડ મળે ને તમે સુખી હો તો ચૂસતાં ફાવે !

સરકારને હવે નગારાંની બીક લાગવા માંડી છે. તમારાં ગામોમાં છોકરાં નગારાં વગાડશે તો એનું રાજ ઊંધું વળી જવાનું છે. આટલી તોપ બંદૂકો લાવલશ્કરવાળી સરકાર નગારાંથી ને પોટાશના ફટાકાથી ડરે છે ? એનામાં કેટલો ભડકાટ પેઠો છે. બીજી એક વસ્તુ સંભાળજો. કલેક્ટર તાલુકામાં આવ્યો ત્યારથી આઠ દસ દિવસ થયાં એ વિમાસણમાં પડ્યો છે. એના કાન ઊંચા થયા છે અને થયું છે કે આ લોકો હવે એમ હાથમાં આવે એવું નથી. એઓ ખુવાર થવાને તૈયાર થએલા છે. જો એમનામાં તોફાન કે છમકલું ન થાય તો બીજી હાથમાં

ન આવે તેથી હવે એને તોફાન મારામારી ખુનામરકી ને દેવતાની તાલુકામાં ગંધ આવવા લાગી છે. સરકારને એટલું બહાનું જોઈએ છે.

### છક્કડમાં ન ફસાઓ.

એની છક્કડમાં તમે કોઈ ન ફસાઓ. ઢોલ વાગ્યાથી કે નળી પુટવાથી રાજ જતું રહેશે એવો જે ડર રાખે તેથી શું ડરો ? આ બધી તમારે સારું જાળ પાથરવામાં આવે છે. કોઈ તેમાં ન આવો. ઢોલ ત્રાંસાં ને ફટાકા લડાકાની જાળમાં તાલુકાના એક માણસને હું નહિ ફસાવા દઉં એની સરકાર ખાતરી રાખે. એવા જાહેરનામા પર પણ જ્યારે લડવાની જરૂર હોય ત્યારે આપણે લડાઈ આપીએ પણ એના પ્રપંચમાં તાલુકાના લોકને ફસાવા દઈને હું એને મોકો નહિ આપું. અત્યારે તો આપણે ઇન્સાફ ન થાય ત્યાં સુધી મહેસૂલ કોઈ વાતે નથી ભરવું એ મુદ્દા ઉપર જ લડવું છે. નગારું વગાડીને એવા ધૂળ જેવા જાહેરનામાનો ભંગ કરી બસો રૂપિયા આપણે આપવા નથી. એને ક્યાં સાક્ષી પુરાવાની જરૂર છે ? એ પ્રપંચમાં આપણે નથી ફસાવું. ઢોલકાં નગારાંથી શું થવાનું ? હવે એની જરૂર જ શી રહી છે ? કાણ નથી જાણતું કે જપ્તી અમલદાર ત્રણ વાગ્યાના જીડીને ગામોમાં પેસે છે. પણ એમના ગ્રહ જ વાંકા છે ! છતાં ભલે ફરે. આપણો ધર્મ એટલો કે એ ગમે ત્યારે આવે, બારણે તાળાં પડેલાં જ હોય ને એને હાથ કંઈ ન આવે. એને તાળાં ભલે તોડવા દો. તાળાં ન તોડે ત્યાં સુધી આપણે એમને ઓળખીએ કેવી રીતે કે આ આવા છે ને આટલી હદે જઈ શકે છે.

### જાહેરનામા

આજે તાલુકામાં જાહેરનામાં ચોડાયાં છે તેમાં લખે છે કે સરકારી કચેરી લોકલબોર્ડ વગેરેનાં મકાનો પાસે ભેગા ન થાઓ. આપણે જાણને શું કરવું છે ? હું તો દિવસો થયાં તમને કહી રહ્યો છું કે અમલદારોની પાસે જ ન જાઓ. એમના સામું ન જુઓ. સામે મળે તો પીઠ ફેરવીને ચાલ્યા જાઓ. એની સામે જોવાની પણ આપણે શી જરૂર હોય ? થોડા દિવસ કરી તો જુઓ. એ અમલદાર દાદીમાં હાથ ધાલતા આવશે કે ભાઈસા'બ ગમતું નથી. અમલદારી તો પ્રજા ઉપર હોય. પ્રજા સામું પણ નહિ જુએ ત્યારે તો અકળાઈ ઊઠશે ને અંદર અંદર ઠાંસા મારશે.

### ખરી ચૂંક

પણ જાહેરનામાનો ખરો અર્થ તો એ છે કે એમને એકે વેઠિયો નથી મળતો, એકે ગાડાવાળો નથી મળતો, હરાજમાં માલ લેનાર તાલુકામાંથી કોઈ મળતો નથી. ખરી ચૂંક જ એ છે. અને એને એક પણ વેઠિયો એક પણ માણસ આ જખરજસ્તીના કામમાં મદદ કરનારો ન મળે એમ કરવું એ તો આપણા ધર્મજ છે—પછી ભલે સરકાર જેલો ભરી કાઢે. આપણા વેઠિયા, આપણા દૂબળા, આપણા ગાડીવાળા, રાત દિવસ આપણી સાથે રહેનારા એ સરકારને મદદ શેના કરે ?

આપણે એમને એટલું ન સમજાવી શકીએ ? હા, એમને ડરાવી ધમકાવીને ન રોકીએ. પણ આપણી સમજૂતી ને ઉદારતાથી રૈયત આખીની લડત, જેમાં એ પોતે પણ આવી જાય છે તે, એ સમજૂતી જાય ને તમારી હુકમી ને તેજથી એનામાં અમલદારોની

ખીક મટી હિંમત આવે કે ભલે મારું વાવલું જય એમ આપણે કરવું જોઈએ. એમ એ રાંકડા માણસો પણ ટટાર થઈ જાય ને પોતાના વાવલાને લાત મારે ને અમલદારને સંભળાવી દે કે બળ્યું તારં વાવલું, હું આવા પાપી કામમાં હરગિજ નહિ ભળું. એ થોડો જ તલાટી કે જપ્તીદાર છે કે એનાથી છોડયું છોડાય નહિ ?

આજે વાલોડમાં જપ્તીના બે ખાટલા એક પાટ ને થોડી જુવારની હરાજ કરી. એક માણસ લેનાર ન મળે. હવે પોલિસના સિપાઇઓ આજ્યા છે તેને જ પચાસનો માલ રૂપિયે રૂપિયે રાખવા દે છે ! જુઓ ન્યાય ! આવા કજેતાના ફાળકા રોજને રોજ થાય છે.

### ભલે દેશવટો લેવો પડે

સરકારને ૫ લાખ વસૂલ કરવા માટે ૫૦ લાખ ખરચી નાંખવા છે પણ પ્રજાની મૂંડી નીચી નમાવવી છે. પ્રજા પણ પ્રતિજ્ઞા લઈને બેઠી છે: ભલે ખુવાર થઈ જવું પડે, માલમિલકત બંધી છોડવી પડે, ભલે તાલુકા છોડી દેશવટો લેવો પડે, પણ પાછા હકવાની હવે વાત નથી. અતે સરકારની જ લાજ જવાની છે. એવી સરકાર નભે જ નહિ, એ ભૂકો જ થાય. લોકોની આવી મક્કમતા જોઈને સરકાર હવે હાંછેડાઈ છે ને હવાંતિયાં મારે છે કે લોકોને હવે કંઈ રીતે ડરાવવા ?

### કચેરી કે કસાઈખાનાં ?

હવે ઢગલાબંધ ખાલસા નોટિસો કાઢવા માંડી છે. હું તો પહેલેથી કહેતો હતો કે સામટી છપાવી મંગાવો કે ઝટ પાર આવે. આજે કચેરીનું કસાઈખાનું બની ગયું છે. જપ્તીમાં પકડી આણેલી ભેંસો પાણી વિના મરે

છે. ને બધા તાલુકા જ ખાલસા કરવો છે તો પછી આ બધી જમ્તીઓ ને બેંસો ને કસાઇના ધંધા શાને ખાતર ? કસાઇ તો સારો કે એક ઝટકે સાફ કરે. છાંયે બેઠા બેઠા ખાલસા નોટિસો લખ્યા કરોને ? તડકે રવડવું પડે શું કામ ? હવે બેંસો કચેરીના કંપાઉન્ડમાં મરવા પડી છે ને એક પાણી વગર ટળવળીને મરી ત્યારે વેટરનરી ડોક્ટરને પૂછે છે કે શાથી મરી ? શું આંધળાને સૂઝે એવું નથી કે શાથી મરી ? તમે કેમ દેખતા નથી ? પેલો બેંસનો માલિક દાવો કરે ત્યારે જવાબ દેજો. પણ એ દાવો માંડે કે ન માંડે, રૂપિયા તો નજીવી બાબત છે. પણ હું પૂછું છું કે તમારે જમીનો ખાલસા કરી તાલુકાને કાઢી મૂકવો છે તો પછી આમ બેંસો પાછળ શા સારુ પડ્યા છો !

**સરકારના સલાહકારો કેવા છે ?**

૫-૫૦ લાખની જમીનો પર ખાલસા નોટિસો કાઢી છતાં હજી લખ્યા નજો છો. પછી બેંસોને શું કરશો ? નહિ તો પછી ખાતેદારોનાં ઝૈરાં છોકરાં ઉપર પણ નોટિસો કાઢો કે આ પણ છોડી દો ? કંઈ અક્કલ રહી છે ? સરકારને સલાહ આપનારા પણ કેવા મળ્યા છે તે જુઓ. અમલદારો આખો દિવસ ઢોર પકડે છે, ને કચેરીમાં લાવી પૂરે છે. ઢોર પકડવામાં મદદ કરવા ને સાચવવા અમદાવાદથી પહાણો આણ્યા છે. આમાં સરકારની કેટલી આબરૂ જાય છે, તેનો તેને સલાહ આપનારા વિચાર કરે છે ? હું કહું છું કે તદ્દન નાલાયક સલાહકારો સરકારને મળ્યા છે. અને આમ કેટલા દિવસ ચાલવાનું છે ? થોડા દિવસમાં કાયર ન થઇ જાય તો કહેજો.

## બળ્યા એ અવતાર !

વાલોડના થાણામાં એક જણ ભેંસનું પૂછકું પકડી રહ્યો છે, ને બીજો દુહે છે ! કાઢએ આનો ફોટો પાડ્યો છે. સરકારની નોકરી કરવા જતાં ગોવાળિયા અને ખાટકી થઇને મરવાનું. બળ્યા એ અવતાર !

સરકારી નોકરો કહે છે કે ગામનાં છોકરાંના ડંકાનગારાં કરતાં આ દોરોની રાડોથી કાન ફૂટ્યા. કાઢોને જાહેરનામું એ ભેંસો પર કે અવાજો ન કરવા ! તમારા થાણામાં તો છે તમારી હકુમત હેઠળ.

હજી તો એમાંથી ઝોળખે છે ને બિનખાતેદારનાં નીકળે છે તે પાછાં આપતા જાય છે ! બિનખાતેદારોનાં દોર લીધાં શા સારું ? ૫-૧૦ જણા મળીને બંદૂક લઇ વગડામાંથી બિનખાતેદારનાં દોર હાંકી આપ્યાં તે ધાડ (ડેકોઇટી) થઇ. એને સારું ૫-૭ વરસ જેલ મળે એ જાણો છો ?

## ઊલટો ચોર ફોટવાળને દંડે !

એક બિનખાતેદાર આવ્યો. કહે ‘તમે મારાં દોર હાંકી આપ્યાં છે તે પાછાં આપો.’ તો કહે ‘એ દિવસનું ખરચ આપ.’ જોજો ન્યાય ! ઊલટો ચોર ફોટવાળને દંડે છે ! પેલો કહે ‘પેલી સામી જાવણીમાં ઘોળી ટોપીવાળને જઇને પૂછી આવું ને એ સલાહ આપે તો ખરચના પૈસા બહુ.’ તો કહે ‘લઇ જ, લઇ જ તારાં દોર.’ પેલો માણસ તો બિચારો જાણે કે ઘોળી ટોપીવાળા જે ન્યાયની વાત હશે તે જ સલાહ આપશે. શી આ બધી સરકારની શોભા !

ત્રણ ત્રણ ખાસ જપ્તી અમલદાર નીમ્યા છે: સ્પેશિયલ મેજિસ્ટ્રેટ, પોલિસના પગાર, દોર હાંકવા પકાણો આમાં ઓછી ઇજ્જત જાય છે ? હું તો કહું છું ટોળાં દોર હાંકી જાયો. જુઓ ગામનું એક છોકરું પણ પાછળ આવે છે ! તાલુકાના લોક આવીને મને કહે છે કે રજા આપો તો બે પાંચ હજાર દોર સામટાં આપી દઇએ. પણ હું કહું છું ના. એમને આમ જ કરવા દો. તમે ઘડાઓ. તમને તાલીમ મળવા દો. જે તાલુકામાં સો વરસે પણ એક ખાતેદાર ઉપર મહેસૂલ વસૂલી માટે નોટિસ નહોતી કાઢવી પડતી ત્યાં આજે કેવો યત્ન મંડાયો છે તે તે શા ખાતર એની સરકારને ને દુનિયાને બરાબર ખબર પાડવા દો.

### પકાણુ સારા

પકાણુ પણ આથી સારા. પકાણુ દોકડો બ્યાજ લે, બે દોકડા બ્યાજ લે, પણ ક્યાંએ એવું સાંભળ્યું છે કે ત્રણસેના લેણા ખાતર ૨૦૦૦નો દારૂ ને ઉપર ૨૫-૩૦ હજારની જમીન મૂકી દો ? લઈ લ્યોને બધી જમીનો. વળી ખાલસા નોટિસો કાઢે છે તો આ જપ્તીઓ ને પકાણુ ને બીજી બધી ઉફાંદ શા માટે ? કાં તો ખાલસાનું બધું પોલું છે ને નાહક ડોળ કરે છે ને કાં તો જપ્તીઓનું બધું ખોટું છે. બેમાંથી કયું ખોટું છે, નાટક છે તે તો સમજવો. અમારે ક્યાં ખોટું લડતું છે ? ન્યાયથી માગો તો અમારે ચોવીસ કલાકમાં ભરી દેવું છે, પણ અન્યાયથી તો મર્યાના તોબરા અગાઉના વખતમાં બાંધતા તેમ દાટી દઇને, અન્યાય ગળાવીને પ્રજાને ખરસી કરીને લેવાય એમ મનમાં ખાંડ ખાતા હો તો તે કદિ નહિ લેવાય.



## રવિશંકરનો મંત્ર

રવિશંકરે તમને જે મંત્ર આપ્યો છે તેને પકડી રાખજો. એ તમને આ લડતની લાજવણી કરી ગયો છે, તમને સોંપી ગયો છે. તેને પાછો આણીશું, તેનો વરઘોડો કાઢીશું, ને તેને કામનો હિસાબ આપીશું, ત્યારે આપણું કામ પૂરું થશે. એવો પવિત્ર વ્રાદાણુ જેણે પરગણામાં ચેતન રેડ્યું ને પોતાનું તેજ આપ્યું, તે પોતાનું બળિદાન આપે ત્યારે આપણે આનંદની ઊજવણી કરીએ તો જ એણે આપણને આપેલું શિક્ષણ શોભે. માટે બધા સમજો, ને જે નિર્ભયતાના, ત્યાગના અને દુઃખ સહન કરવાના પાઠ રવિશંકરે તમને આપ્યા છે, તેને ગ્રહણ કરી શાંતિ રાખી અડગપણે તેણે મૂકેલો વારસો શોભાવો. ઇશ્વર તમારું કલ્યાણ કરે.

## વાતચીત

પાછળથી શ્રી. વલ્લભભાઈએ આખી મેદનીના ખેડૂતોને પૂછ્યું હતું કે, ‘કોઈને કંઈ પૂછવું છે ? તમને બધી સમજ પડે છે ને ?’

(જુદી જુદી તરફથી અવાજો) ‘હા, હા. બધી સમજ પડી ગઈ છે, હવે કોઈ ડરવાનું નથી.’

કેટલીક વધુ હકીકતો સરકારી રંજડની ખેડૂતો તરફથી સરદાર વલ્લભભાઈને કહેવામાં આવી હતી, અને ‘તેવું બધું સરકારી અમલદારો અને માણસો કાયદા હેઠળ કરી શકે ખરા ?’ એમ પૂછતાં સરદારશ્રીએ જણાવ્યું હતું કે, ‘શું ન કરી શકે એ પૂછો જ નહિ.’

રવિશંકર જેલમાં ગયા તે સરકારને ગાડાં ન મળ્યાં તેથી. હવે આપણે એવું કરવું જોઈએ કે, સરકારને સમજ

પડે કે રવિશંકરને જેલમાં પૂર્યાથી કંઈ ગાડાં મળી નહિ જાય. ગામેગામ બંદોબસ્ત કરો. અઢારે વર્ણને સમજાવો, ને એકકો કરો. માત્ર કોઈપણ જગાએ બળ વાપરીને દબાણ ન આણો. ૮૮૦૦૦ માંથી એકાદો વરાડવાળા પારસી જેવો નીકળે તો ભલે નીકળે. એનું નામ મૂકી છો ને સંપ કરો. કોઈ રીતે જીદા ન પડો. અત્યારે અંદર અંદર લડવાનું હોય જ નહિ. ભૂખે મરશું પણ જીદા નહિ પડીએ, ભલે જેલમાં જવું પડે.

અત્યારે તાલુકો આખો જેલ નહિ તો બીજું શું છે ? નહિ તો ઘેરઘેર તાળાં શેનાં હોય ? ને બંદૂકવાળા શેના હોય ?

એક ખેડૂત—રાતના ત્રણ ને ચાર વાગે સીમમાંથી ધણીનું નામઠામ જાણ્યા મૂક્યા વગર ઢોર પકડે છે તેમ પકડી શકે ?

સરદાર—મેં કહ્યું નહિ કે શું ન કરી શકે તે પૂછો જ માં ?

બીજો ખેડૂત—મેં તો જપ્તી અમલદારને કહ્યું કે હજાર ઢોર સામટાં લઈ જાઓને વાળી આપીએ, તો કહે ના, રોજનાં બળ્ખે આપો.

સરદાર—એને રોજ ડાયરી ભરવી જોઈએને ? સામટાં કેમ લે ? આવી કનડગત લાંબી નભવાની નથી. હું અમલદારોને કહું છું કે હજી જુઓ તો ખરા, તમારે હાથે તમારા પોતીકા લોકોનાં ચામડાં ચીરવાનો તમારે માથે વખત આવવાનો છે. પેટને ખાતર નોકરી કરવાને પણ હદ હોય. આવા ધંધા કરવા પડે તે કરતાં પેટ ફાડી નાંખ્યું શું ખોટું ?

એક જાણ—સરભોણના જપ્તીદાર તલાટીઓને સાંજે મોડે સુધી કામ કરાવે છે, ને રાતના બે ત્રણ વાગે ઊઠાડીને સાથે લઈ ગામડાં ફરવા નીકળે છે. રાત્રે સૂવા પણ પોતાને મુકામે જ બોલાવે છે !

### તલાટીઓ કે પરણેતર ?

સરદાર—શરમ છે એવી નોકરી કરનારને અને કરાવનારાઓને ! શું તલાટીઓ એની પરણેતર સ્ત્રીઓ છે ? લાત મારવી જોઈએ એવી નોકરી ઉપર, ને રાજનામું ધસીને ફેંકી દેવું જોઈએ. શું સરકાર એવી નોકરી માગે છે કે તલાટીઓએ દિવસના અમલદારોની રસોઈ કરવી, અને રાત્રે કામ કરવું ને તેના મુકામ પર સૂઈ રહેવા જવું, અને વહેલા ઊડીને જપ્તી અમલદાર સાથે જવું ? હું આ સરકારને ઓળખું છું. એ એવી નોકરી હરગિજ નથી માગતી; તમે પ્રામાણિકપણે એની નોકરી કરો, નોકરી કરવી છે ત્યાં સુધી એના વફાદાર રહો. એને પૂરા આઠ કલાકનું કામ આપો, પણ આ શું ? થોડા વખત પર કોઈ વાત લાગ્યું હતું કે તલાટીઓ પાસે રંધાવે છે, અહીં કહો છો કે સૂવા બોલાવે છે. મને નવાઈ લાગે છે કે એવા માણસને લાજ કેમ નથી આવતી ? તમે નોકરી કરો, પણ તમારું સ્થાન ચૂકીને સ્થાનબ્રહ્મ થઈને નોકરી કેમ કરો ? સાફ કહી દો કે આઠ કલાકથી વધુ નોકરી જોઈતી હોય ને રાત્રે કામ કરાવવું હોય તો લખીને હુકમ આપો. ને રાતપાળીનો પગાર આપો. આટલી પોલિસ, આટલા પકાણુ, આટલા અમલદાર આપ્યા છે, ૫ લાખ વસૂલ કરવા ૫૦ લાખ ખર્ચવા છે, તો તમને કાં રાતપાળી ન આપે ? અત્યારે

માગવાનો મોકો છે, પછી ફાણુ આપવાનું છે ? મિલનો મજૂર પણ વધુ કામ કર્યાની મજૂરી માગે છે !

### મોભો જળવતાં શીખો

તલાટીઓને આટલું અકળામને કહું છું, તે એમનું માન લાંગ કરવાને માટે કહું છું એમ ન માનશો. આ અમલદારોને ત્યાં રાંધવા ને સૂવા બોલાવ્યાનું સાંભળ્યું ત્યારની મને ઝાળ લાગી છે. કેટલું ખરાબ ? કેટલું નીચ ? એના કરતાં તલાટીઓ જોડે લગન જ કરી લ્યોને ? તલાટીઓને આવી વાત કરવાની અમલદારની હિંમત જ કેમ ચાલી શકે ? તમને હિંમત કરીને બોલતાં, સ્વમાન સાચવતાં ને તમારો મોભો જળવતાં આવડવું જ જોઈએ.

તલાટીઓને, અમલદારોને સૌને તમે માનભેર અને સહ્યતાપૂર્વક વર્તતાં શીખવો. કોઈ અમલદારને ચીડવવાનું આપણે હોય નહિ. એમને સહ્યતાથી નોકરી કરવી હોય તો શા સારું ચીડવીએ ? પણ જ્યારે એમનામાંથી માણસાઈ જાય, ત્યારે તો સરકારી નોકરોને પણ કહીએ કે આ શું કરે છે ? મજૂર કરતાં તો વધુ હિંમત દેખાડે ?

# વ્યાખ્યાન ૯ મું

## સન્મુખલાલ જેલમાં

[ વાલોડનો વણિક શાહુકાર જેલમાં જાય છે. ખાલસા નોટિસોનો મારો ચાલે છે, અને ખીજ રીતે પણ સરકાર તરેહતરેહની અફવાઓ ફેલાવી ઝેરી પ્રચારકામ કરે છે. એવી પરિસ્થિતિમાં તા. ૧૫-૫-૨૮ ને રોજ ભાઈયામાં આપેલું ભાષણ ]

આજે હું ખારડોલીના ખેડૂતોને મોટા કરજના બોગ્ગનીયે મૂકીને ચાલ્યો આવું છું. વાલોડના મુકામળ વાણુક શાહુકાર સન્મુખલાલ ખાનદાન કુટુંબનો નખીરો તમારે માટે છ માસની સખત જેલ લઇને તપ કરવા ગયો છે. ખુદ તમારા તાલુકાની પેદાશના આવા જીવાનને જેલ મોકલતાં મને આંચકો નથી આવ્યો. સરકારે આવા ચારિત્રવાન ખત્રીસલક્ષણને તમારામાંથી પસંદ કર્યો તેથી હું રાજ થયો છું. આટલું સુંદર અને સ્વચ્છ બલિદાન ખીજું આપણે ન આપી શકત. એની પવિત્ર વૃદ્ધ બહાદુર વિધવા માતા એને સ્ટેશન સુધી વળાવવા ગઇ ને આશીર્વાદ આપી કહ્યું 'ખેટા, ભારત માતાનું મુખ ઉજળજે !' આવી માતાને પેટે જન્મ લેવાનું મન થાય.

સરકાર આજે ખેડૂત અને શાહુકાર વચ્ચે ભેદ પડાવવા માગે છે. તમારી રક્ષાને માટે આ તાલુકામાં આજે શાહુકાર આગળ થયા છે તે સરકાર આવી એકતા કેમ

સાંખે ? તેથી સરકાર તેમને કાઢ પણ ભોગે તોડવા માગે છે ને તેમના ઉપર એક સરખો મારો ચલાવ્યો છે. ચોથાઠ નોટિસો તેમના પર જ સૌ પહેલી. ખાલસા નોટિસો પણ સૌ પહેલી તેમના ઉપર. ખાલસા કરી પણ તેમની જ જમીનો સા પહેલી. ને હવે જેલ જવામાં પણ તાલુકાનો શાહુકાર વાણિયો જ આજે પહેલો થયો છે.

### પડખે રહો

ખેડૂતોને બચાવવા આટલો મારો ખમી તેમણે આટલે સુધી તમને બચાવ્યા છે. સરકાર લડાવીને આપણને તોડવા ને આપણા પગ લાંગવા માગે છે. તે વખતે આપણો ધર્મ છે કે આપણે કાઢ રીતે તૂટવું નહિ. હું તમારી વતી સન્મુખલાલને નિર્ભય કરીને આવ્યો છું કે બારડોલીના ખેડૂતોની પડખે તમે રહ્યા છો તે જ રીતે ખેડૂતો ઠેક સુધી તમારી સાથે રહેવાના છે. હવે જો બારડોલીના ખેડૂતો પાછું વાળી જુએ તો સન્મુખલાલનો વિશ્વાસઘાત થાય અને રવિશંકર, ચિનાઇ, શિવાનંદ જેવા તમારે માટે તપ કરવા ગયા તેમણે આપણને આપેલું શિક્ષણ લાજે.

### ચોર વ્યસનોની મદદ શોધે છે

કમિશનર સાહેબ આપણાં જ માણસો મારફત અત્યારે તાલુકામાં ઝેરી પ્રચારકામ કરી તાલુકાની હવા બગડવા અત્યંત પ્રયત્ન કરી રહ્યા છે. આપણી વચ્ચે નિશાચરો ફરે છે. ચોરની પેઠે તેઓ રાતવરત લોકોને મળી ફેડવાના પ્રયાસ કરે છે. વ્યસનીઓનાં વ્યસન શોધે છે, નબળા લોકનાં ચાંદાં શોધે છે ને તેમનો ઉપયોગ કરી લઈ તમારી વચ્ચે ઝેરી હવા ફેલાવવા મથે છે. કાઢને

તેડી લાવી જમીનો ખતાવે છે, કાઠના કપાલા લખાવ્યાની વાતો તાલુકામાં ફેલાવે છે. સરકાર નવાં પત્રકા કરાવે છે કે તાલુકામાં દેસાઇઓ કેટલા ? તેમને બોલાવશે, કહેશે તમારી દેસાઇગીરી લઇ લેશું, તમે વફાદાર નથી ! જે પ્રજા રાજ્યને અન્યાય કરતાં ને ધર્મબ્રજ થતાં રોકે તે જ ખરી વફાદાર, બાકી બીજી ગુલામ. ગુલામો ઉપર તો ગુલામ હોય તે જ રાજ કરવા ઇચ્છે છે. રહેનશાહ ન કરે. દેસાઇગીરી એ રીતે જ રહેવાની હોય તો તે ફેંકી દઇને તમારી માણસાઇ ખતાવો.

### દેસાઇઓ પાછળ પટેલોનો વારો

દેસાઇગીરી રાખવા ખાતર આજે દેખાશે તો કહો કહેશે જમ્તીનો માલ રાખો, પછી કહેશે ખાલસાની જમ્તીનો રાખો, પછી કહેશે બીજા પાસે પૈસા ભરાવો. દેસાઇઓ પાછળ પટેલોનો વારો આવશે. પટેલો એ સમજ્યા તેથી આજ લગી તેમની માગ રહી છે ને જમ્તીકામમાં ભળવાનું કહેવાની સરકારની હિંમત નથી ચાલતી. એવા જ મક્કમ રહેશે તો તરી પાર બિતરશે.

બંદૂકના પરવાનાવાળાઓ, તલાટીઓ અને એવા જે સરકારને આધારે રહેનારા છે, પાંગળા છે તેમની યાદી થાય છે. તેમને કહેશે તમારા પરવાના લઇ લેશું. તો ફેંકી દેજો એના પરવાના. હવે ભરદરિયે વહાણ છે: ડૂબાડવું હોય તો પાછળ જોજો, આગળ જુઓ કાંઠો દેખાશે. અડગપણે ઇશ્વર ઉપર વિશ્વાસ રાખી ટેક પર રહો.

### ૫૦ લાખ કોના આપના ?

કમિશનરને બીક છે કે આરડોલીમાં નમતું દેશું તો આ ધાંધલિયા ખેડા જિલ્લામાં ૫૦ લાખ આપ્યા છે તે

પર પાણી ફેરવાવશે. ખેડૂતોને અપ્રામાણિકતા શીખવવી એ અમારું કામ નથી પણ એ ૫૦ લાખ કોના બાપના ? કમિશનર વિભાયતથી લાબ્યા હતા શું ? ખેડૂતોએ વરસોવરસ લાખો રૂપિયા ભરી દુકાળ રેલ જેવાં સંકટ સામે વિભો ઉતાર્યો છે તેમાંથી આપ્યા છે અને તે પણ ક્યારે ? જ્યારે કહ્યું કે અત્યારે ગુજરાતના ખેડૂતને ટટાર કરી બિભો નહિ રાખો તો મારા જેવો કોઈ ભૂડો નથી એમ સમજજો. કારણ હું ખેડૂત છું. અમારાં છાપરાં ખેદાનમેદાન થઈ ગયાં છે, ઢોરઢાંખર અનાજપાણી રાયરચીલું તણાઈ ગયાં છે, ને અમે કપાળે હાથ દઈ બેસી રહીશું એમ માનતા હો તો તમારી ભૂલ છે. શાહુકારના પૈસા પાછા ન દેવા એવું શીખવનારો હું નથી, પણ ઢંગ આવા હશે તો હું શું કરીશ ને કોઈ શું કરશે ?

### મનીઓર્ડર મંગાવતા હશે !

ખેડાના ધાંધલિયા અહીં આવીને ખેડૂતો પર જીવે છે ને કમિશનર સાહેબ સાડા ત્રણ હજારનો મનીઓર્ડર વિભાયતથી મંગાવીને ખાતા હશે ? તમે કોના પર જીવો છો ? આજે ત્રણ મહિના થયા બારડોલીમાં કદિ પગ મૂક્યો છે ? પડાણો, અમલદારો, રાત્રે બિડીને ઢોર પકડવા ટોળાં, જમીનો ખાલસા, બધું તાપી કઠિ બેસીને. ખેડૂતોને કહું છું એ દાઝ્યા ઉપર ડામનો એકવાર સરખો હિસાબ કરી લીધે જ છૂટકો છે. આવાં અપમાન ખમવા કરતાં મરવું સારું.

જ્યારે ખેડૂતોમાં એટલી એન્ટ આવશે ત્યારે જ ખેડૂતોની ઈજ્જત બંધાશે. તમે ખેડૂતોને રીઝવી શકતા હો



તો ખેડૂતો મારા જેવાને શા સારું ઊભો રહેવા દે? તમે કેમ ખેડૂતોને નથી રીઝવી શકતા ?

કલેક્ટરમાં બળ હોય ને સાચી ધગશ હોય તો આજે એક કલાકમાં તાલુકો હાથ કરે. કહી દે કે મારી રૈયત ઉપર જીલમ નહિ કરું. લાઇ લ્યો આ રાજીનામું બેઠાએ તો. પણ કમિશનરને તો કોઇપણ બોગે પ્રગળે પછાડવી છે તેથી આ બધો ઉદ્દેશ માંડ્યો છે. પણ તમે ન ડગશો. જે રાજ પોતાના ખેડૂતોને નથી રીઝવી શકતું ને જેમાં ખેડૂતને માન નથી તે રાજતંત્ર રહેવા લાયક નથી.

### દેવાળું કાઢવા રાખશે ?

તમને કહેવામાં આવે છે કે તમારી જમીનો કંપનીઓ રાખશે, ગાર્ડ રાખશે. આવડા મોટા રાજને આટલા પઠાણો પોલિસો રાખીને પણ જે જમીનો સાચવતાં ન આવડી તે કંપની શું દેવાળું કાઢવા રાખશે ? આજુબાજુ બ્રિટિશ ગાયકવાડી એકેએક તાલુકામાં ફરી આવે. કયો ખેડૂત બારડોલીની જમીનો ખેડવા આવવા તૈયાર છે ? એ કંઇ પઠાણ રાખી ભેંસ હાંકી જવાની નથી. કોઇ ચોરડાકુ, કોઇ પૈસા ખોઈ લિખારી થએલા ગરજીને સરકાર ભલે શોધે. એક વરસ જીઓ તો ખરા કાણુ જમીન ખેડે છે ?

### બારડોલી કચેરીમાં જીવદયા ખાતું !

ઘાટકોપરમાં જીવદયાવાળાનું મોટું ખાતું છે ત્યાં ગવર્નર સાહેબ જઇને મોટું ભાષણ કરી આવેલા. અહીં આવીને જીઓ તમારા કલેક્ટર સાહેબ બારડોલીની

કચેરીમાં જવડયા ખાતું ચલાવે છે ! અહીં આવી ભાષણ કરી જાઓ. ખેડૂતોને કહું છું તમે અમલદારોની પાસે જ ન જાઓ. કહો કે અમારે કંઈ કામ નથી. જાઓ તો મરદાષના જવાબ દેતાં શીખો.

કહે છે કે આ તો રાજ ઊથલાવવા બેઠા છે. ઊથલાવવા તો તમે બેઠા છો, હું તો કાયમ કરવા માગું છું. તમે દમદાટી દેશો ને ધમધમાટ કરશો તેથી કાયમ નહિ થાય.

### સરકારના દૂબળા

સરકારી અમલદારો અત્યારે તમને એક જ વાત કરી રહ્યા છે: ‘ ભરી ઘો નહિ તો મરી જશો. સરકાર આ વખતે નહિ છોડે ’ એણે આખી ઉમર નોકરી કરી બહાદુરીની વાત જ કદિ સાંભળી નથી. સરકારના દૂબળા જેવા એ લોકો છે. તેમને કહો કે ‘ ભાઈ, તારું પેટ સંભાળ ને. તારા હાથપગ ભાંગેલા છે અને તું નોકરી ન કરે તો બજારમાં ફાઇ ટકો ન દે. અમે ધરતી ફાડી ખાનારા અમે થોડા ભાગેલા છીએ ?’

### ગુજરાતને ગાંધીરોગ લાગ્યો છે

સરકારી પક્ષનું એક છાપું કહે છે ગુજરાતને ગાંધી-રોગ લાગ્યો છે. એ તદ્દન સાચું છે. એ રોગ બધાને થાઓ. ગાંધીજી શું કહે છે ? તમારા પગ ઉપર ચાલો. એ જમાનો હિંદુસ્તાનમાં ને ગુજરાતમાં તો આપણે લાવવો જ છે. ખેડૂત જગતનો અન્નદાતા શા સારુ પાંગળા રહે ? નિડર થઇને બેસી રહો.

દુનિયામાં આ નવો અખતરો છે. ગાંધીજીએ મૂક્યો છે. દુનિયાએ આજ લગી એક જ જાતની લડાઇ જોષ

છે: પશુખળ સામે પશુખળની. આ લડત અપાર પશુખળ સામે હાથ જોડી બેસી રહેવાની છે. હાથીના કાનમાં મગતરૂં પેસી ગયું છે ગમે તેટલાં કાન સૂંઢ પછાડે. આમાં રોષ કે ગુસ્સાથી કામ નથી બનતું. ઊલટો ગુસ્સો કરનારો પછાડાય છે ને હારી જાય છે.

જેમ સરકાર આમાં વધુ ગુસ્સો કરશે તેમ એનો વધારે ફજેતો થવાનો છે. ને જે રાજ્યમાં તેની ન્યાયની અદાલતો ફજેત થાય છે તે રાજ માથે મીંકું વળ્યું સમજજો.

સરકારને કરી દો કે આ તાલુકાની ધરતી ઉખાડીને દરિયામાં ફેંકી દેવાની હોય તો ફેંકી દો, જોષએ તો તાલુકા ફરતી તોપો ગોઠવી દો, હોય એટલી શક્તિ ઠલવો. અમારી પાસે એવી પશુશક્તિ નથી. અમારે એવી શક્તિ જોષતી પણ નથી. અમારી પાસે સત્યની શક્તિ છે ને અમારી ઇશ્વર ઉપર શ્રદ્ધા છે એટલું બસ છે. એ શક્તિ ને એ શ્રદ્ધા દુનિયાને સિદ્ધ કરી આપવાનું ઇશ્વર તમને બળ આપો ને તમારું કલ્યાણ થાઓ.

\*

\*\*

# વ્યાખ્યાન ૧૦ મું

## પઠાણુ રાજ્ય

[ ખારડોલીમાં પઠાણુ રાજ્ય શરૂ થાય છે, સરકારે મહેસૂલ વસૂલ કરવા ખાતર પોતાનાં બધાં ખાતાં સંડોવ્યાં છે અને તલ્લીનીઓ કુહાડીના હાથા થાય છે તેવી પરિસ્થિતિમાં તા. ૧૬-૫-૨૮ને રાજ બાજીપરામાં આપેલું લાખણ. ]

વીરચંદ શેઠ પાસેથી તો ખાલસાથી પેટ ન ભરાયું તે ઘોડા લીધા, જખ્તીઓ કરી. આ કરતાં જો જાહેરાત બહાર પાડતા હોય કે આટલાને બંદૂકથી ઠાર કરવા છે તોય ખબર પડે કે કેટલાને રહેવાનું છે. આ તાલુકામાં આજે મહેસૂલ ભરવાની ના પાડવી એ મોટો ગુનો છે, તે માટે પઠાણો મોગલોને ભૂલાવે તેવા જુલમ કરી શકાય. હવે પઠાણોને રાત્રે તમારા વાડાઓમાં ધાલે છે. જ્યાંથી આણ્યા હશે ત્યાં તો પોલિસને સાચવવા પડતા હશે. એવાઓને તમારા ગામોના ખૂણેખૂણા, વાડેવાડા ને ઘરેઘર બતાવો જેથી ધાડો પાડવી હોય તો તેમને સુગમતા થાય !

ડાકું હુલાવ્યે ડખલ !

અત્યારે પણ આ લોકનું ધાડું આવે છે. ગમે તેની માલમિલકત ઠોર જે કંઈ દેખ્યું તે કાનું, કંઈ હાનું, કશી તપાસ વિના લઈ જાય છે. કાઠથી બોલાય નહિ.

કોઈએ માથું હલાવ્યું તો પણ સરકારી કામમાં અટકાવ કર્યાનું તહોમત ને જોલ ! મેં સાંભળ્યું કે તમારા ફોજદાર સાહેબની હાજરીમાં કોઈને છોક આવી તે બદલ સરકારી કામમાં અટકાવ કર્યાનાં તપાસ ચાલે છે ! શી આબરૂ ? કેટલું આ રાજ્ય હલકું પડ્યું છે ? જેમ જેમ જીલમ કરશે તેમ તેમ તેની આબરૂના કાંકરા થવાના છે. કમિશનર સાહેબ કહે છે અહીં નમતું દધશું તો આ લોકો ખેડામાં નહિ દેવા દે અથવા બીજે કર વધારશું ત્યાં પણ પહોંચી જશે. હું કહું છું કે તમારી પાસે આટલી સત્તા છે ને તમે આટલા અત્યાચાર ગુજારો છો, ઘોળે દહાડે ધાડ પાડીને કતલખાનાં ચલાવો છો, ખોટા કેસ કરવા પાછળ પોલિસ, ખેતીવાડી, આબકારી ખાતાં સંડોવ્યાં છે ને છેવટ ન્યાય ખાતાને પણ અલગાવ્યું છતાં લોકો મારું જ માને ને તમારું ન માને એમ કેમ ?

### ખેડૂતોને જીવાડવા સારું ?

અને આજે આટલી અરાજકતા બારડોલીમાં ચલાવી રહી છે તે છતાં સરકાર ખેડૂતના માબાપ હોવાનો દાવો કરે છે ! ને આ કમિશનર ખેડૂતોના કલ્યાણ માટે ખેતી પ્રદર્શન અમદાવાદમાં ભરવા માગે છે. હું એ દાવાનો બધો પડો ચીરીને અહીં તમને નજરે દેખાડી રહ્યો છું કે આ કમિશનર જેવો ખેડૂતોનો દુશ્મન બીજો નથી. ખેડૂતો હવે નાના નથી કે આંખ મીચીને માબાપ કહે. ખેડૂતો ઉપર ૨૨ ટકા વધારી તમે માસિક ૩૫૦૦ રૂપિયા પગાર ખાનારા કહો છો કે ખેડૂતોની સેવા કરનારા ખેડૂતના ઉપર જીવે છે અને તેમને ખરાબ કરે છે; તેથી ખેડૂતો નહિ દે તો અમે સખ્તાઈ કરીને-પાયમાલ કરીને

વસૂલ લઈશું. કાયદામાં તેમ વસૂલ કરવાનું પણ બલે હોય પણ કાયદામાં કંઈ જગ્યાએ લખ્યું છે કે અમે તમારા માથાપ તમારા ઉપર પહોળો લાવીશું, ખોટા સાક્ષી બિલા કરી કાળામાં કાળાં કામે કરીશું, રાક્ષસો વસાવીશું, મુસલમાન અમલદારો મૂકી કામી ભેદ પાડી તમને ખેદાન-મેદાન કરીશું ! આ બધી રાક્ષસી સામગ્રી કમિશનર સાહેબે ખેડૂતોને જીવાડવા પાથરી છે !

હું તો કમિશનરની પેઠે ખેડૂતોને કચડવા નથી આવ્યો પણ કમિશનરના કચડ્યા ખેડૂતો કચડાઈ ન જાય તે સારુ ખેડૂતોનો બોલાવ્યો આવ્યો છું ને ખેડૂતોને કહું છું—ચાહે તેટલું કરે, તમારાં દોરને રીખાવી કકળાવે, ખાટકીઓને આપે મિલકત લૂંટી જાય પણ હરગિજ ન નમશે. એને ખમર પડવા દો કે મૂંગા દોર રીખાવ્યો ખેડૂતોનાં દિલ કબજે નથી થવાનાં.

જાણજો ગધેડું ભૂંકે છે !

વાંકાનેરના આઠ ખેડૂતો આજે જમને સરકારની કોટડીમાં નિરાંતે બેઠા છે. બલે કોઈ નફ્ટ નિર્લજ ફોજદાર હોય તે તમને દોરડે બાંધીને હવા ખાવા કોટડી બહાર આણે, બલે બે ગાળ કાઢે ને ચીડવવા પ્રયત્ન કરે. આપણે સભ્યતા તોડવી નથી. નખજો અમલદાર ગાળ દે તો જાણજો કે ગધેડું ભૂંકે છે. જે એક ખુદાથી—ઇશ્વરથી જ ડરનારો છે તે દુષ્ટથી કદિ નહિ ડરે ને અંતે પોતાની સભ્યતાથી દુષ્ટને લજવશે. મેજિસ્ટ્રેટ કહે છે, જમીન આપી ઘેર જાઓ, અહીં રાખવાની જગ્યા નથી. ખેડૂતો કહે છે, અમારે જમીન શા સાડુ દેવા ? રવિશંકર, ચિનાઇ વગેરેએ હાજર થવાની જાતખાતરી આપી તેમને

છોડ્યા ને અમે ખેડૂત લાચાર છીએ એમ જાણી જમીન માગો છો ? અમારે દેવા નથી, અમને અહીં તમારી કોટડીમાં નિરાંત છે.

મેનિસ્ટ્રેટ જવા દેવા કરે પણ ફેજલદાર સાહેબ વાંધો લે છે કે અમે એમને પકડવામાં આટલી દોડધામ ને ઉજાગરા કરીએ ને તમે એમને મોઢાને વચને ઘેર જવા છો એ કેવું ? એમ ન ચાલે. આ લોકો શીખવવું જોઈએ એવા છે.

તલાટી કે માટીનો પીંડો ?

આજે તો સરકારી અમલદારોને તમારી ધજગતની નહિ પણ એમની નોકરીની પડી છે, પેનશનની પડી છે. એમનાથી સરકારનો તાપ નથી સહન થતો. એમને કહેવામાં આવે છે પૈસા વસૂલ કરી લાવો, બસ નીતિ અનીતિ ચાહે તે કરો. તલાટીઓની આજે શી દશા છે ? માટીનો પીંડો બન્યા છે. રાત દિવસ ખૂરામાં ખૂરાં કામ એની પાસે કરાવે છે. તાલુકા આખામાં ઝેરી પ્રચાર ચાલી રહ્યો છે. હરકોઈ રસ્તે તમને થયરાવવા છે. આ ખાલસાની નોટિસો તો કાઢી છે પછી આ બધી ઉફાંદ શું કરવા ? કોઈ વાણિયો, કોઈ ખેડૂત હવે ડરે તેમ નથી. જલમાં મોકલશે તો ત્યાં તો મોટા મોટા બેઠા છે. વીરચંદ શેઠ ઉપર જેટલો બન્યો તેટલો હલ્લો માંડ્યો છે પણ એ ડર્યા નથી. સન્મુખલાલ ગયો, પાછળ લલે એમને પણ જોઈએ તો લખ જાય. ખેડૂતો જલ જવાનું નહિ શીખે ત્યાં સુધી જ બધા ધમપછાડા ચાલશે. માટે આપણે ફેજલદારને ચીઠી મોકલીએ કે તમારે ઘેર આવશું. જે અમલદાર આટઆટલાં બૂંડાં કામ કરાવે તેનો વળી ડર શું ?

કલેક્ટર કદિ દોરકું લઇ નીકળે છે ?

કલેક્ટર કદિ દોરકું લઇ તમારી બેંસો પકડવા કે તમારા પર ખોટા કેસો કરવા કે ખુદાને માથે રાખી ખોટી સાક્ષીઓ પૂરવા આવે છે ? માટે તમે બધા અડગ રહેજો. કોઇ ગપગોળા માનશો નહિ. જેટલાં લૂંટ, ત્રાસ, જીલમ સરકારથી કરાય એટલા કરવા દેજો. આપણી નાનીશી લડત સરકારને મોટી ભયંકર લાગી ને આટ-આટલાં ખાતાં એકકાં કરી આપણને કચડવા નીકળે તો ભલે. આપણું તેટલું માન વધ્યું.

### ઇજ્જત સાચવજો

ખેડૂતોને કહું છું માલમિલકત જાત બધું રૂના કરજો પણ એક ઇજ્જત સાચવજો. ધન દોર મિલકત બધાનો મોહ છોડો. અહીં બેકાં આપણે તમામ ગુજરાતને પાઠ આપવા છે. બારડોલીના ખેડૂતોનો સિતારો પાધરો તેથી આ તક મળી છે, તેમાં તેઓ રસ લે છે ને અભ્યાસ કરે છે. આપણાં અહોભાગ્ય કે ગુજરાતના ખેડૂતોના પુનરુદ્ધારનો પાયો આપણે ત્યાંથી નંખાયો.

ઇતિહાસમાં લખાશે અને છોકરાં બહુશે કે આપણા બાપદાદા ખેડૂતોના ઉદ્ધારની લડત લડ્યા હતા. તેમાં વીરચંદ ચેનાજી નામે અને સન્મુખલાલ ગોરધનદાસ નામે વણિક શાહુકાર ખેડૂતો માટે પહેલાં બા ખમીને ખુવાર થવા નીકળ્યા હતા. પચીસ હજાર તો પાંચ દિવસમાં મેળવશો કે ખોશો પણ આજે ખેડૂતોની અને તાલુકાની ખાતર જેલમાં જવાથી વધશે તેટલી ઇજ્જત બીજા કશાથી વધવાની નથી.

\*

\*\*



## વ્યાખ્યાન ૧૧ મું

### ઐતિહાસિક ભાષણ

[ તા. ૧૬-૫-૨૮ ની સાંજે ગયા ભાષણમાં જણાવેલી પરિસ્થિતિ વચ્ચે વાલોડમાં આપેલું ભાષણ. આ ભાષણની અધ-વચ્ચે, સરકારી થાણામાં પૂરેલી ભેંસોએ સરદારના ભાષણમાં પોતાનો સૂર પૂર્યો હોવાથી આને ઐતિહાસિક ભાષણ ગણવું પડશે. ]

સન્મુખલાલ જે દઢતા હિંમત ને વિનયનો પાઠ તમને આપી તપ કરવા ગયો છે તે પૂંજ ઉપર વેપાર કરશે તો વાલોડ ખરા સુખને રસ્તે ચડશે. કોર્ટમાં ઇશ્વરને માથે રાખીને જૂઠા પુરાવા દઇ આપણા જ લોકોને પાપે સન્મુખલાલ જેલમાં ગયો એ કોઇથી છૂપું થોડું છે ? પણ એક દિવસ ઇશ્વર આગળ રાયરંક, જૂઠાલખાડ સૌને જવાબ દેવો પડવાનો છે. એમાંથી કોઇ છટી શકવાનું નથી. બાકી સન્મુખલાલે શું ગુનો કર્યો હતો ? પણ તેણે તો કહ્યું તમે ન્યાયનું નામ અજાડાવીને ચાહે તેવડા અન્યાય કરો, અરાજકતા ચલાવો, હું તે સુખે ભોગવીશ ને વાલોડની આબરૂ રાખીશ. વાણિયાનું નામ ઉગ્મળીશ, કદિ નહિ ડૂબાવું. શિવાનંદે શું ગુનો કર્યો હતો ? હું જાતે તે દિવસે હાજર હતો, જાજમાં બિભો હતો. મોટર આવી, ગુણો બિંચકાઇ, ફેટા લેવાયા. શિવાનંદને થાણામાં બોલાવ્યા. બધું મેં જાતે જોયું હતું. અમૃતલાલ તો ત્યાં હતો જ નહિ. બધું જોડી કાઢ્યું.

### રાજનાં મૂળ ખોદાય છે

આવાં પાપ જે રાજમાં થવા લાગે છે તેનાં મૂળ ખોદાય છે. જ્યાં ઇન્સાફ આવી ભૂંડી રીતે કુખાવવામાં આવે તે રાજ ફૂટતું જાય છે ને તેના પાયા હાલી જાય છે. તેથી આપણે તો જેમ જેમ આ રાજ ખોટાં કામ કરતું જાય તેમ તેમ આપણા છૂટકારાની દૃષ્ટિએ રાજ થવાનું છે. રાજ્ય અને પ્રજા વચ્ચે ઝગડો છે તેમાં ભેંસો ઉપર આટલો જીલમ શો ! માણસો સાથે લડાઇ તેમાં મૂંગા પ્રાણી ઉપર જીલમ શા સારું ?

પ્રજા ઉપર રોષ હોય તો બંદૂકો લાવીને લડાલડ ખૂન કરો ને ? પણ મૂંગા પ્રાણીઓને ત્રાસ દેને તમારે વાણિયાને થયરાવવા છે. પણ એકએક ઢોરને લઇ જઇ ખાટકીને ત્યાં કપાવે તોપણ તમે હરગિજ ન ડગશો. એનાં પાપ એને માથે. તમને રીઝવીને નહિ, રંજાડીને એને રાજ કરવું છે.

જે રાજ્ય પ્રજા ઉપર નર્યો જીલમ ગુજારીને રાજ કરવા માગે છે ત્યાં માણસોએ તારાજ થઇ જવું જોઇએ. હરગિજ માથું ન નમાવવું જોઇએ. સન્મુખલાલે ન નમાવ્યું ને હસતો જેલમાં ગયો. એવો વેપાર કરો તો તમારી કિંમત અંકાશે.

### મિલકત લૂંટે, દિલ ન લૂંટે

લલે તમારી ભેંસો, માલમિલકત લૂંટે. તમારાં દિલ ન લૂંટે. મિલકતનો મોહ મિથ્યા છે. મિલકત કાઢની થઇ નથી ને થવાની નથી. જમીન તો સૌને મૂકી જવાનું છે. મુસલમાનને અઢી હાથ જોઇશે ને હિંદુને તો તેટલી

પણ એ કલાકને સારુ જોઈશે. ખાલસા કરી લેવા ઘો. ખુદા પર આકીન રાખો. તમારી દાનત સાચી તો ઇશ્વર દેનારો છે ને એ રૂક્યો તે દિવસે રાજના ચારે હાથ માથે હશે તોય પલકારામાં ઊખડી જશે.

તમારી કસોટી થાય છે. થવા ઘો. તારાજ થજો, તાલુકો છોડજો, દેશવટો લેજો પણ જીલમને તામે ન થજો. એમ તામે જનવર થાય. બેંસો પણ પકાણો પકડવા જાય છે ત્યારે માથું ઊંચકે છે. મરી જજો પણ તામે ન થજો. આપણે હિંદુસ્તાનને બતાવી દેવું છે કે અમે ભલે દુર્બળ દેખાતા હોઈએ પણ અમારાં દિલ દુબળાં નથી. સન્મુખલાલનું બલિદાન સમજ્યા હો તો જોટલું દુઃખ પડે, તાપ થાય તે બધું સહન કર્યું જાયો. સરકાર ત્યાં બેઠી બેઠી આપણાં જ માણસો મારફત બધા જીલમ કરાવશે. સન્મુખલાલ ઉપર જૂઠા પુરાવા દેનારા અને ન્યાયના નામને અભડાવી શિક્ષા કરનારા પણ આપણા જ માણસો.

[ સભાની જગા પાછળ જ, બીંતો પાછળ સરકારી થાણામાં પૂરેલી બેંસો બરાડા પાડે છે તે સંભળાય છે. ]

સાંભળો, બેંસોની રાઠો. રિપોર્ટરો ! લખી લ્યો, રિપોર્ટ કરજો, બેંસો ભાષણ કરે છે ! નગરાનાં અવાજોથી રાજ ઊંધું વળતું હતું, હવે આ બેંસોની રાડો સાંભળો.

[ ફરી બેંસોના બરાડા ]

આ રાજ કેવું છે એ હજી તમે ન સમજતા હો તો આ બેંસો રાડો પાડી પાડીને તમને કહે છે કે—

આ રાજમાંથી ઈન્સાફ માં સંતાડી નાસી ગયો છે.

માણસો લડે છે તેને સારુ મૂંગી ભેંસો પકડાય છે, પૂરાય છે. પંદર દિવસ ભૂખી તરસી મર્યા પછી મુકદ્દમો ચાલે છે ને ફાંસી થાય એની આ રાડો છે.

[ ફરી ભેંસોના ચાલુ બરાડા ]

જનાવર પણ આટલી ખૂમો પાડે છે. તમે તો માણસ છો. દેહને તો જોલમાં પણ એટલા ચોકી પહેરાવાળા ઉપર રાખ્યા હશે છતાં કાઢીને બહાર મૂકશે. પાદશાહથી પટાવાળા સુધી જન્મ્યા એટલા મરવાના. તૂટીની ખૂટી આ દુનિયામાં નથી ત્યાં કોનાથી ડરવું ? ખુદાથી ડરો, પાપ કરતાં ડરો, પેટ ખાતર મેલું કામ કરતાં ડરો. પારકાને સુખે સુખી ને દુઃખે દુઃખી થાઓ. સન્મુખલાલ ગયો ત્યારે તમે તેને બરોસો આપ્યો છે તે કોલ પાળજો. મરી જન્મે પણ એનો વિશ્વાસઘાત ન કરશો.

\*  
\* \*

# વ્યાખ્યાન ૧૨ મું

## પઠાણો સામે વ્યૂહરચના

[ પઠાણ રાજ્ય તો ક્યારનું શરૂ થઈ ગયું છે. વાડો ભાંગી ભાંગીને પઠાણો તથા જમીની અમલદારો વખત કવખત નેચા સિવાય ઘરોમાં ઘૂસે છે. એવી સ્થિતિમાં ખેડૂતોએ કેવી પદ્ધતિથી લડવું તેની વ્યૂહરચના કંટાળી ગામે તા. ૨૧-૫-૨૮ ને રોજ સરદાર સમજાવે છે. ]

રામે પિતાની પ્રતિજ્ઞા રાખવા રાજપાટ છોડી ચૌદ વરસ વનવાસ લીધો ત્યારે આજે હજારો વર્ષથી સૂતાં ઊઠતાં ને સંકટ વેળાએ આપણે તેનું નામ લાઇએ છીએ. આપણે તો જાતે પ્રતિજ્ઞા કરી છે ને આપણી પાસે રામ-ચંદ્રજીના જેવું રાજપાટ છોડવાનું નથી. રાતદિવસ જમીન ઉપર ઢોરના જેટલું વૈતરૂં કરી રોટલો પામનારા આપણે, આપણને પ્રતિજ્ઞા પાળવામાં પડી પડીને શું દુઃખ પડવાનું? હિંદુસ્તાન લાંબો પહોળો દેશ છે. જ્યાં જમીન ત્યાં જમીન મળશે પણ ખેડૂતની પ્રતિજ્ઞા તૂટશે તો ધરતી પર વરસાદ આવવાનો છે શું? ખેડૂત પ્રતિજ્ઞા ન પાળે તો પૃથ્વી રસાતાળ જાય, ઇશ્વર રૂઠે. એ કરતાં તો મરવું સારું. માટે હું તમને એક જ વાત કરીશ કે મરજો પણ કરેલી પ્રતિજ્ઞાથી ડગશે નહિ. ભલે સરકાર પઠાણ લાવે, તમારા વાડા ભંગાવે, પાછલાં બારણુ ઠોકે ને અંદર ઘૂસે. એને શું મળવાનું ? પઠાણો લાગ્યા ત્યારથી જ સરકાર હારી

ચૂકી છે. અંતે તો જે રાખનો રાખ છે તેને ત્યાં હારજીતનો હિસાબ થવાનો જ છે.

### ધર્મયુદ્ધનો અર્થ

ઝાર જેવી મદમસ્ત સલ્તનત પલકારામાં ભૂકો થઇ ગઇ ને ઝાર તથા તેના કુટુંબના દુકડે દુકડા થઇ ગયા. આપણે તો તેવું કરવું નથી પણ જાતે દુકડા થઇ ભૂકો થઈ જવું છે. છતાં શરણ થવું નથી. તેથી જ આપણું યુદ્ધ ધર્મયુદ્ધ કહેવાયું છે. માટે જેટલા જીવન થાય તેટલા હસતે મોઢે ખમજો. ઢોરનો મોહ છોડજો. જીવતા હૃદયું ને પ્રતિજ્ઞા પાળશું તો પ્રભુ એથી સારાં ઢોર દેશે; પણ પ્રતિજ્ઞા તોડશું તો ખેડૂત કોમનું નાક કાપશું, આપણી ઓલાદને નીચું જોવું પડશે અને ધરતી પર રહેવું ભારે થઇ પડશે. તમે એને માટે ઢોર ને મિલકત કે જમીન નહિ મૂકી જાવ તો ગમે ત્યાં મહેનત કરી ગુજરાન કરશે પણ આખરથી દુનિયામાં ફરશે. માટે એવો ધનજીતનો વારસો મૂકી જાઓ. પ્રતિજ્ઞા તોડીને તાલુકો સાચવો તે કરતાં તાલુકો દરિયામાં ડૂબી જાય તે બહેતર છે.

### તમારો મારી મોઢું રાતું રાખે છે

સરકારની આખર તો તેણે પઠાણોની દોસ્તી કરી ત્યારથી કોડીની થઇ ગઇ ને આજે તમારો મારીને મોઢું રાતું રાખી રહી છે. મને આજે રસ્તે અહીં આવતાં હિપરાહિપર બે ગાસ્ત્રીઓ ચડાવેલી અને માણસો ખેંચતા હતા તેવી મળી. મને થયું કે આ માણસો કાં ખેંચે ? નજીક આવતાં જોઈ તો પઠાણો ખેંચે છે ને પાછળ ખંદૂકવાળા. આ તો નેવનાં પાણી મોભે ચડ્યાં. જે પઠાણોને

રાજા કબૂલનો અમીર આજે દેશદેશાવરમાં પોતાની ઇબ્જતનો ડંકો વગડાવી રહ્યો છે તે પઠાણો આ દેશમાં આવી આ સરકારની દોસ્તી હેઠળ ગાલ્લી ખેંચનારા બળદ બન્યા છે. તેઓ અંધારે છૂપાઇ લપાઇને જતા હતા. ભાઇ કલ્યાણજીએ અજવાળામાં એમને રસ્તે જોએલા ને ફેટો લેવા માગ્યો પણ નાસી ઝાડોની ઓથે ભરાઇ ગયા તે બહાર જ આવે નહિ. હજી એમને એટલી લાજ છે. એ લોકો કોણ છે ? ચોરના ભાઇ ઘંટીચોર. સરખે સરખાની સોજત થઇ છે. કાલે એમાંનો એક સ્ટેશન પર થેલા ફાડતો પકડાયો ને હોડમાં પૂરાયો. બીજો એનો સાથી નાસી છૂટ્યો પણ એ તો આને પણ છોડી મૂકશે. પોલિસવાળા પણ આમની સાથે ફરતાં શરમાય છે. તેમને થતું હશે કે આ બંદક શું આવા કામોને સારુ ?

કાંઈ ખેડૂત એવો વિચાર ન કરે કે શું કરીશું ? એવો વિચાર ભણેલા કરે જેમના હાથપગ ભાંગ્યા છે, જેમના જીવતર પાયમાલ થયાં છે ને જે સરકારના ગુલામ થયા છે. તમારો આત્મવિશ્વાસ નથી ગયો ત્યાં સુધી જમીનો છોને પડી રહે. આપણે નવરા ન ખેસીએ. ઇશ્વરે ખુદ્દિ આપી છે, હાથપગ આપ્યા છે, હરકોઇ રસ્તો શોધીશું. ચાર ચીજની આપણને જરૂર પડવાની છે: ખુલ્લી હવા, પીવા સ્વચ્છ પાણી, થોડો ખોરાક ને આખરૂં ઢાંકવા પૂરતાં વસ્ત્ર.

## શોભા ચારિત્રની

બાકી કાનમાં કાણું પાડી દાગીના લટકાવવા એ બધી માયા છે, અભિમાન છે. કંઈ નાકમાં કાણું પાડી કાંટા ધાલ્યે શોભા વધતી હશે શોભા તો ચારિત્ર્યમાં જ રહેલી

છે, પ્રતિજ્ઞા પાળવામાં રહેલી છે. સીતાજીની પેદે જે પ્રતિજ્ઞા પાળે, તપ કરે તે તો વલ્કલ પહેર્યા હોય છતાં શોભે. આને આપણે સીતાજીને પૃથ્વીએ છીએ.

સ્વચ્છ હવાપાણી તો બારડોલીમાં ધનુષ્યકૃપાથી આપણને મળી જ રહે છે અને અન્નવસ્ત્ર તો હાથપગ સાગળ તો અહીં બેઠાં આપણે મેળવી લઈશું. બહેનો આ છાંયે બેઠી કાંતશે, ભજનો ગાશે ને આપણે કાપડ વણી આખા ગુજરાતને પૂરું પાડશું. જેને હાથપગ નથી ને અક્કલ નથી તે રડે. આપણે ક્યાં ભાંગેલા છીએ? સરકાર ભલે વાડા ભાંગે, ભલે આગલાં પાછલાં બારણાં ફેંકે. વાડામાં કે ઘરમાં મળવાનું છે શું?

### ગાદીઓ વીંખી મૂકો

તમે ગાદીઓનાં સાલપૈડાં વીંખી નાંખી ચડાવી દો, વાડો મજબુત કરો, બારણાં સનજડ રાખો, ધક્કો માર્યો ન લિધડો. એને અથડાવા દો, ખૂબ અકળાવા દો, પડાણોને બારણાં બેઠે માથાં અકાળવા દો. એકેએક બારણું એને કુહાડો લાવી ચીન્વું પડે ને ઘર ફાડી ચોરી કરે ત્યારે જ અંદર પેસી શકાય એવું કરો. અને પેદા પછી એને મળવાનું છે શું? ખરચ કરે છે એટલું પણ એને નથી મળવાનું. અધી ફેડકટ મહેનત કરે છે. એને સલાહ આપનાર મૂરખ મળ્યા છે. જાણે થોડો તાપ કરીશું, ખોટી વાતો ચલાવીશું, થોડી જમીનો ખાલસા કરીશું ને થોડા મુસલમાન પારસી કે ખાટકીઓને લાવીશું એટલે ભડાભડ ભરી દેશે. તમે એ કશા સામું બેશો નહિ.



### ભલે તાલુકો સળગાવે

ભલે મરજીમાં આવે તો આખો તાલુકો સળગાવે, ભલે ચોમેર ફરતી તોપો ગોઠવી ભડાકા કરે. આપણા અંતરમાંથી વિશ્વાસ કે આપણે હોઠેથી પ્રભુનું નામ ન છૂટે. એવી કોઈ દુન્યવી શક્તિ નથી જે ઇશ્વરને ત્યાં જેની તૂટી તેની સંધાડે. તમે ભયભીત થઈ જનનવર પેઠે ડરો તો જ અઠ્યાસી હજાર ઉપર તમારા જ એ ત્રણ ગોવાળ રાખીને તે તમને ઢોરની જેમ હાંકી શકે. માટે બધો ડર છોડો ને એક ઇશ્વરનો, પાપનો, ને મેલું કામ કરવાનો જ ડર રાખો. સરકાર જાણે છે કે પોતે ખેડૂતોને થકવે છે પણ આખરે તે કંટાળીને ભાંગી પડશે. હું સરકારને કહું છું કે એ ખારડોલીના ખેડૂતો ન હોય.

### બહેનોનાં નામ લખ્યાં !

મેં સાંભળ્યું આજે નાની ફરોદમાં એક ઘરમાં પઠાણો ઘૂસતા હતા. તેમને આવતા જોઈ બહેનોએ ખારણું બંધ કરવા માંડ્યું તેથી જમી અમલદાર નામ લખી ગયા. ભારે બહાદુરી કરી ! પઠાણોને ને લૂંટારાને જોઈને ખારણું ન ઢાંકે તો બીજું શું કરે ? ભલે જમી અમલદાર એ બહેનો પર કેસ માંડે. એવા કેસ તાલુકાની બહેનો પર મંડાય ત્યારે જાણુજો કે પૂરું થયું. અને બહેનોને પણ જોલમાં લેવી હોય તો મારી પાસે જોઈએ તેટલી બહેનોનાં નામ તૈયાર છે. પણ જમી અમલદાર નામો લખી ગયો તે તો એટલા સારુ હશે કે ઉતારે જઈ વાંચશે ને અભ્યાસ કરશે કે આટલી બાધઓએ મને હરાવ્યો !

### એવકુંદનું કામ

કોઈએ આજે મને કહ્યું કે કોઈ ગામમાં ઘરને ખારણું સીલ કરી છે કે ‘ઘર જમીમાં લીધું છે.’ ઘર તે વળી

જમીમાં લેવાતાં હશે ? ને સીલ કરી હોય તો મને બોલાવજો, નહિ તો પંડયાજીને કહેજો એટલે ફાડીને ફેંકી દેશે. એવી વાત બને નહિ ને બની હોય તો બેવકુફનું કામ હોવું જોઈએ.

સરકારને આ લડત લાંબાવવી જ હોય તો બલે, આપણી પણ તૈયારી છે જ. તમે દુઃખ ખમવા તૈયાર છો એમાં તો મને શંકા છે જ નહિ. મને તો વિશ્વાસ છે કે આપણે આટલી શાંતિથી ને આવી જ ઠંડી હિંમતથી આપણા પર ચનારા જીલ્લો સહન કર્યે જઈશું તો એવા તપથી દેવતાઓ પણ પ્રસન્ન થવાના છે તો પછી ગુજરાતની તો વાત જ ક્યાં ? માટે સરકાર લાંબું કરે તો આપણાં તો લાગ્ય જ છે. આમાંથી આપણને જેટલી તાલીમ, હિંમત ને શક્તિ મળશે ને જે ધન્યતા મળશે તે તો બીજી કાંઈ રીતે લાખો ખર્ચે પણ નહિ મળે. માટે રાતદિવસ હસતા રહેજો, શાંતિ જાળવજો, કાંઈ દુઃખી ન દેખાજો અને પ્રતિષ્ઠા ઉપર મક્કમ રહી પ્રભુનું ભજન કર્યા કરજો. ઇશ્વર તમને એટલું બળ આપે.

\*  
\* \*

## વ્યાખ્યાન ૧૩ મું

### પટેલ-તલાટીનાં રાજનામાં

[ સુરત અને ખેડા જિલ્લા પરિષદો ભરાઈ ગઈ હતી, 'સારી ચાલ'ના પકાણુ ગયા હતા અને પોલિસ આવી હતી; ધારાસભા-વાદીઓ પોતાની રીતે સમાધાની માટે પ્રયત્ન કરતા હતા; વાતાવરણમાં જમીન ખાલસા કરવાના ને સરદારને પકડવાના ભણકારા આવતા હતા; પટેલ તલાટીઓએ રાજનામાં આપવા માંડ્યાં હતાં—એવી પરિસ્થિતિમાં તા. ૧૮-૬-૨૮ ને રોજ વરાડમાં આપેલું ભાષણ. ]

### ભાઈઓ અને બહેનો,

ગયા અઠવાડિયામાં અચાનક હું અહીં આવી ગયેલો. સારે ને આજે આવડી મોટી સભા ભરીને આટલાં બધાં ભાઈબહેનો મારા પર આટલો બધો પ્રેમ વરસાવો છો તેથી મને મૂંઝવણ થાય છે. હું તો તમને કશું સુખ આપવાને બદલે અત્યારે દુઃખના જ પાઠ આપી રહ્યો છું, અને મને થાય છે કે તમારા આટઆટલા પ્રેમનો બદલો હું કઈ રીતે વાળી શકવાનો ? હું પ્રભુ પાસે રાતદિવસ એટલું જ માગ્યા કરું છું કે ખેડૂતોની સેવા કરતાં મારાં હાડ પડે. એમ થાય તો હું માનીશ કે મેં કશું વિશેષ નથી કર્યું.

કલેક્ટર સાહેબ હવે જાહેરનામાં ને ચોપાનિયાં કાઢી વહેંચાવે છે કે તમારા તાલુકામાં આવેલા બહારના આ લોકો જેમને કશું ખોવાનું નથી તે તમને તત્ત્વજ્ઞાન શીખવે છે. તેમને તો ઘર નથી, મિલકત નથી, જમીન નથી કે

ખૂએ, પણ તમારે સુખી થવું હોય તો પૈસા ભરી દો. મને ખબર છે કે ખેડૂતો આ જાહેરનામાં વાંચતાય નથી. પણ આ ઉપરથી કલેક્ટર સાહેબ હજુ એમ માનતા જણાય છે કે ધમકી દઈને કે લાલચ આપીને આ તાલુકાની પ્રજાને હજુ પણ પ્રજાસેવકોથી જુદી પાડી શકાય એમ છે. પણ તેમને કોઈ એ ખબર નથી કે જેનું જેમ જેમ તમે લોકોને ભાવવાના પ્રયત્ન કરશો, લાલચ ધમકી દેશો ને દુઃખી કરશો તેમ તેમ લોકો દૂર જવાના છે.

### અંતરના દરદની દવા દઈ છું

આજે આ તાલુકાનાં આટલાં ભાઈબહેનો મારી વાત માનતાં હોય તો તેનું કારણ એ નથી કે મારામાં એવું કશું છે કે આટલાં લોકોને હું ગાંડાં કરું. તમે ગાંડાં છો એમ પણ હું નથી માનતો. તમે ખેડૂતો બોળા, ભલા ને ઇશ્વરથી ડરનારા છો. તમે મૂર્ખ હતા, ખોટા કુસંપ, કનિયા, ઇર્ષા અને મિથ્યાભિમાનમાં પડ્યા હતા. તે કાઢવામાં મેં મહેનત કરી ખરી, અને તમારામાં મિથ્યા ભય હતો તે પણ શોધી શોધીને મેં કાઢ્યો. પણ એથી તમે મારી પાછળ ગાંડાં થયા છો એમ નથી. પણ મને ખબર છે કે તમારા અંતરમાં જે દરદ છે તેની હું તમને દવા દઈ છું અને તે દવા તમને માફક આવી છે. જેમ તાવને દરદી ઝેર જેવું કડવું કરિયાતું પીએ છે તેમ ખારડોલીના લોક દુઃખની દવા કડવી ઝેર જેવી છતાં ખૂબ સ્વાદથી અત્યારે પી રહ્યા છે અને તેને મીઠી માને છે; કારણ તે સમજી ગયા છે કે આ દવા પીધે જ રોગ મટવાનો છે, બીજી કોઈ રીતે નહિ. નહિ તો આમ મહિનાઓ સુધી બાળબચ્ચાં ને દોર સાથે અંધારી કેાટડીમાં પુરાવાને કાણુ તૈયાર થાય ?

આં દુઃખની દવામાં પ્રભુનેા હાથ છે એમ મારું અંતર સાક્ષી પૂરે છે, અને એ પ્રેરણાથી કહું છું તેથી જ તમે મારી વાત માનેા છો.

સરકારે પકાણો લાવી અને તેટલો ત્રાસ વર્તાવી નેયો, પરિણામે તેમને કહેવું પડ્યું કે પકાણોને લઇ જઇએ છીએ. ભલે હવે એ પકાણોની વર્તણુક ઢાંકવા ફાંફાં મારે, જ્યાં સુધી પોતાની ભૂલ કબૂલ કરતાં સરકાર શરમાય છે ત્યાં સુધી આપણે સમજી શકીએ છીએ કે એના ઉદ્ધારનેા દિવસ હજી નથી આવ્યો.

### મેલી ચીજ સંતાડયે બદખો નહિ અટકે

પકાણોની ચાલ સારી કહ્યા છતાં પણ પાછા ખેંચી લેવા પડ્યા ને દુનિયામાં તેની હાંસી થઇ ! પણ મેલી ચીજ સંતાડયે એની બદખો થોડી જ ફેલાયા વગર રહે છે ? એને ઢાંકનારા મૂરખ અને છે. એ મહિના પકાણો લાવી ખસે ત્રણસે બેસો પકડાવી ને કપાતી તેમાં શું મળ્યું ? દુનિયામાં ફજેતી થઇ. જેમને આ ધંધા કરવા પડ્યા તેમને અંતે દરદ થયું-કોઇનેા પગ લાંગ્યો, કોઈ માદો થયો, કોઈએ ખોટી ડાયરીઓ ભરી. સૌ ત્રાસ્યા. હાંસી થઇ તે જીવી. આ બધું કરીને કેટલા ખેડૂતોને નમાવ્યા ? કેટલાએ પૈસા ભર્યા ? આવા ઊંધા ધંધા લાનભૂલ્યા હોય તેને જ સૂએ.

પણ સરકાર અત્યારે બીજો વિચાર જ નહિ કરે. જેમ પછડાય તેમ તેનેા રોષ વધે. કારણ આ રાજતંત્ર જ એવું છે કે તેને ચલાવનારા માને છે કે ખેડૂત ઇન્સાફની વાત કરનારો કાણુ ? તેણે અમને નીચા પડીને જ ચાલવું નોંધએ. બહુ તો પાછળથી અરજી કરે. હું આનેા ઇન્કાર કરું છું

ને ખેડૂતને શીખવું છું કે જે આવી વાત કરે છે ને માને છે કે અમે ધૈર્યના કરતાં પણ વધુ શક્તિવાળા છીએ તેની મૂર્ખાઈ પર હસજો ને એક ધૈર્યને જ નમજો. સરકાર થોડીવાર ગુસ્સે થશે, અકળાશે, રાત્રીપીળા થશે, પણ આખરે જોશે કે હવે પ્રજાને આમ નહિ ડરાવાય.

**પઠાણ ગયા, પોલિસ આવ્યા**

પઠાણ કાઢ્યા ને હવે તાલુકામાં ખંદૂકવાળા આણુવા માંડ્યા છે. એક વાર શરૂઆતમાં ઘોડાવાળી પોલિસ લાવેલા. થોડા દહાડા બારડોલી બજાર વચ્ચે થઈને રસ્તા ઉપર ફેરવીને પાછી લઈ ગયા. હવે ફરી પાછી પોલિસ લાવીને તાલુકામાં ભરે છે. ઉપર મોટા પ્રખ્યાત પોલિસ અમલદાર હિલી સાહેબની ખાસ નિમણૂક થઈ છે. હિલી સાહેબ સજ્જન છે, ખાનદાન માણસ છે. હું એમને ખૂબ પિછાનું છું, મારે એમની જોડે મિત્રાચારીનો દાવો છે. આ જ અમલદારે ગાંધીજીને સરકારના હુકમથી એક વખત પકડેલા, પણ કેટલી સરસ રીતે ! સારામાં સારો દાકતર નરતર મૂકે, પણ દરદીને ચપ્પુ ક્યાં વાગ્યું એની ખબર ન પડવા દે, તેમ આવા દાના અમલદારને હાથે બે પાંચ હજાર ખેડૂતોને જેલ મળશે તો હું ખૂબ રાજી થવાનો છું. હું માનીશ કે કોઈ ગમાર અંગ્રેજને હાથે જેલ મેળવવા કરતાં આવા સજ્જનને હાથે મેળવવી સારી.

**રેખામાં જ નથી !**

કેટલાકે મને કહ્યું, આવડા મોટા અમલદાર નીમ્યા ને આવડી તૈયારી કરી છે તે તો નિશ્ચય તમારે માટે. હું એ માનતો નથી. મારી રેખામાં જ એ નથી. પણ જો એમ હોય તો એ એને તો હું મારું મોટામાં મોટું ભાગ્ય

ગણું. જેણે ફરજ પડી તેથી ગાંધીજી ઉપર અત્યંત સમ્મતા-પૂર્વક હાથ મૂક્યો તેનો હાથ મને અડકશે તે દિવસે હું માનીશ કે જિંદગીનું સાર્થક થયું. અને જો કે હું તેવું કશું માનતો નથી, છતાં તેમ બને તો પણ્ય મારે તો તમને કાંઈ વાત કહેવાની રહી નથી. તમામ ખેડૂતોએ જ્યાં મને અભય આપ્યું છે તે આટલી બહેનો જ્યાં મારા પર આટલો પ્રેમ વરસાવે છે ત્યાં આટલી સ્વચ્છ દિલની ને હોઠે અને હૈયે ઇશ્વર ભજનવાળી બહેનો મારી પાછળ ખેડૂતની પ્રતિજ્ઞા તૂટવા દેશે એવી શંકા હું મનમાં લાવું તો એ પાપ લાગે. તમને સરકાર દુઃખી કરે એનો મને ભય નથી, તમારી ફાટફૂટનો પણ્ય મને હવે ભય નથી. તેથી હું તદ્દન નિર્ભય બેઠો છું. સરકાર જીલમ કરશે તો પણ્ય તે વાણિયાઓ ઉપર ધમધમાટ કરશે. વાણિયાને તોડ્યું તો ખેડૂત તૂટશે એમ હજી એની ગણતરી જણાય છે. પણ્ય આ તાલુકાના ખેડૂતને હાથે હવે એ કદી બનવાનું નથી. જે શાહુકારોએ આપણે માટે સર્વસ્વ ખોયું તેને દગો દઇએ તો આપણે પ્રતિજ્ઞા શું કરી? એમ થાય તે દિવસે ઇશ્વર રૂઠે ને પૃથ્વી રસાતાળ જાય.

### ગણતરી કરીને બેઠા છીએ

હવે તો ખેડૂત ક્યારે હાથ લાંબાવે? જ્યારે સરકાર ઇન્સાફ દે. ખેડૂતોને નમાવવાની અને નાક ધસી પહેલા પૈસા ભરવાની વાત મેલી દઈ વેરજીલ્લિથી જેમને છૂંદી નાંખવા જીલ્લો ક્યાં તેમને બદલો આપી ભરપાઈ કરે ત્યારે. ત્યાં સુધી અશાંતિ મટીને શાંતિ થાય એટલે કે સરકારને એન પડે એ નહિ બને. ત્યાં સુધી તાલુકામાં અશાંતિ રહેવાની જ. માત્ર અશાંતિનો અર્થ એ નહિ કે જેમાં પોલિસનો ખપ પડે. એ તો કદી બનવાનું જ નથી. સરકારનો કાયદો લાંબો ચોડો ને વાળવા ધારે તેમ વળે એવો મુલાયમ છે,

તમે શ્વાસ લેશો તો યે કહેશે, હવામાં ગેરકાયદે પ્રવેશ થયો ! આ બધું આપણે જાણીએ છીએ અને ગણતરી કરીને બેઠા છીએ. આપણી લડતનો એક અંક પૂરો થયો છે. આ પોલિસ પ્રકરણ એ બીજો અંક છે. છેલ્લો અંક ગોરું લશ્કર ને બંદૂક છે. એ હજી શરૂ નથી થયું. એ કરી દો કે તમારામાં તેમજ અમારામાં કેટલું પાણી છે, તમારામાં મારવાની ને અમારામાં મરવાની કેટલી તાકાત છે એનો હિસાબ થઈ જાય.

### એકેએક ભાગી છૂટશે ?

આ બધી પોલિસ ને અમલદારને શા સારું હેરાન કરે છે ? તાલુકામાં એમને બિભા રહેવાનું તો ઠેકાણું નથી. નથી છાપરું કે નથી કાડ. અને જે ઘડીએ વરસાદ પડ્યો ત્યારે ખેડૂતના દીકરા સિવાય બીજાં કાણ અહીં રહી શકવાનું છે ? દાકતર શોધી શોધીને સૌ થાકી જવાના છે, કોષ ટકવાના નથી. પોલિસની બંદુકડીઓ કટાઈ જવાની છે ને મેલેરિયાથી પથારીએ પડી પડીને એક એક ભાગી છૂટશે. નહિ તો અત્યારથી દાકતરોની સગવડ કરજો. બલે બંદૂકવાળા લાવે. બંદૂકાથી ખેડૂતોનાં દિલ કબજે થાય એ બનવાનું નથી.

### સુંવાળાને હાથે

અત્યાર લગી સરકારનાં એકેએક હથિયાર હેઠાં પડ્યાં છે ને એ હવાતિયાં મારે છે. એને મૂરખાઓની સલાહ છે. એને ખચર પડતી નથી કે પ્રજાની મરજી વિરુદ્ધ કદી રાજ ન થઈ શકે. બંદૂકના ડરથી પૈસા દે એ તો કાયર જ દે, અને એમ પૈસો લે તે લૂંટારો હોય. ખારડોલીનો ખેડૂત



કાયર નથી, તે હાથે કરીને કદી નહિ આપે. લૂંટી જાઓ. તમે ગણતરી કરી છે કે આ લોક સુંવાળા છે. એ સુંવાળાને હાથે જ ધંધર તમને બતાવવાનો છે કે તે તમારી તોપોની લગીરે પરવા નથી કરતા. કારણ એણે રામજીને ઝાળખ્યો છે. એ જાણી ગયો છે કે જે રાજાનો પણ રાજા છે તેના હાથની આ બધી બાજી છે. એના સિવાય પાંદડું પણ હાલી શકતું નથી, ત્યાં તમે શું કરી શકવાના હતા? રેલ વખતે ક્યાં અમે નથી જોયું? આટલું જૂનું તમારું તંત્ર પણ ગામેગામના વહેવાર તૂટી ગયા ને તમારાં તાર ટપાલ અમલદાર ને કુલ સત્તા છિન્નભિન્ન થઇ ગયાં ને લોકોએ સ્વેચ્છાએ એકબીજાનું રક્ષણ ન કર્યું હોત તો બધું હતું નહોતું થઇ જત. બારડોલીના લોક આજે જાણી ગયા છે કે તેમને હાથે જે ચાલી રહ્યું છે તેમાં ધંધરી સંકેત રહેલો છે. નહિ તો આટલો લાંબો અને આટલો સંજ્ઞ સંપ જાળવવાનું કદી બને? સરકાર પાસે હવે રહ્યાં છે તે બધાં હથિયાર ખૂડાં છે. પોલિસ લાવીને કેસો કરીને ખેડૂતોને જોલ મોકલશે તેની તો તાલુકા પાસે ખોટ જ નથી. એ તો જૂની વાત છે, કાંકાં છે. હા, હિંમત ચાલતી હોય તો ફરતી તોપો ગોઠવીને તાલુકો ઉડાવી દો. આ બધી માથાકૂટ જ મટી જશે. પછી ગાર્ડાજીને ને માનાજીને બે હદ આપી કહેજો કે નિરાંતે ખેડ્યા કરે.

### બહેનો તાલુકાની ખેતી લેશે

અત્યારે સરકાર પોલિસ મોકલે છે એનો અર્થ એ કે થોડા ખેડૂતોની કે કાર્યકર્તાઓની પકડાપકડી કરશે. મને ખેડૂતો પૂછવા આવે છે કે જમીનો ખેડીએ? હું કહું છું, ખેલાશક ખેડો. બીક લાગતી હોય તો જત્રાએ જાઓ.

આટલી બધી આ બહાદુર બહેનો તાલુકામાં એકેલી છે તેઓ જ એકલી તાલુકાની ખેતી લેશે. બંદૂક તોપથી લડવું આવું તો મુશ્કેલ ! આવી બહાદુર બહેનો તાલુકામાં પડેલી છે ત્યાં તો લડવું સહેલામાં સહેલું છે. જેણે ધન્યરને ઓળખ્યો છે ને જે દુઃખ પડે તે ખમવા તૈયાર છે તેને કાંઈ ભતનો ડર ન હોય.

### મુનશીજી, બંધારણ બતાવો.

સરકારે દુષ્ટમાં દુષ્ટની સલાહ લઈ થાય તેટલાં જીલ્લામનાં કામ કરી બેયાં, વિચક્ષણ વફાલોની સલાહથી કાયદા આધાપાછા ને જિંયા મૂકીને પણ જીલ્લામ કરી બેયા. હજી રૈયત પક્ષે ન્યાય છે એમ કહેવા તૈયાર નથી. વાલચંદલાઈ આવ્યા. તેમને મેં કહ્યું, લોકો પાસે આવો ને જીઓ; મારી ભૂલ માલમ પડે તો મને કહો, નહિ તો જે સરકાર બહેરનામાં કાઢે છે ને ઇન્સાફ નથી દેવો તેની પાસે જવાની હું શું કામ ઇન્ટેન્જરી દેખાડું ! ભાઈ મુનશી નાની ફરોદ ગામે મારી જોડે આવેલા, તેમણે ગવર્નર સાહેબ જોડે પત્રવ્યવહાર કરેલો ને પોતે બંધારણપૂર્વક લડનારા. હું તો માનું છું, મારા જેવો બંધારણસર લડનારો કાંઈ નથી. કારણ બંધારણ એ કે જેમાં મારફાડને અવકાશ નથી. એથી બીજું બંધારણ કયું હોઈ જ શકે ? મુનશીજી ગવર્નરને મળી પણ આવેલા, ગવર્નરે ગોઠડી કરી ને તેમને થયું હશે કે ચાલો મુનશીજીને જીતી લીધા. અહીં આવ્યા ત્યારે મેં તો કહ્યું, મુત્સદ્દીપણની વાતોમાં મને ગમ પડે નહિ. હું તો ખેડૂતોને ઓળખું. ચાલો, એ ખેડૂતો તમને દેખાડું. મુનશીજી આવ્યા ને એમની તો આંખમાંથી ટપટપ આંસુ ખર્યો. મને કહે, મારી આંખમાં સહેજે આંસુ નથી

આવતાં. મેં કહ્યું, એક દિવસમાં તમને આટલું થાય છે તો ચાર માસમાં મારી શી વલ થઈ હશે! આ લોકોને શું હું આ સ્થિતિએ એમ કહું કે તમે સરકારને પગે પડો, આજીજ કરો? સરકાર તો અત્યારે કાળકાનો અવતાર છે, તેની આંખમાં નર્થું વેર અને ખૂન વરસી રહ્યાં છે. કહો, આ ખેડૂતોને હું શું સલાહ આપું?

મુનશીજી કહે, એવી સલાહ આપવી એ પાપ છે, એવી સલાહ ન જ અપાય; અને આ સ્થિતિમાં મારો ધર્મ પણ ધારાસભામાંથી રાજનામું આપવાનો જ છે. મેં કહ્યું, ભલે આપને ને બીજાને અહીં મોકલજો. ધારાસભામાં એક પણ એવો પથ્થર નથી જે અહીં આવે, આ જુએ અને રાજનામું ન આપે.

**મશાલની ધૂણી લાગી છે !**

જેઓને મહાબળેશ્વરમાં બેઠા બેઠા સરકારી રિપોર્ટો જ વાંચવા છે, જેમને સરકારના તંત્રમાં પડી એની મશાલની ધૂણી લાગેલી છે તે નથી માનવાના ને ઊલટા મને કહે છે કે અહીં આવો. હું કહું છું, એ મારું ગળું નહિ. ત્યાં બધા મુત્સદ્દીઓનાં જૂથ ને હું સીધો ભોજો ખેડૂત. મારું ત્યાં કામ નહિ. શા સારુ બોલાવો છો તે જણાવો. નહિ તો પાછળથી કહો કે આવી ગયો, આમ આમ કબૂલ કરી ગયેલો અને પાછો ફરી ગયો. કાગળ ઉપર મૂકે કે આને સારુ આવવાનું છે. સરકારને આ ખેડૂતોને ન્યાય દેવો હોય તો હું આજે પગે પડું. પણ જો એને બંદૂક જ દેખાડવી હોય ને ખેડૂતો સામે આંખો કાઢવી હોય તો હું કહું છું કે હું વચ્ચે છું. મને માર્યા પછી જ આગળ પગલું દેવાવાનું છે.

### ધરતી માતા નહિ સાંખે

તેથી જો સરકારનો એવો જ ધરદો હોય કે પોલિસ આણીને ખેડૂતોને કેદ કરીને જમીનોમાંથી તેમને કાઢવા. તો હું કહું છું કે કોઈ કાઢી શકે એમ છે જ નહિ. માને ધાવતું બાળક કોઈ ખેંચી નાંખે ને બીજું વળગાડે એ મા કદી સાંખે ખરી કે? બીજું તો કોઈ છે પણ નહિ. આ તો નરી બંદૂકો જ દેખાડીને ખેડૂતોને કહેવું છે કે ખેડશો મા. જો ખેડવા ન દેવા હોય ને બીજા ખેડૂતો મેળવવાનો ફાંકો હોય તો તેમ કહો. ખેડૂતો એક વરસ ધરતી ને હળ ઓળ્લરને આરામ દેશે. તમે ખેડનારા લાવી જુઓ. ધરતી માતાને થાનેથી તેનાં બાળકોને વછોડી બીજાં બઝાડી જુઓ; તરત ખબર પડી જશે. હું તો દરેક જગ્યાએ ઠોકી ઠોકીને કહું છું કે ઇન્સાફ કરો ને ખારડોલી પાસેથી ચોતીસ કલાકમાં પૈસા લઇ લ્યો. ખેડૂતો ન આપે તો મારે આપવા. લખાડી કરી ખેડૂતોની સીધી લડતને ખોટું રૂપ શા સારુ આપો છો? સીધી વાત કરોને કે ખેડૂતો કોણ ઇન્સાફ માગનારા? તો હું કહું છું કે એ માગનારા છે જ ને લેવાના છે. કારણ આ દેશમાં ખેડૂત પર જે જીલ્લમ થાય છે તે હવે અસહ્ય છે. ખેડૂત જ એક એવો છે જેના ઉપર જેટલો કરવો હોય તેટલો જીલ્લમ કરાય. કારખાનાંના મજૂરો સંગઠન કરી સામા થઇ શકે, પણ ૮૦ ટકા ખેડૂત વસ્તીવાળા આ દેશમાં ખેડૂત માટે જેવા રાક્ષસી કાયદા તેવા ધરતીના પડ ઉપર ક્યાં યે નહિ મળે. ૧૦૦ના મહેસૂલ માટે ૨૫ હજારની જમીન સરકાર ખૂંચવી લે તે સામે નહિ અદાલત, નહિ અપીલ! આવા જીલ્લમ સામે ન થઈએ તો પ્રજાનો નાશ થઇ જાય.

### દુનિયા મૂંઝાઇ છે

જ્યાં જાઉં છું ત્યાં બધા મને પૂછે છે કે શું બાર-ડોલી પરનો જીલમ અમારે જોયા કરવો ? હું કહું છું કે તમે શીખો. બારડોલીના સંગઠન ઉપર, ધીરજ ઉપર, દબતા ઉપર અને તેની શાંતિ ઉપર હિંદુસ્તાન આજે મુગ્ધ થયું છે. ને તમે જો ઠેઠ સુધી આમ જ સહન કર્યે જશો તો આખી દુનિયા મોહિત થવાની છે, કારણ આજે દુનિયા મૂંઝાઇ પડેલી છે. વિમાનો, તોપો અને ઝેરી હવાઓ સામે, ગાંધીજી કહે છે અને તમે કરી રહ્યા છો તે એક જ ઉપાય છે. ઇશ્વરને ઓળખો ને પશુ સામા પશુ ન થાઓ. જ્યાં સુધી તોપ સામે તોપ મુકાશે ત્યાં સુધી તેમાંથી દેવતા જ ઝરવાનો. એ રસ્તે મરનાર ને મારનાર બેઉ પાયમાલ થવાના. માટે એ હથિયાર છોડી એક જ શસ્ત્ર ગ્રહણ કરો—આત્માની શુદ્ધિ ને મરવાની શક્તિ. દુશ્મન મારે તેટલા ધા સહન કરી એને થકવો.

તેથી જ તો આજે સરકાર તમારી સામે મૂંઝાઇ પડી છે કે આ કાયડો કેમ ઉકેલવો ? મારે સરકારનું ખોટું દેખાય એવું કરવું નથી, એવું કરવામાં રાજ થનારો હું નથી. પણ એ જ રીતે પ્રજાનું નીચું દેખાડવાનો સરકારનો ઇરાદો હોય તો તે પણ હું નથી થવા દેવાનો. હું બેઠો છું ત્યાંસુધી પ્રજાને નમવા નહિ દઉં. તેથી જ હું ઠોકી ઠોકીને કહું છું કે જૂનું મહેસૂલ લદા લ્યો ને નવું વ્યાજખી છે એમ કહેતા હો તો બેઉ પક્ષને ઇતબાર હોય એવા પાસે ઇન્સાફ કરાવી પૂરવાર કરી આપો. જેમના પર જીલમો કર્યા તેની પણ તપાસ એવા પંચ પાસે કરાવો. જેમને તમે જેલમાં પૂર્યા છે તેમને કાઢો. આમાં તમારી કાંઈની આજરૂ જવાની નથી.

નાક કાપીને હાથમાં દેવું છે ?

કેટલાક મિત્રોનું કહેવું છે કે તમારે ફેરતપાસ જોઈતી હતી ને તે સરકાર આપે છે છતાં કેમ હક કરો છો ? પણ આવી તપાસ ખેડૂતોને નથી જોઈતી. હું મૂરખ નથી, પણ આંખે થોડું થોડું દેખી શકું છું. આમાં તો સરકાર નાક કાપીને હાથમાં આપવા માગે છે. એમાં એની દાનત સાફ નથી. તમે મહાબળેશ્વરમાં ખેસીને લોકહિત કરવા લાલે સરકારને સમજાવતા હો. પણ તમે અજાણ્યે જાંધી વાતો કરો છો. તમને ખેડૂતના દરદની ખબર નથી ને સરકાર કાણુ છે એ પણ તમે જાણખતા નથી. સીધી રીતે નિકાલ કરવો હોય તો કાંઈને નમવાપણું એમાં છે જ નહિ; પણ જો તમારા મનમાં એમ હોય કે આ મામલામાં રૈયતને નમાવ્યા વગર નિકાલ કરીશું તો તેમાં ભય છે, તો હું એ કહું છું કે તમારે ખેલવો હોય તેટલો સદ્દો ખેલો. આ હિંદુસ્તાનની ઇજ્જતનો મામલો છે. સરકારે નાની વાતને મોટી કરી છે. સરકાર માને છે કે ખેડૂત કાયર નાદાન ને મૂર્ખ છે. અમારી પાસે આટલા અમલદાર, આટલી પોલિસ, લશ્કર, બંદૂકો, તોપો, ને ખેડૂત સામો થાય ? હું કહું છું કે હા. અમે તોપ બંદૂક વગરના ખેડૂતો તમારી સામા થનારા છીએ. તમે માનો છો આમની પાસે હથિયાર નથી. એ શું કરી શકવાના છે ? તમે જ બતાવો. અમે સામા ન થઈએ તો શું કરીએ ? તમે દિવાની કોર્ટ અમારે માટે બંધ કરી, અરજી આજીજીએને ઠોકરે મારી, ધારાસભામાં અમારી વતી લડનારાને ગળવામાં મૂક્યા. હવે અમારે શું કપાળે હાથ દર્ધ પોક મૂકવી ? એ નહિ બને. હું એકેએક ખેડૂતને કહેવાનો કે આવા રાક્ષસી તંત્ર સામા

નહિ થાઓ તો આપઘાત કરશે ને તમારાં બાળકોની હત્યા કરશે. આમ મરવા કરત જીલમની સામા થઈ આબરૂથી મરે. એનેય ખબર પડશે કે બારડોલીને માથે કર્યું પણ હવે બીજે ન કરીએ.

### આખી ઉમરની ખેતી

સરકારે અજમાવ્યાં તેટલાં હથિયાર ખાલી ગયાં છે ને હવેનાં બધાં નકામાં જ છે. તમને ડરાવવાનાં બધાં હથિયાર તેમણે અજમાવી નેયાં. તમે તેમ તેમ કંઠણ થતા ગયા. હવે જે કંઈ લાવશે તેથી પણ તમે ઊલટા નિર્ભય થવાના છો. ચોમાસું ચાર માસ કાઢવાનું છે. એકબીજાને અવિશ્વાસ આણીને કોઈ પણ જગ્યાએ અત્યારના સંપમાં વિક્ષેપ ઊભો થવા દેશે નહિ. કંઈ પણ શંકા આવે તો મારી પાસે આવજો કે પંડયાજી પાસે જજો. આજે સરકારના જીલમથી ત્રાસીને ૨૭ વરસની નોકરીએ અને પેન્શનને બારણે પહોંચેલા તલાટીઓએ રાજનામાં આપ્યાં છે. તમારા પંકવેલા કપાસ તૈયાર થયે લૂંટી જાય તે કરતાં એમનું આ કામ મુશ્કેલ હતું. આખી ઉમરની ખેતી પાકવા આવી ત્યારે તેમણે તે લૂંટાવી દીધી છે. એમનાથી તમારા પરનો જીલમ સહન ન થયો, તેમની સાથે તાલુકાના ૯૦ માંથી ૭૦ પટેલોએ પણ પોતાની પટેલાઈઓ છોડી દીધી. બાકીના વીસમાંથી પાંચ સાત સિવાય બીજા બધા તો રાનીપરજના પટેલો છે. તેમને તો હું જ ના કહું. એ બિચારા ગરીબ લોકો રહ્યા. તમારા ગામના પટેલનું નામ તમે રાજનામાની યાદીમાં ન વાંચો તો અવિશ્વાસ ન રાખશો. મને એમને વિષે અવિશ્વાસ નથી.

## તલાટી પટેલોએ રસ્તો પાડ્યો છે

મને તો અમલદારો તાલુકામાં પડ્યા છે તેમનો એ અવિશ્વાસ નથી. તલાટી તેમજ પટેલોએ જે રસ્તો પાડ્યો છે તે રસ્તે આ કામ આગળ જ જવાનું છે ને વહેલા મોડા એ અમલદારો પણ હથિયાર છોડી ઊભા રહેવાના છે કે હવે આ સહન નથી થતું. એ જ આ શુદ્ધિની લડતનું રહસ્ય છે. જેમ આપણે ચોખ્ખા ચપ્પણું, જેમ સંકટ વેઠણું, તેમ તેમ જીલમ કરનારાનાં દિલ સાફ થવાનાં છે. નારણજી પટેલને કહું તો આજે રાજનામું આપે. એમનાથી પણ પ્રજાનું દુઃખ જોયું જતું નથી, પણ હું જ ના કહું છું. હું એમને કહું છું કે તમે આ સરકારની ભારે સેવાઓ કરેલી છે અને હજી તમારા રાજનામાનો સમય આવ્યો નથી. હું કહું ત્યારે રાજનામું આપજો. જે ૭૦ પટેલોએ રાજનામાં આપ્યાં તેમણે સરકારના જીલમનો સાચો જવાબ આપ્યો છે. સરકાર પોતાને હાથે પોતાનાં મૂળ કાપે છે. જેમ જીલમ વધશે તેમ હજી કાષ્ટ આપણામાં રડ્યાખડ્યા બે ઘોડે ચઢનારા રહ્યા હશે તે પણ સરકારની જાળમાંથી નીકળી આવશે.

## લખાડ અમલદાર

હજી સરકારના તમને લમાવવાના ને કાષ્ટ પણ રીતે તમારામાં ફૂટ પાડવાના પ્રયત્નો ખૂબ ચાલુ રહેશે. તમને કંઈ કંઈ જૂઠી વાતો સરકારના માણસો આવીને કરી જશે. તમને કહેશે મરી જશો, સમજી જાઓ. છાના છૂપા ભરો. મને સાંભળીને પણ શરમ આવી કે ડેપ્યુટી કલેક્ટર જેવા અમલદાર ખોટી ખોટી વાતો કરતા ફરે છે. મને લાગેલું કે આવડો મોટો અમલદાર મુંખ



યુનિવર્સિટીનો ગ્રેજ્યુએટ આટલું જૂઠું ખોલે ? પણ એણે ખેડૂતોને વાતો કરેલી કે આણે આણે પૈસા ભર્યા, તમે ભરી દો. તેમાંની ઘણીખરી જૂઠી નીકળી ! કહેવાય છે કે એને કલેક્ટર થવું છે. શું કરવા ? એ કરતાં ખેડૂત થયો હોત તો કેટલો પવિત્ર હોત ? એવા જ માણસ સરકારને પણ ખોટા રિપોર્ટ કરી ઊઘે રસ્તે દોરતા હશે. એને તાલુકાનું ભાન જ નથી. તમે એના ભમાવ્યા ન ભરમાશો. ને એવા લોકો જે તમારી પ્રતિષ્ઠા તોડાવવા ફરે છે તેમનો વિશ્વાસ ન કરશો. જાણજો એ સ્વાર્થી માણસો છે.

### જાગ્રત રહેજો

એવાઓને તાલુકા બહાર કાઢજો. સ્વયંસેવક હોય તો કાન પકડી મારી પાસે લાવજો, ને સરકારી નોકર હોય તો તેના પડછાયાથી પણ દૂર રહેજો. પાસે જાઓ તો કંઈ ખોટું સાચું તુત ઊભું કરે ને ! અરે, કોઈ પટેલ કલેક્ટરને મળવા ન ગયો તો પણ સરકારના ખબરખાતાએ છાપ્યું કે એક પટેલ આંખમાં આંસુ આણીને આજીજી કરવા આવ્યો હતો ને કહેતો હતો કે અસહકારીઓ ત્રાસ આપે છે ! એ પટેલ કાણ હશે ? પાંત્રીસ પટેલોએ બહાર પાડ્યું કે અમારામાંથી કોઈ ગયો જ નથી, ત્યાં રડવાની ને આજીજીની વાત જ શી ? તેવું જ તલાટીઓ વિષે બહાર પાડેલું. તેમણે પણ બહાર પાડ્યું ને એક તલાટીએ છપાવ્યું કે મને કલેક્ટરે તો નહિ પણ અલ્પમૈત્રાએ ખોલાવેલો ને ઊલટી ખુશામત કરેલી કે તને રજા આપું, પગાર વધારું, માંદગી મંજૂર કરું; પણ ભલો થઈને રાજનામું ન આપ. આવા અમલદારોથી તમે દૂર જ રહેજો. પાસે જશો તો તેમને કંઈક ને કંઈક કુંડાળું કરવું ફાવશે.

## મીઠાચોર પઠાણ

આવા લલા ડેપ્યુટી સુપરિન્ટેન્ડન્ટ મિ. કોઠાવાળા. છતાં તેમને પણ સરકારનો કંઈક ખચાવ ઊભો કરી મોકલવો પડે. મીઠાચોર પઠાણને પકડ્યો તે દિવસે એમણે જ મને કહેલું કે જુઓ અમારા માણસોને પણ ગુનામાં આવ્યે અમે પકડીએ છીએ ને ? મેં કહ્યું, ધીરજ રાખો; સાંગો-પાંગ પાર ઊતરે પછી કહેજો. અંતે મીઠામાં ધૂળ લળી ને એમના જેવા પ્રામાણિક અમલદારને પણ ધર્મરાજની પેઠે 'નવો વા કુંજરો વા' કરવું પડ્યું. શું કરે ? નહિ તો આ મીઠાચોરને પકડનારો પણ કોણ હતો ? ગુડગાંવનો પઠાણ, સરકારની લશ્કરી નોકરીમાં દુનિયા ઘૂમી આવેલો. પગમાં જોળીના ઘા છે. નવ તો સરકારનાં પ્રમાણપત્ર ને ત્રણ ખિલ્લા મળ્યાં છે. એણે મને જવાબ લખીને દીધો છે કે પોટલીમાં ૩ શેર બંગાળી મીઠું અને ચાકુ સાથે મેં પકડ્યો હતો. પોલિસને સોંપ્યો ને કહ્યું, એના ખીસામાં ચાકુ છે તે કપજે લ્યો. ફાજદાર કહે, 'તુમ તુમારા કામ કરો.' હવે ઊલટો આ પકડનારને ધમકાવે છે ને કેસ જૂંસી વાળવો છે.

એક તરફથી પ્રજા ને પ્રજાનાં માણસો પંજબ સિંધ મુંબઈ મદ્રાસ બધેથી સારામાં સારા લોકો કહે તે બધું જૂઠું ને સરકાર કહે તે જ સાચું ! આનો શો જવાબ હોય ? હિંદુસ્તાને એક જ સરવાળો કાઢ્યો કે સરકાર જ લગ્નાડ છે. શું હિંદુસ્તાનમાં કાંઈ સાચો માણસ જ નથી ? તપાસ કરો, નીમો કમિટી. મુનશીજી કહે છે, સરકાર ન નીમે તો કાંઈ નહિ, અમે જ નીમીશું ને તપાસ કરીશું. કોઠાવાળાને પણ કહેવાનો છું કે

તમારો પુરાવો હોય તે તમે પણ લઈ આવો. હું કહું છું કે મારી પત્રિકા એક પણ ખોટી પડવાની નથી ને સરકારની વાતો એકેએક ખોટી પડવાની છે.

### પઠાણોને વટાળે ?

સરકારે છપાવ્યું છે કે સરમોહન તળાવમાં પઠાણ નાગા નહાયાની વાત અસહકારીઓએ છાપી છે પણ તળાવમાં પાણી જ ક્યાં છે તે પઠાણો નહાયા ? સરકારી અમલદારો ક્યાં સુધી આવાં કુંડાળાં કરશે ! અમે તો કદી છપાવ્યું જ નથી કે પઠાણો તળાવમાં નહાતા હતા, પણ તળાવ કાંઠે ફૂવા ઉપર બહેર જગ્યાએ નગ્ન નહાતા હતા તેનો તમે ઇન્કાર કરી શકો તેમ છે ? કડોદ, વાલોડ ને બારડોલીની નદીઓ પર બાંધેલાં બે બે ધાટ ઉપર મેં તો પઠાણો સામે પણ કદી ફરિયાદ કરી નથી, કારણ હું જાણું છું કે સરકાર વીરે ત્યારે પઠાણોને વટાળે એવી છે. આ તો જ્યારે સરકાર ખોટો બચાવ કરે છે ત્યારે કહું છું. કારણ સરકાર આપણા જ સારામાં સારા અમલદારો પાસે આમ કાળા હાથ કરાવે છે.

### દુઃખથી જ રાજ થજો

તમે તો હમેશાં દુઃખથી રાજ જ થજો. કારણ ક્યાં સુધી જવાનું છે તે હવે તમે બરાબર સમજી ગયા છો ને આપણે હવે ચોમાસામાં આવી સલામો મેળવી શકીએ કે નહિ પણ તમારે વિષે હવે હું તદ્દન નિર્ભય થઈ બેઠો છું. કોઈ વાતે શાંતિ ન હોડશે, શાંતિ ઉપર જ બધો આધાર છે. મારે ખામને આવશે તેમાં હું રાજ થઈશ, પણ ક્યાંયે અટક્યાળું થયું તો હું સમજીશ કે તાર મહિનામાં

એક પણ વાત તમે શીખ્યા નથી. હું બહાર જઈ કે સરકાર મને લઈ જાય પણ હું નિરાંતે જીંધું કે શાંતિ તો તાલુકામાં ફરી ગઈ છે એવું કરજો. ગમે તેટલું ખમવાની શક્તિ આપણામાં આવી હોય તો યે અભિમાન ન રાખશો ને સદા જગત રહેજો. ગુમાનથી પડશો માટે નિરંતર પ્રભુનું સ્મરણ કરજો ને પ્રાર્થના કરજો કે સરકાર ગમે તેટલો જીલ્લમ કરે તોપણ તેમાંથી પાર ઉતરવાનું પ્રભુ તમને બળ આપે.

\*

\* \*

## વ્યાખ્યાન ૧૪ મું

### સામાજિક ઉન્નતિ

[ તા. ૨૭-૬-૨૮ ને રોજ નાની ધામડાદ ગામે બલેસરી પાટીદારોની પંચના આગેવાનો તથા બીજા જ્ઞાતિજનો આગળ પંચનું કર્તવ્ય તથા સામાજિક સુધારણા ઉપર આપેલું વ્યાખ્યાન. ]

ભાઈઓ અને બહેનો,

તમે બધાએ એક સામાન્ય કહેવત સાંભળી હશે કે જ્યાં પંચ ત્યાં પરમેશ્વર. તમે બલેસરીના પંચના લોકો આજે એકઠા થયા છે તો આપણે આપણાં દિલને સવાલ પૂછીએ કે અહીં પંચ છે તો પરમેશ્વર છે કે નહિ ? પંચનાં માણસો એક બીજાની ધર્મા ન કરતાં હોવાં જોઈએ.

રાય કે રંકને એક સરખો ઇન્સાફ અપાતો હોવો જોઈએ. પંચના આગેવાનો ખટપટ કરી નબળા માણસોને કચડી નાંખતા ન હોય; પંચ તો આપણા રક્ષણ માટે જ હોય.

ચરોતરિયા પાટીદારમાં બે વિભાગ છે, એમ મેં સાંભળ્યું છે. મને તેની વિગતની ખબર નથી. હું ચરોતરનો પાટીદાર છું. તમે પણ ચરોતરથી આવેલા પાટીદાર છો. એટલે મારો તમને કહેવાનો હક છે. મારા મનમાં લેહવા મતિયા કડવા એવા કંઈ વિભાગ છે જ નહિ.

### એક થાઓ

બારડોલીમાં જે ચાલે છે તે વિષે મારે કંઈ કહેવાનું નથી. બારડોલીની પ્રજા જે દુઃખો સહન કરી રહી છે તે દુઃખ જ તમારાં દિલમાં તમને અસર કરવાનાં છે. મારે તો એટલું જ પૂછવાનું છે કે તમે ચરોતરથી બહાર આવીને બે ભાગ પાડ્યા એમાં શો ફાયદો મેળવ્યો ? સૂતરના તાંતણા જુદા જુદા હોય છે તો તોડતાં કંઈ વાર લાગે છે ? એકેક તાંતણા તો ફૂંક મારતાં તૂટે છે. તેમને જો એગા કરો અને વળ ચઢાવી દોરકું બનાવો તો નહિ તૂટે. ચરોતરિયા બે ભાગ પાડી છૂટા છૂટા રહે તો તૂટી જવાના. તમે એક ન થાઓ તો તે ખરાબ વાત છે. બારડોલીમાં પણ હું કહું છું કે ગુજરાતના ખેડૂતો એક જ રીતે પાયમાલ થયા છે : તેમને આંખ છે, છતાં આંખે પાટા બાંધી આંધળા થઈ ફરે છે; કાનમાં ડૂંચા મારે છે; બુદ્ધિ છે છતાં તેનો ઉપયોગ કરતા નથી. જે જે જીલમ ખેડૂતો પર થાય છે તે તો ખેડૂત મારફત જ થાય છે. સરકાર તેમને અંદર અંદર લડાવે છે. તેઓ એકબીજાની ઇર્ષા કરે છે. પોતાનાં કુટુંબનાં માણસોનું તેજ પણ સાંખી શકતા નથી. જે

પોતાની પાસે થોડા પૈસા થાય તો મિથ્યા અભિમાન રાખી ગામ લોકો ઉપર જીલમ કરવામાં મોટાઈ માને છે. ત્રણ પૈસાના સરકારી નોકરની ખુશામત કરતાં શરમાતા નથી. સરકારી નોકર સરકારી નોકરી કરે છે એટલા ખાતર તમે ખુશામત કરો છો; તે સિવાય તેને તમે મળૂરીએ પણ નહિ રાખો. આ ખુશામતથી ખેડૂતો દુઃખી થાય છે.

### બહેનો: લડતનો આધાર

ખીજું દુઃખ એ છે કે તમે ચરોતરથી નાસી આવ્યા છો પણ હજી સુધી તમે તમારી સ્ત્રીઓને અજ્ઞાન રાખી છે. તે ક્યાં સુધી ચાલશે ? સંસારનું ગાડું બે પૈડાંથી ચાલે છે. જે સમાજ સ્ત્રીઓને કાંઈ જાહેર પ્રવૃત્તિમાં ભાગ લેવા દેતો નથી, તે હાથે કરીને દુઃખી થાય છે. જ્યાં સ્ત્રીઓ અજ્ઞાન દશામાં છે ત્યાં સમાજનું કલ્યાણ થતું નથી. તમારી સ્ત્રીઓને, બહેનોને, માતાઓને ઘરમાં રાખી મૂકશો તે કાવશે નહિ. તેથી તમે આગળ વધવાના નથી. જ્યારે હું ખેડૂતો પાસે ખારડોલીમાં ગયેલો ત્યારે મેં કહેલું કે પહેલાં મને તમારી બહેનો સાથે વાતો કરવા દો. આ લડતમાં તો દુઃખ પડવાનું છે. જ્યાં સુધી બહેનો દુઃખી થવા તૈયાર ન હોય ત્યાં સુધી આ લડત તમને શી રીતે દેખાડું ? તેઓ આ લડત લડવાને તૈયાર હશે ત્યારે જ હું તમને લડત ઉપાડવા દઈશ. ખારડોલી તાલુકાની બહેનો ઉપર આ લડતનો આધાર છે.

તમે બધા પોતાને બહાદુર કહેવડાવવા માગતા હો તો બહેનોને શા માટે પાછળ રાખો છો ? બહેનોને તે પાછળ રખાય ? જે માતા થવા યોગ્ય છે તેને તો નમસ્કાર કરવા જોઈએ.

આ દેશની સ્ત્રીઓમાંથી તો સીતા, દમયંતી, દ્રૌપદી જેવી સતીઓ પાકતી હતી કે જેમનાં નામ લેતાં પાવન થઇએ છીએ. આજે તેવી સતીઓ આ બહેનોમાંથી કેમ નથી થતી ? તેનું કારણ એ છે કે આપણે તેમને તેમના સ્થાનમાંથી ખસેડી દીધી છે.

### આત્માની શુદ્ધિ કરવા

જ્યારે હું વડોદરા રાજ્યનાં ગામોમાં આવું છું ત્યારે મને શરમ આવે છે. મને તમારી સાથે લડવાનું મન થાય છે. આ રાજ્યની અંદર કણુથી એવા છે કે જેની અંદર લગ્ન કરવાના કાયદા કરવા પડે છે. જે સમાજમાં રાજ્યને લગ્નના સંબંધમાં કાયદા કરવા પડે છે તે સમાજ માણસોનો નથી પણ દોરનો છે. આપણાં છોકરાં ક્યારે પરણાવવાં એ વિષે કાયદો કરવો પડે ? એ દેશમાં આપણી ઓલાદ કેમ સુધરી શકે ? તેમાંથી દેવો અને દેવીઓ શી રીતે પાડે ? આ તો જનવરથી ચે ભૂંડું છે. મને તમે ખેડૂતનો હિતસ્વી માનતા હો તો મારું કહેવું માનજો કે સરકાર મહેસૂલ વધારી ખેડૂતને મારે છે તેના કરતાં તો તમે તમારે હાથે વધારે સત્યાનાશ કાઢો છો. આપણે સરકાર પાસે કાયદા કરાવી સમાજને બંધનમાં રાખવા માગીએ છીએ. એ કંઈ સમાજ નથી. રાજ્ય એ કાંઈ પંચ નથી. ત્યાં પરમેશ્વર તો ક્યાંથી હોય ? આપણે સંતતિ પેદા કરીએ અને આપણે જ હાથે તેમને મોતના પંજામાં મૂકીએ તે તો મહાપાપ છે. આવા સુધારા કાયદાના અમલથી ન થવા જોઈએ, પંચનો જ અમલ થાય. પંચના આગેવાનો પટેલિયાઓ મિથ્યાભિમાની ન હોય; કોમની સેવા કરવા-

વાળા, સાચા દિલના હોય. આગેવાનો પટેલાઇ કરવા ગિલા થયા હોય અને મિથ્યાભિમાની હોય તો કોમનો ઉદ્ધાર નથી. છોકરા છોકરી ક્યારે પરણાવવાં તે માટે કાયદો કરવો પડે તે અસહ્ય છે. હું અહીંઆં ફક્ત લાખ રૂપિયાના વધારાની લડત લડવા આવ્યો છું એમ ન સમજતા, એવું મેં ખારડોલીમાં કહી દીધું છે. હું તો તમારા આત્માની શુદ્ધિ કરવા આવ્યો છું, તમારાં દિલ સાફ કરવા આવ્યો છું.

ખેડૂતો કેમ પાયમાલ થાય છે ?

આપણો આપણી સ્ત્રીઓ પ્રત્યે શો ધર્મ છે ? જે ખેડૂત પોતાની સ્ત્રીને મારજૂડ કરતો હોય, પોતાનાં સુખ દુઃખમાં તેને સહભાગી ગણતો ન હોય, તેને અજ્ઞાન દશામાં રાખતો હોય, કેળવણી આપતો ન હોય, તેવી સ્થિતિમાં આપણા સમાજનો ઉદ્ધાર શી રીતે થઇ શકે ? એમ ન સમજશો કે સરકાર સાથેની લડત પૂરી થયે હું શાંત બેસવાનો છું. હું તો તમને કડવાં ઓસડ પીવડાવવાનો છું. મને ઓકસ ખાતરી છે કે ખેડૂતો પાયમાલ થાય છે તેનું મુખ્ય કારણ ખેડૂતો પોતે જ છે. પોતે આંધળો થઇને ફરે છે. મારે તો તેને દેખતો કરવો છે. તમારે સરકાર સાથે લડવામાં બહારનાની મદદની જરૂર શી ? તમે તમારી મેળે લડતાં શીખો. હું તો તમારી બહેનોને અને સ્ત્રીઓને એવી ગાંડી કરી મૂકવાનો છું કે તેઓ તમને બારે પડવાની છે ! બહેનો બહુ શ્રદ્ધાવાળી અને બાવિક છે. તેઓ તો તરત સમજી જાય તેવી છે. તમે તેમને તમારા કારબારમાં સાથે ન લેતાં પાછળ ધસડો છો. તમે પોતે સમજતા નથી પણ આ બધું તમને કંઇ પડવાનું છે.



## જીવાનિયાને કારભારું કરવા દો

બારડોલીના ખેડૂતો એકલા કંઈ એાછું જ કરી શકવાના ? આ કામ બધા ખેડૂતોના કલ્યાણનું છે એ સાચી વાત છે પણ તે તો શરૂઆત છે. તે પછીનું કામ તો હજી કરવાનું બાકી છે. તે ન કરીએ તો પહેલાંનું આટલું કરેલું ભૂંસાઈ જાય. જો તમે સાચે જ પંચ હો તો તમારામાં પરમેશ્વર સાક્ષાત હોવો જોઈએ. આપણાથી આવી હવામાં ખોટું કામ ન થાય. આપણું દિલ પવિત્ર હોવું જોઈએ. આપણામાં બે તડ કેવા ? આપણે તો એક બાપની ખેડૂત પ્રજા છીએ. તમામ ગુજરાતના ખેડૂતો એક છે. મિથ્યાભિમાનનો જમાનો તો ગયો. હું વૃદ્ધોને કહું છું કે જો તમારાથી આ બધું ન સહન થતું હોય તો જીવાનિયાને કારભાર કરવા દો. આ જમાનો તેમનો છે. આખી દુનિયામાં આજે ખેડૂત રાજ્યકારભારમાં મુખ્ય ભાગ ભાગે છે અને મેળવે છે. ખેડૂતો જ ધનધાન્ય પેદા કરે છે. જગતમાં જો કોઈ ધન પેદા કરતું હોય તો તે ખેડૂત જ છે. પૃથ્વી ફાડીને, મહેનત મજૂરી કરીને તે ધન પેદા કરે છે. પણ આ ધન તે ભોગવી શકતો નથી. પ્રપંચીઓ તેને થપાટ મારીને લઈ જાય છે. જો ખેડૂત સમજતો થાય, ખોટાં કામ ન કરે તો કોઈ ન લઈ શકે.

## લોહી પીઓ છો

ખેડૂત મિથ્યાભિમાનમાં ખોઈ બેસે છે; તેથી સંતોષ ન માનતાં દેવું કરીને પણ ખૂએ છે. જમીન ગીરો મૂકીને બાપનું કે માનું બારમું કરે છે; ત્યારે મને તો લાગે છે કે આના કરતાં ખોટું બીજું શું હોઈ શકે ? આ તો તમે લોહી પીઓ છો. પોતાનાં છાકરાંને હંમેશનાં બિખારી

કરી મૂકા છે. તમે તો એક દિવસ ખાઇ વેરાઇ જાઓ છો, પણ છોકરાને તો આખો જન્મરો દુઃખ ભોગવવું પડે છે. તે છોકરાનું લોહી પીધા બરાબર છે. તે ખાધા કરતાં તો એક દિવસનો ઉપવાસ ન કરીએ ? દેવું કરી બારમું કરનાર તો ગાંડો છે. પણ શું આપણેય ગાંડા છીએ ? હું પંચને કહું છું કે આપણે ખોટાં ખર્ચ કરી શા માટે બારમાં કરીએ ? જો પૈસા વધારે હોય તો છોકરાંએને શિક્ષણ આપો, વિદ્યાલયો સ્થાપો ને સગવડ હોય તો આશ્રમ સ્થાપો. તેમાં જ કલ્યાણ રહેલું છે. પંચના આગેવાનો વૃદ્ધ હોય અને આ ન જીરવાતું હોય તો જીવાનિયાએને કારભાર સોંપો. એવાં કામોમાં કાયદો નથી અને ચોખ્ખું નુકસાન છે તેમ બતાવીએ તો તમે ન કહોશો કે આ રૂઢિ છે. જે રૂઢિથી પાવમાલ થયા હોયએ તે રૂઢિ શા કામની ? ખરું દુઃખ ખેડૂતોમાં રહેલું છે. તે સરકાર નાંખે તે કરતાં પોતાને હાથે કરીને નાંખેલું છે. આ વાતનું મને કેટલું દર્દ છે તે મારું ચાલે તો મારું દિલ ચીરીને દેખાડું. ખેડૂત એવો હોવો જોઇએ કે કોઈ તેની આગળ જીલમ તો શું કરે પણ બધા શિર ઝુકાવતા હોય. પંચે કામની શુદ્ધિનું કામ લેવું જોઇએ. સમાજને પ્રપંચમાંથી ઉગારી લો. ભવિષ્યની પ્રજા બહાદુર અને તેમ આગેવાનોએ કરવું જોઇએ. તમારા પૈસા બાર-મામાં નહિ પણ સમાજસુધારાઓમાં વપરાતા હોવા જોઇએ. બાળકોને એવા પ્રકારની કેળવણી મળવી જોઇએ કે જેથી તે સમાજની ઉન્નતિ કરવામાં જિંદગી ગાળે.

પ્રજા કંબૂલ કરે તે જ સત્તા

બારડોલી વિષે તો તમે જાણો છો. બારડોલીની લડત કેટલી લાંબી ચાલશે કે સરકાર કેટલું દુઃખ નાંખશે

તેની મને ખબર નથી. આજે જ એક નાની ફરોદના ખેડૂતને બારડોલીના મેજિસ્ટ્રેટે છ મહિનાની સખત મજૂરીની ધાતકી સજા કરી. પણ તેની સ્ત્રીએ શું કહ્યું ? તેણે કહ્યું કે હું ગભરાતી નથી. શું તેઓ બખ્ખે વર્ષ સુધી આક્રિંકા નથી જતા ? જેલ જતાં તેના ધણીને મળેલી ભેટો પણ તેણે મારી આગળ ધરી ને તેના નાના બાળકને હસતે મુખે લઇને ચાલી ગઈ. આ વાત બારડોલીની બહેનો બરાબર સમજી ગઈ છે કે ભલે જમીન કે પૈસા જાય, આબરૂ નહિ હુંટાવા દઇએ. તમારી મહેનતનું ફળ બીજે કેવી રીતે લઈ જાય ? જો તમારું પકવેલું બીજે લઈ જાય તો તમે ઢોર કરતાંય ગયા. નર્ચુ પેટ ભર્યે શું થાય ? તે તો ફૂતરાં ખિલાડાં યે ભરે છે. ધણાં માને છે કે સત્તા આગળ શાણપણ શા કામનું ? સત્તા તે વળી કાણુ ? જ્યાં સુધી આપણે કખૂલ ન કરીએ ત્યાંસુધી તે સત્તા શી રીતે ? પ્રજા કખૂલ કરે તે જ સત્તા. તમે નથી સાંભળ્યું કે ઝાઝી ફીડીઓ સાપને તાણે ?

### પંચમાં જ ન્યાય કરાવો

કર નાંખવાના બે પ્રકાર છે: એક તો, પ્રજાની સંમતિથી કર નાંખવા જોઈએ; બીજું, તે કર જાહેર પ્રજાના ઉપયોગ માટે જ વપરાવા જોઈએ. તમે સત્તાથી શું કરો છો ? ખરી સત્તા તો ઇશ્વરની છે. ભલભલા રાજાઓને પણ મૃત્યુ આવ્યું છે. ઇશ્વરની રજા વગર એક પાંદડું પણ હાલતું નથી. જેનાં અન્નપાણી ખૂટ્યાં હશે તેને જવાનું છે. માટે આપણે શા માટે સત્તાથી ડરીએ ? કાળો ડગલો પહેરનાર પોલિસ આપણને શી રીતે ડરાવે ? ભલડું, તેણે આપણાથી બીવું જોઈએ. મારામારી કરનાર, લૂંટફાટ

કરનાર અને ચોરી કરનાર ડરે. ગોવાળિયો તો ઢોર ઉપર હોય. આપણે તો માણસો છીએ; આપણે કાંઈ ઓછા ગુનેગાર છીએ ? ખેડૂત એવો ગમાર છે કે વકીલ રાખી અન્યાય-મંદિરમાં ન્યાય લેવા જાય છે. ત્યાં તે કનિયા લઈ જઈ ખુવાર થાય છે. તમારો એક કનિયો કોર્ટમાં ન જવો જોઈએ. જો કોર્ટમાં કનિયા જાય તો પંચ શા કામનું ? પંચમાં જ કનિયાનો ન્યાય અપાવવો જોઈએ. જો ગામમાં કોઈ પણ શુદ્ધ ઈન્સાફ કરનાર, ધર્મરથી ડરનારા ન હોય તો તે ગામ શા કામનું ? તે ગામ તો સળગાવી દેવા લાયક છે. જમીનની તકરાર પડે તો બે સારા માણસ પાસે ઈન્સાફ કરાવી લો. આપણે વરિષ્ઠ કોર્ટ સુધી શા માટે જવું જોઈએ ? કોર્ટમાં જીતનાર ખુવાર થાય છે, અને હારનાર મરી જાય છે.

મારું ચાલે તો પંચને એ શીખવાડું કે આપણે કોર્ટ ન જઈએ. કારણ કે ત્યાં તો ન્યાય જ નથી. ગમે તેવું હશે તો તેમને શી ખબર પડવાની ? તે તો ગામ લોકો જ જાણે.

### ખેડૂતોનું સંગઠન કરે.

ખીજીં એ કહેવાનું છે, કે ખેડૂતના પેટ ઉપર પગ મૂકનારને તમે ઓળખી કાઢો. એવાનો સંજ છોડો અને વેગળા રહો. આપણે બધા એક જ નાવમાં છીએ. નાવને કાણું પાડનારને દૂર રાખો. હું ન્યાતનું સંગઠન કરવાનું કહું છું તે તેમને ગમતું નથી. પાંચ હજાર માઇલ દૂરથી આવીને તે લોકો પોતે શું કરે છે ? સંગઠન કરીને આખા હિંદુસ્તાનને ગુલામ બનાવે છે. ખેડૂતો જ્યારે એકેએક પોતાનું રક્ષણ કરી શકશે ત્યારે હું જ કહીશ કે હવે સંગઠનની જરૂર નથી. હું તો તમામ ખેડૂતોનું સંજ-

હન કરવાનો છું. ગમે તેવો ચમરબંધી હોય, પણ બારડોલીના ખેડૂતને દગો દેતો હોય તો તેનું ન માનતાં એને દૂર કરજો. તમને લાગે કે આ માણસ મહાજનની મશ્કરી કરે છે તો તેવાનો સંગ છોડજો. તમામ ખેડૂતોને હું સલાહ આપું છું કે કોઈ પણ બહારના માણસ ગાર્ડજી જેવા કે માનાજી જેવાથી સાચવજો, તેની જમીન પડતર રહેવા દેજો. જે પોતાની સ્ત્રીનું રક્ષણ કરી શકતો નથી તેને સ્ત્રી પરણવાનો શો અધિકાર છે ? જેને જમીન ખેડતાં આવડતી નથી તેને પારકી જમીન પચાવવાનો શો હક છે ? હું તો બારડોલીની જમીનનો ચાસેચાસ પાછો ન મળે ત્યાં સુધી લડવાનો છું. આ વાત આખા ગુજરાતના ખેડૂતોને હું કહેવાનો છું.

એક લાખ રૂપિયાનો માલ લઈ જઈ હરામખોરોને મફત દાખલ આપવામાં આવે એવા કાયદાથી ખેડૂતોએ સંભાળવાનું છે. તેનામાં પોતાનું દુઃખ રડવા જેટલી પણ હિંમત નથી. રાજની સાથે એક વખતરીસાતાં તો શીખો. બારડોલીના ખેડૂતોએ બતાવ્યું છે કે રાજ્યની સામા પણ થઈ શકાય છે. લૂંટીને રાજ્ય ન થઈ શકે. ખેડૂતોને રીઝવીને જ રાજ્ય થઈ શકે.

**પટેલ કેવો હોવો જોઈએ ?**

પટેલ તો જીલમ થતો અટકાવે અને કહે કે પહેલાં મારા ઉપર જીલમ કરો, અને પછી જ ગામ પર કરી શકશો. અત્યારે તો પટેલો ૧૨ મહિને ૫૦ રૂપિયા લઈને હજાર રૂપિયા અમલદાર પાછળ ખરચે છે. તેની અંદર એવું કાંઈ મેલું છે કે જેના ઉપર તેમની નજર ઠરી છે. આપણા પટેલો તો વગર પગારે નોકરી કરતા હોવા જોઈએ. સરકારની પટેલાઈને શું સળગાવવી છે ? બારડોલીમાં તો

વેઠિયાઓએ પણ ના કહી. એ રૈયતની મરજી વિરુદ્ધ ચાલે જ નહિ. જેમ સરકાર ગાંડું કાઢશે તેમ તેમ તેના હાથ પગ તુટી જશે. આ તો બારડોલીની વાત. જો તમે બરાબર શીખો, તો ભવિષ્યમાં ફરી મહેનત કરવી ન પડે. ગુજરાતના ખેડૂતોનું એવું સંગઠન હોવું જોઈએ કે એક ભાગ ઉપર જીલમ ચતાં બધા ખેડૂતો એક થઈ જાય. જે વસ્તુ હું બારડોલીમાં આપી રહ્યો છું તે તમે સમજી જાઓ. સરકારના કાયદાથી આપણો સમાજસુધારો નહિ થાય. સરકારના કાયદા કરતાં આપણા કાયદા આગળ હોવા જોઈએ. સાત વર્ષની કન્યા પરણાવીએ એ તો કુદરતના કાયદાથી વિરુદ્ધ છે. તે વસ્તુઓ તમે સ્વચ્છ અને બહાદુર થાઓ એટલે તરત સરકાર સમજશે કે હવે પ્રજા બદલાઈ છે. ખોટાં ખરચ કરતાં અટકીએ. નાતની અંદર સુખી માણસ હોય અને બારમામાં બે હજાર રૂપિયા ખરચવાનો રિવાજ હોય તો તેને બદલે કદ્યાણુ માટે ચાર હજાર ખરચીએ. એ જ કદ્યાણુનો માર્ગ છે. તમને તો ખબર છે કે બ્રિટિશ સરકારે બે કરોડ દરિયો પૂરવા માટે ખરચ્યા. તે તો તેનું પેટ પૂરવા ખરચે છે. ત્યાં કોઈ કંઈ બોલતું નથી.

એક માણસ પંચમાં બે પૈસા ખર્ચ ગયો તો તે આપણો જ માણસ છે, તેને બદલીને બીજાને લાવો. ઉદાર થાઓ, હિસાબ રાખતાં શીખો. સમાજ આગળ ચલાવવો હોય તો ઝડપથી ચાલવું જોઈએ. દિલ સાફ કરી ધર્મા છોડી દઈ ભાઈચારો કરી ખેડૂતોનું કદ્યાણુ થાય તેમ વર્તો. બારડોલીના ખેડૂતને યશ મળે તેવી પ્રાર્થના કરો એવી મારી વિનંતી છે.

\*

\* \*

# વ્યાખ્યાન ૧૫ મું

## અમદાવાદ જિલ્લા પરિષદમાં

[ સુરત, ખેડા અને અમદાવાદ જિલ્લા પરિષદોમાં અમદાવાદ જિલ્લા પરિષદનું ભાષણ સૌથી મહત્વપૂર્ણ હોવાથી અને તેમાં ખારડોલી સત્યાગ્રહની શરૂઆતથી તે તે સમય સુધીના બનાવોનું વિહંગાવલોકન હોવાથી તે ભાષણ આખું આપ્યું છે. એ ભાષણમાં ખારડોલી સત્યાગ્રહના ઇતિહાસની ટૂંક રૂપરેખા આવી જાય છે. ]

**પ્રમુખ સાહેબ, બહેનો અને લાઇઓ,**

લગભગ પાંચ મહિના ઉપર જ્યારે પહેલો હું અહીંથી ખારડોલી ગયો ત્યારે મને સ્વપ્ને પણ ખ્યાલ નહોતો કે મારે આટલો લાંબો વખત ત્યાં કાઢવો પડશે. આજે સાચે જ મને ખ્યાલ નથી ખારડોલીમાંથી કેાઇ પણ વખતે હું છૂટો થઇ શકીશ; કારણકે ભવિષ્યમાં શું લખેલું છે તે હું વાંચી શકતો નથી, અને વાંચી શકાય એ અસંભવિત છે.

### મંગલાચરણ

પાંચ મહિના ઉપર હું ત્યાં ગયો હતો ત્યારે મેં ગવર્નર સાહેબને કાગળ લખ્યો કે ખારડોલીના ખેડૂતને આ નવી આંકણીમાં ખૂબ અન્યાય થયો છે. મેં એનો કંઇક અભ્યાસ કર્યો છે. મારી પાસે વારંવાર ખૂબ ફરિયાદો

આવી છે. ખેડૂતોએ આપની પાસે ઉપ્યુદેશનો મોકલ્યાં છે, ધારાસભા મારફતે થાય એટલા પ્રયત્નો કર્યા છે. હવે તેઓ કંઈ છેવટના નિશ્ચય પર આવે તે પહેલાં હું આપને મળવા માગું છું. આ કામ એવું છે કે મને બોલાવીને, મારું સાંભળીને છેવટનો નિકાલ કરો; નહિ તો લોકો છેવટનો નિશ્ચય કરવાનો ઇરાદો રાખે છે. પછી મુશ્કેલી જીભ થવાનો સંભવ છે. આ કાગળનો મને એક લીટીનો જવાબ મળ્યો કે તમારો કાગળ રેવન્યુ ખાતા તરફ નિકાલને માટે મોકલ્યો છે. એ વાંચીને મને ખૂબ અજયબી થઈ. સરકારે માનેલું કે બારડોલીના લલાભોળા, સૂવાળા ખેડૂતો હિંદુસ્તાનની આજની નિરાશાની હવામાં કંઈ કરી શકે એમ માનવાને કારણ નથી; સરકારને તો ખાતરી જ હતી કે હિંદુસ્તાનમાં હવે કોઈ જાતનું ચિન્તાનું કારણ નથી; ખેડૂતોની ફરિયાદ જિલ્લાનો અધિકારી સાંભળી શકે, નહિ તો આ દુનિયામાં કોઈને સાંભળવાનો અધિકાર નથી; અસહ્યારની ચળવળ મરી ગઈ; હિંદુમુસલમાન વચ્ચે આપણે ટંટા કરાવી શક્યા છીએ તેથી આપણને સો બસો વર્ષનો પટો મળી ગયો છે. દરેક અમલદારને એક જાતની નિર્ભયતા હતી—એમ કહીએ તો ચાલે કે એક જાતની તુમાખી હતી—કે આપણે કોઈનું સાંભળવાની જરૂર નથી. સવાર, બપોર ને સાંજ બંગલામાં બેઠા બેઠા ચાડીચૂગલી કરનારાઓનું સાંભળી, આખા જિલ્લાના રાજકીય જીવનનો સડો કળી જઈ, એકબીજાને લડાવી કામ કાઢી લઈશું. આ સ્થિતિમાં ગવર્નરે માનેલું કે આમાં કરવા જેવું કશું નથી. હું જાણતો હતો કે ગવર્નર સાહેબને બારડોલીની સંજ્ઞા પર વિશ્વાસ નથી. એકલા ગવર્નરને જ નહિ, પણ ગુજરાતના દરેક અમલદારને—કમિશનરથી માંડીને ઉપ્યુટી કલેક્ટર સુધીનાને—એમ જ લાગતું હતું. એક બારડોલીના



મામલતદારને હતું ખરું કે આમાંથી વિપરીત પરિણામ આવશે. તેણે સાચી હકીકત કહેવાની હિંમત કરી તો તેને કાઠી મૂકયો.

## ખેડૂતની પ્રતિજ્ઞા

પણ મને વધારે લાગે છે તે વસ્તુ તો જુદી છે. અંગ્રેજને આપણી શક્તિ વિષે અવિશ્વાસ હોય એથી મને અગ્નયખી નથી થતી. જેઓ શસ્ત્રખળના પૂજારી છે, જેમની પાસે આટલી બધી શસ્ત્રશક્તિ છે, તેમને તો નિશસ્ત્ર પ્રજાની શક્તિ માટે તુચ્છકાર હોય, પણ આપણાં પોતાનાં જ માણસોએ જ્યારે આપણી અવગણના કરી, આપણી શક્તિ વિષે હલકો અભિપ્રાય બાંધ્યો, ત્યારે મને દુઃખ થયું. મેં જ્યારે જોયું કે આમાં કોઈ સાંભળે એમ નથી ત્યારે ફેણુઆરીની બારમી તારીખે મેં બારડોલીના ખેડૂતોને સલાહ આપી. મેં એમને કહ્યું કે મામલો ગંભીર થવાનો. મારી નજર આગળ એનો ચિતાર ખડો થાય છે. એની કલ્પના હું કરી શકું છું. છેવટ સુધી ટકવા વિષે અને ખુવાર થવા વિષે તમારી ખાતરી હોય તો જ આ પ્રતિજ્ઞા કરજો. આજની હવામાં સરકાર એટલી નિર્ભય છે અને તેનામાં એટલી તુમાખી છે કે ઘણો વખત તમને કોઈ ગણકારવાનું નથી. ખેડૂતોએ મને એ બાબત ખાતરી આપી અને કહ્યું, આ મહેસૂલનો બોજો અમારાથી સહન નહિ થઈ શકે, અને એ બોજો ઉઠાવવા અમે તૈયાર નથી. ત્યારે મેં એમને ઇશ્વરને સાક્ષી રાખીને પ્રતિજ્ઞા લેવાની સલાહ આપી અને કહ્યું, સરકાર જૂનું મહેસૂલ લે તો આપવું. વિશેષ લેવું હોય તો સ્વતંત્ર તપાસ કરાવે અને એમ કરવા તૈયાર ન હોય તો એની પાસે

હોય તેટલા ઉપાય અજમાવે, તે આપણે શાંતિથી સહન કરવા. ખેડૂતોએ પ્રતિજ્ઞા કરી.

### કમિશનરનો હુકમ

દોઢ બે મહિના તો કોષ્ટએ વાત માની જ નહિ. બધા એની ઠેકડી કરતા. બિચારો મામલતદાર હતો તે મૂંઝાતો. વખત ગયો ને બે હપ્તા પૂરા થયા, છતાં મહેસૂલનો પૈસો આવ્યો નહિ. ત્યારે મુંબઈની ધારાસભાની બેઠક પૂરી કરી હમેશની રીત પ્રમાણે મત મેળવી (એનું વર્ણન તમને ધારાસભાવાળા બાબતે આપશે) બારડોલીનો ઠરાવ લાવનારને ઠરાવ્યા, અને પછી કમર કસી. માન્યું કે આ ઠરાવમાં પ્રજામત આપણી તરફેણમાં છે એમ કહી શકાશે, અને કરવો હોય તેટલો જીલમ કરી શકાશે. કમિશનરને તાર કર્યો કે હવા ખાવાનું છોડી દો અને બારડોલી જાઓ; કલેક્ટરને લખ્યું કે ફરવાનું મૂકી દો, દરિયાકાંઠા છોડી દો. કમિશનર તો સુરતમાં જ રહ્યા. જતાં જતાં એક વાર બારડોલી આવી ગયા તે સિવાય કદી આવ્યા નથી. કલેક્ટર દોઢ બે મહિને આવી જતા અને મુસાફરી-ખંડલામાં રહી જતા. આખા તાલુકાનું રાજ્ય એક ડેપુટી કલેક્ટરને સોંપી દીધેલું હતું. એ બાઈ મામલતને માટે નાલાયક ગણાયા હતા. એમનો દૈવયોગ, કર્મયોગ જાગ્યો અને મામલતને માટે નાલાયક ગણાયેલા ડેપુટી કલેક્ટરને માટે લાયક ગણાયા. તેમણે સરકારને રિપોર્ટો કર્યા કે મહેસૂલ તો પંદર દિવસમાં વસૂલ થઈ જશે. કમિશનરે પણ એ વાતો માની. પણ પંદર દિવસને બદલે ત્રણ મહિના વીતી ગયા.

## પોલિસ-પઠાણ આળ્યા

આ ત્રણ મહિના લોકોએ કેવી રીતે કાઢ્યા એનો ઇતિહાસ આપું તો તમારી આંખમાંથી આંસુ પડાવું. કમિશનર કલેક્ટર દરિયાકાંઠા છોડીને આવ્યા. કમિશનરને તેમની માગણી પ્રમાણે સરકારે કોરો એક આપી દીધો હતો કે બારડોલીની 'પીલવાઇ' બનાવવાની તમને છૂટ છે. લોકોને ભલે રેંસી નાંખો. પણ તેઓ સુરતમાં જ રહી ગયા. જાણી લીધું કે બારડોલીમાં વાહન નહિ મળે, માણસ નહિ મળે, મજૂર નહિ મળે, જમ્મીમાં લીધેલો માલ ઉપાડનાર કે રાખનાર નહિ મળે, તેથી તેની ગોઠવણ બહારથી કરવી જોઈએ. તપાસ કરતાં હિંદુસ્તાનનો કોઈ માણસ મળ્યો નહિ. પછી પોલિસખાતામાં તજવીજ કરી જણાય છે. ત્યાં જેમને હાજરી આપવી પડે એવા પઠાણોને શોધી કાઢ્યા. તેમને કહ્યું, તમને હાજરી આપવાને બદલે બારડોલીમાં શાહુકાર બનાવીશું; બંદૂકવાળા અને અમલદારો સાથે તમને લૂંટવાની છૂટ રહેશે. એક જમ્મી અમલદાર, પાંચ પઠાણ અને પાંચ બંદૂકવાળા પોલિસો એમ અગિયાર જણની એવી પાંચ ટુકડીઓ પાડી. દરેક ટુકડીને એક માટર હોરી આપી. જેમણે અકરમાતો કરેલા તેથી જેમના લાઇસન્સ રદ કરેલાં કે કરવાનાં હતાં તેવાને બારડોલી જવાની શરતે લાઇસન્સ આપ્યાં. અને તાલુકાનાં ૧૩૦ ગામડાંમાં આ પાંચ ટોળીઓને છૂટી મૂકી દીધી. રાત કે દહાડો કશું ન જોવાનો હુકમ આપ્યો.

## બંદૂક વિનં નગારું

શરૂઆતમાં, ટુકડી આવે ત્યારે ગામની ભાગોળ નગારું વગાડતા, જેથી ગામલોકને ખબર પડે કે લૂંટારૂઓ

આવ્યા છે, તેઓ તરત ખારણું બંધ કરી અંદર પેસી જાય. કલેક્ટર અને કમિશનરને ખબર મળે કે ટુકડીઓ રખડીને પાછી આવે છે. કલેક્ટરે તરત હુકમ કાઢ્યો કે અંગ્રેજોની તોપો તમારા નગારાના અવાજથી ભડકે છે, માટે નગારું ન વગાડવું. મેં કહ્યું, નગારું રહેવા દો. મેં એ કાયદો માનવાની સલાહ આપી: મેં કહ્યું, નગારું બંધ પાડો. પછી છોકરાઓ પોટાશના ભડકા કરવા લાગ્યા. તો હુકમ કાઢ્યો, બંધ કરો; એ ભડકાથી અમારી બંદૂકો ભડકે છે. મેં કહ્યું, ભડકા રહેવા દો. છોકરાઓ પાંચ પાંચને ટોળે થવા લાગ્યા. ત્યારે હુકમ કાઢ્યો કે ટોળું ન થાઓ. મેં કહ્યું, દૂર રહો. ત્યારે કહે, અમારી પાસે કોઈ આવતું નથી. એમની પાસે જમને કોઈ વાત ન કરે એ ગુનો ! મેં કહ્યું, એમાં અર્થ છે. સરકાર અકળાય છે. એને બંદૂક તોપ ચલાવવાનો અવસર આપો તો એક દિવસમાં સૌને સીધા કરી નાંખે. એ આપણને જળમાં સપડાવવા માગે છે, પણ આપણે ન ફસાવું. હિંદુમુસલમાનને લડાવવા હિંદુ મેજિસ્ટ્રેટને કાઢી મુસલમાનને લાવ્યા. વધારાનો મેજિસ્ટ્રેટ આણ્યો તે પણ મુસલમાન. વધારાનો ડેપુટી સુપરિન્ટેન્ડન્ટ લાવ્યા. પાંચ ઘોડેસ્વાર લાવ્યા. સવારો રોજ ખારડોલીના રસ્તા પર ફરે. મેં કહ્યું, આ સવારોને કશું કામ નથી, એમને આપણે લખોટીઓ લાવી આપો તે રમ્યા કરે. એમને કામ નથી ને એ દુઃખી થાય તો આપણને પાપ લાગે. પછી, આ તો આપણને હસી કાઢે છે એમ કહી ઘોડેસ્વારોને પાછા લઈ ગયા !

મેજિસ્ટ્રેટને ત્યાં ફેસ ફેવા થયા છે ? જમ્મી અમલદાર જમ્મી કરવા ગયા ત્યારે વેઠિયાની સામે જોઈને આ સ્વયં-

સેવકે ડોકું હલાવ્યું, માટે કરો એને સજા ! મેં કહ્યું, આપણે છીંક પણ ન ખાવી. છીંક ખાઇએ તો જતીમાં અપશુકન થાય અને એ ગુનો ગણાય !

### ઢોરના હાલહવાલ

પછી પ્રથમ ૧૧ ભેંસો પકડી. એમાંની એક ભેંસની તો બારડોલીના ચોરામાં કબર થઇ છે. એ ભેંસ પાણી વિના મરી ગઇ. બારડોલીના મહાજને કહ્યું કે અમે મહાજન તરફથી પૈસા આપીએ અને ભેંસોને પાણી પાઓ; તો જવાબ મળ્યો કે અમારી પાસે પૈસા છે. ૧૦ ભેંસો પહેલી જ હરાજમાં ખાટકીને આપી દીધી. ખેડૂતનાં ઢોર કપાય એનું એને કેટલું દુઃખ થાય તે હું જાણું છું. તેથી મેં કહ્યું કે ઢોર બહાર કાઢવાં નહિ; કાં તો તાળાંમાં પૂરી રાખવાં, કાં તો આપણા તાલુકામાં ન રાખવાં. તેથી ખેડૂતોએ હજારો ઢોર મફત આપી દીધાં, ગાયકવાડી રાજ્યમાં મોકલી દીધાં. બાકીનાં ત્રણ મહિના સુધી ઘરમાં રાખ્યાં ને પોતે એમની સાથે રહ્યા. ઢોરના પગમાં કીડા પડ્યા, શરીરે ચાંદાં પડ્યાં, ચામડી સફેદ મડમો જેવી થઇ ગઇ, છતાં ખેડૂતોએ બહાર એની વાત ન કરી. સરકારને કે અમલદારોને એટલી ચે ખબર ન પડી કે ઢોર અને માણસોને ત્રણ મહિના સુધી સાથે અંધારી ફાટડીઓમાં પૂરી રાખવાથી તેમની તબિયત બગડે છે. એક બાબુ ઢોર ખાટકીને ત્યાં જતાં હતાં, ને બીજી બાબુ ખાટકીની જેમ મેજિસ્ટ્રેટ માણસોને સજા કરતો હતો. છતાં એક પૈસો આવ્યો નહિ. તેથી ગૂંચવાયા.

### વીસ દિવસની નવી આશા

પરિણામ શું આવ્યું ? ડાયુટી કલેક્ટરે રિપોર્ટ કર્યો

કે અમે અત્યાર સુધીમાં બધી તૈયારી કરી રાખી છે, હવે વીસ દિવસમાં પૈસા ભરાઈ જશે. સાથે સાથે એક લાખ તો ભરાઈ ગયા છે એમ લખ્યું, સરકારે પણ એ વાત માની અને બહેરનામું કાઢ્યું કે વીસ દિવસમાં પૈસા ભરી દેશે તેને દંડ માફ છે, પછીથી ચોથાઈ દંડ આપવો પડશે. લોકોએ માન્યું કે હવે તો પૈસો આપવાનો જ નથી, જેમણે પૈસા આપ્યા એના ગયા. વીસ દિવસ પૂરા થયા એટલે પાછી ગૂંચવણ આવી પડી. પેલી લાખની વાત પણ ખોટી નીકળી. ત્યારે કોઈ વેપારીનો ૪૦-૫૦ હજારનો કપાસ ધખડારી લીધો. વેપારીએ પૈસાની વાત કરી તો કહે, ખેડૂતો પાસેથી લઈ લેજે; અમારે તો ગમે તેમ કરીને પૈસો લેવો છે. વેપારી સરકારના ખેતીખાતાની ચુંગલમાં હતો, તેથી કપાસ તેઓ પડાવી શક્યા.

### ચાર કોમના ચાર મોટા ભોગ

આ પૈસા વસૂલ થયા પછી નક્કી કર્યું કે એક એક મુસલમાન, પારસી, વાણિયા અને કણુખીને પછાડવો. જે પારસીને બસો અઢીસો ભરવાના હતા, તેનો બે હજારનો દારૂ જપ્ત કર્યો. દારૂ એ તો ચલણી નોટ જેવો છે, સરકાર સિવાય કોઈ દારૂ વેચી ન શકે. હિંદુસ્તાનમાં એક જ કલાલ છે. આ સરકાર પોતે એ દારૂ વેચે કે બીજા કોઈને વેચવાનો પરવાનો આપે. સરકારની ડેપોને લાવે દારૂ વેચવો જોઈએ, તેને ઉપ્યુટી સાહેબે બે હજારનો દારૂ ૯૮ રૂપિયામાં વેચ્યો. જેણે સરકારી ડેપોમાંથી લેવો જોઈએ એવા બીજા પીઠાવાળાને જ વેચ્યો. બાકીના રૂપિયા માટે બે વાર જમી કરી પારસીનો ચારસો પાંચસોનો માલ લીધો; તેથી ચે પૂરું ન થયું હોય એમ એની જમીન પણ ખાલસા કરી. પારસીને થયું કે આ રાજ્ય તો છોડવું જ જોઈએ. તેણે જેટલી

નોટિસો આવી તેટલીનો જવાબ દીધો કર્યો કે આ રાજ્ય છોડવું છે પણ એક પૈસો નથી આપવો.

### લાખ રૂપિયાની જમીન ખાલસા

પછી એક મુસલમાનને પકડ્યો. તેની જમીન પર વીસ હજારનો તો માલ પડ્યો હતો, સાત હજારનાં ઢોર હતાં, દસ હજારનાં લાકડાં હતાં, અને તેનો કપાલો પણ એ કરી ચૂક્યો હતો. એ જપ્ત કરીને પૈસા વસૂલ થઈ શકે એમ હતું. છતાં જપ્તી ન કરતાં લાખ રૂપિયાની જમીન માલ સાથે ખાલસા કરી. બહાર રહેતા એના સગાંઓની મારફતે કહેવડાવ્યું. તેઓ કહેવા ગયા, એને એણે જવાબ દીધો કે મારો લાઘ આફ્રિકામાં હતો તેણે દસ લાખ ખોયા, તો દસ જેડે આ અગિયારમો લાખ ગણી લઈશ.

પછી વાણિયાને પકડ્યા. તેમને બારડોલીના વાણિયાનું તો નિકંદન કાઢવું હતું. પોતાની જાતવાળા ખરાને ! અને સરખેસરખા ! તમામ વાણિયાઓની જમીનો ખાલસા કરી, છતાં તેમને પણ ત્રણ મહિના જેલમાં રહેવાનું તો ખરું જ. તો યે તેમને ત્યાં જપ્તીઓ અને તેમની ભેંસોને દેખે તો પકડે.

### બંધારણવાળા પણ બંધલિયામાં ખપ્યા

પઠાણોના જીલમ વિષે અમે કહ્યું નહોતું. અમારે તો પઠાણો જેડે મહોબત કરવી હતી, પણ જે લોકો બહારથી લડત જેવા આવ્યા, તેમણે પઠાણોની ત્રાતો બહાર મૂકવા માંડી ને કહ્યું, આ શો જીલમ !

પછી આ ધારાસભાવાળાઓએ રાજનામાં આપ્યાં. કમિશનર તો માનતો જ નહોતો કે એ લોકો રાજનામાં આપે. રાજનામાંમાં તેમણે હકીકતો લખી, પણ તે તો

ધાંધલિયામાં ખપ્યા. પણ ટ્રેન્યુએટોના પ્રતિનિધિ ધારા-  
સભામાં હતા, તેમને ગવર્નર સાથે મિત્રાચારીનો સંબંધ,  
એટલે તેમણે એક મીઠો કાગળ ગવર્નરને લખ્યો. ગવર્નરે  
જવાબમાં એથી મોટો કાગળ લખ્યો ને તેના પર હાથે  
સહી કરી. માન્યું કે માછલું જળમાં પડાયું. મુનશી  
સાહેબને વિચાર આવ્યો કે બારડોલી જઇને નજરે જોઇએ  
તો ઠીક. મારી પાસે આવ્યા. મેં કહ્યું, ચાલો. બે ત્રણ  
ગામડાં જોયાં, અને કહે, હવે વધારે નથી જોવાં. મેં  
પૂછ્યું, કેમ ? તો કહે મેં તો રાજનામાનો નિશ્ચય કરી  
જ નાખ્યો. મેં કહ્યું, જેમણે ન કર્યો હોય તેમને જોવા  
મોકલજો; તેઓ જો રાજનામાં આપ્યા વિના અહીંથી પાછા  
જાય તો હું જમીન આપું છું. ત્યાં બેઠે બેઠે વાતો કરશે  
એમની ખાતરી હું નહિ કરાવી શકું. મુનશી સાહેબે  
જે જોયું તે ગવર્નરને લખ્યું ત્યારે સરકારની આંખ ફાટી.  
મુનશી સાહેબે સરકારને લખ્યો છે એવો કાગળ અત્યાર  
સુધી કાઢ્યો નહિ લખેલો. તેમણે જે જોયું તે બધું લખ્યું.  
વધારામાં, એક સમિતિ બનાવીને તપાસ ચલાવી, અને  
સરકારને લખ્યું કે તમારો પણ પુરાવો લાવજો. ત્યારે  
સરકારને લાગ્યું કે આ કામ ભયંકર થઇ પડ્યું છે.  
મુનશીને ધાંધલિયા નહિ કહેવાય, કારણ એમના કાગળ  
પર તો ગવર્નરે હાથે સહી કરી છે !

### કાળી દાનતની નિશાની

પછી નવો પેંતરો રચ્યો. 'ટાઇમ્સ'ના ખબરપત્રીને  
મોકલ્યો. તેણે જઇને કહ્યું કે અહીં તો બોલ્શેવિકમ છે,  
કાવતરું છે, રાજ્ય ઉથલાવવાની વાત ચાલે છે. આ પેતરા  
કંઈ નવા નથી. સામ દામ બેદ દંડ : ચારે હથિયાર  
સરકાર સામટાં વાપરે છે. સૌથી મોટું હથિયાર દંડ છે.



મેં ખેડૂતોને કહી મૂક્યું છે કે સરકાર સૌથી મોટો દાવ રમવાની લાગે છે, માટે તૈયારી રાખજો. ધારાસભાનું ડિપ્યુટેશન ગવર્નરને મળવા ગયું ત્યારે રા. સા. દાદુભાઈ અને રા. બ. ભીમભાઈ રેવન્યુ મેમ્બરને મળવા ગયા હતા. ત્યારે રેવન્યુ મેમ્બરે કહેલું, 'તમને ખબર છે? અમારી પાસે બંદૂકો, તોપો અને લશ્કર છે.' આ વચ્ચેના મેં સાંભળ્યાં ત્યારે ખેડૂતોને કહી દીધું કે આ લોકોની દાનત કાળી છે, એમનો ધરાદો કાષ્ટ પણ રીતે તમારું લોહી પીવાનો છે. ખેડૂતોએ કહ્યું, 'અમે અમારું લોહી ઠંડું કરી મૂકેલું છે, તમે ગભરાશો નહિ.' હું તો ગભરાતો જ નથી. મામલો આખરનો છે, એ ખેડૂત સમજી ગયા છે ને તૈયારી કરીને બેઠેલા છે.

### મરવાની કળા

એક નાની વાતમાં આટલું બધું કરવાનું શું કારણ ? મેં તો માત્ર ફેરતપાસની જ માગણી કરી હતી. તેની સરકારે ના પાડી. અને પાંચ લાખ વસૂલ કરવાને માટે લશ્કર લાવીને પચીસ લાખ ખરચવાની વાત કરે છે. એની પાસે એક ખેડાખાઉં ગોરું લશ્કર છે, તે લાવવાની વાત કરે છે. હું કહું છું, લાવો તો તમારા જેવો મૂરખ બીજો કોણ ? હું તમને ચાર મહિનાથી કહું છું કે કહો તો ખેડૂતને સલાહ આપી તાલુકાની એક લાખ વીસ હજાર એકર જમીન પડતર રખાવું; જમીનો ખાલસા કરવી હોય તો ખાલસા કરો, પણ મૂંગાં પ્રાણીઓને ત્રાસ શા માટે આપો છો ? જૂનો જમાનો વહી ગયો છે. તમારી જૂની આંખે નવા ચશ્મા નથી ચઢતા. પણ હું બધું જાણું છું, કેમકે હું ખેડૂત છું. ખાલસા કરેલી જમીનો ખેડવા કોણ આવે છે તે તો હું જાણું. ખેડૂતની જમીન પર બીજો

કાંઈ નથી આવવાનો. ગુજરાતના ખેડૂતો હવે સમજી ગયા છે. સીધેસીધો ન્યાય જ કરી દોને. બંદૂકની વાતથી તો કાંઈ નહિ ડરે. હું ખેડૂતોને કહું છું, આપણા પૈસા ખરચીને સરકાર લશ્કર બંદૂકો તોપો રાખે છે, પણ કાંઈ દિવસ દેખાડતો તો છે નહિ કે એ ક્યાં છે ? તે જોઈએ તો ખરા. રોજ એતું નામ દબ ડરાવે છે. એ ડર શા માટે ? ડરવાનું કારણ શું ? ૧૮-૨૦ વરસના મરાઠાના, મુસલમાનના, શીખના, ગુરખાના છોકરાઓને લઈ જઈ છ મહિનામાં મરતાં અને મારતાં શીખવે છે, તો શું હું તમને છ મહિનામાં મરતાં નહિ શીખવું ? છોકરાઓને એ શીખવા દો. છેવટ ઓલાદ તો સુધરશે. જ્યાં સુધી આપણે મિથ્યા ભય નથી છોડ્યો, ત્યાં સુધી હિંદુસ્તાનનો ઉદ્ધાર નથી થવાનો. ઐન્યુએટોને શીખવતાં મને ન આવડે, કૉલેજના છોકરાઓને, અને શહેરીઓને શીખવતાં ન આવડે, પણ તમને ખેડૂતોને શીખવતાં કેમ ન આવડે ? ખેડૂનોએ જોલનો કે મોતનો ડર ખિસ્સામાં મૂકેલો છે, એ તમે બારડોલા આવો તો જોઈ શકો. બારડોલીની બહેનો વિષે તો પેલા 'ટાઇમ્સ'ના પ્રતિનિધિએ લખ્યું છે કે ગોળી ચાલશે ત્યારે તેની સામે એ બહેનો પહેલી હારમાં ઊભશે. એ બહેનોએ એ પ્રતિનિધિને કાગળ લખ્યો છે કે તે વખતે આવજો તું અમારી સાથે ઊભવા. ને તારામાં હિંમત નહિ હોય તો તને ચૂડી ને ઓઢણી પહેરવા આપશું.

રશિયાનો રાજા મરી ગયો તેનું શું ?

હું સરકારને કહું છું કે બધાં છાપાં કબજે કરી તેમને મોઢે તોપ બંદૂકની જરૂર સાબીત કરાવવાની જરૂર નથી. હું તમને નોતરું છું કે સીધી તોપો લાવો ને ઉડાડી

દો. હું રાજ્ય ઉચલાવવા ક્યાં બેઠો છું ? હું તો પાંચ વરસથી અહીં અમદાવાદમાં ગટરપાણીમાં પડેલો હતો. હું સમજતો નથી કે વિલાયતથી કમિશન આવીને ઇસકા-તરામાંથી શી રીતે સ્વરાજ આપી જાય ? હું તો એટલું સમજું છું કે હિંદુસ્તાન પાસે એક જ હથિયાર છે: મરતાં શીખો ને મારવું છોડી દો. ‘મરતાં શીખો’નો અર્થ ખેડૂતો સમજી ગયા છે. ઇશ્વરનું ઓળખાણ કરો તો મરવાની વાત સમજશે. એક માણસ તો દુનિયામાં બતાવો જે અમર રહેવાનો છે, જેને મોત નથી આવવાનું. જન્મ્યા છે તેટલા મરવાના છે, મોત તો ઇશ્વરે જન્મથી જ સાથે બાંધેલું જ છે, એ તૂટવાનું નથી. માણસને ક્યારે જવાનું થશે એની ખબર નથી. અહીં રાજા મારવાનો ડર આપે છે; પણ પેલો રશિયાનો રાજા મરી ગયો તેનું શું ? એને તો કુટુંબ સહિત ખેડૂતોએ માર્યો. રાજાઓનાં નિકંદન ખેડૂતોએ કાઢ્યાં છે. હું તો ખેડૂતોને રાજ્યને હાથે મરવાનું શીખવું છું, મારવાનું નહિ. આ રાજ્ય તો ખેડૂતોને મારવા માગે છે. ખેડૂતને મરવાનું છે અને રાજાને પણ મરવાનું છે. મારનાર તો રાજાઓનો રાજા છે. આ રાજ્ય મારે તો એ તો એના ઝુટકળ દલાલ છે.

### પાનાં ફાટેલા રિપોર્ટ

ખેડૂતો આ વાત સમજી ગયા છે. સરકાર પેતરા શું કામ રચે છે ? ખેડૂતો પૈસા આપવા તૈયાર છે. હું વ્યવસ્થિત રાજ્યતંત્રમાં માનું છું. વ્યાજબી કર બધે નાંખી શકાય, પણ જેની પાસેથી પૈસા લેવાના તેને પૂછવાનું નહિ એવો કાયદો જગતમાં ક્યાંય નથી, એક હિંદુસ્તાનમાં જ છે. એના પર અપીલ પણ નહિ. દસ વરસ પર સુધારા નહોતા આવ્યા ત્યારે સારું હતું. અંગ્રેજો એકલાની પર

જોખમદારી હતી. કેટલાકને કંઇક ઇશ્વરનો ડર પણ રહેતો. સેટલમેન્ટ રિપોર્ટ છાપાને મોકલાતા. આ રાજ્યતંત્ર સુધર્યું ને પાંચ હિંદીને અંદર બેસાડ્યા ત્યારથી એ રિપોર્ટો છાપાને મળતા નથી; ધારાસભાના સભાસદોને પણ મળતા નથી. રિપોર્ટો આપે છે તેમાંથી પોતાના પક્ષનું હોય તેટલું આપે છે અને વિરુદ્ધનાં હોય એટલાં પાનાં ફાડી લે છે. વિરમગામનો રિપોર્ટ એવી જ રીતે આવ્યો. બારડોલીનો ભીમભાઈને એવી જ રીતે ફાડીને આપ્યો. મેં કહ્યું, એ ધારાસભા કેવી ? સરકાર કહે છે, આ બધું ગળી જાઓ. પછી આપણા વામનભાઈ આવ્યા. તેમણે જોઈને કહ્યું, આટલું ખાનગી છે, નહિ અપાય એમ લખી આપો. એટલા ઝગડા પછી રિપોર્ટ આપ્યો. એ રિપોર્ટ જોવા મળ્યો પછી જ ખબર પડી કે એમાં તો એન્ડર્સન સાહેબે બહુ કુંડાળાં વાળ્યાં છે. સાત વરસના ગણોતના આંકડાને એક વર્ષના ગણી લીધા છે, અને તેને આધારે કેસ રચ્યો છે. આ વાત રિપોર્ટમાં છે, છતાં હવે કબૂલ નથી કરતા. એમાં જ એમણે લખ્યું છે કે છેલ્લાં ૩૦ વરસ તો ખેડૂતોએ વધારે ભર્યું છે, છતાં આ નવો સુધારો તો ખરો જ !

### સ્વરાજ કેમ ચાલે ?

અંગ્રેજો બોલતાં શરમાય છે, પણ આપણા જ કહેનારા મને મળ્યા છે કે ‘સરકારનું ખરચ વધ્યું’ છે. સ્વરાજ્ય આવશે ત્યારે તમે શું કરશો ?’ મેં કહ્યું, ‘આજે આપવું છે ? તો ચલાવી બતાવું. ને મળશે ત્યારે જો ખેડૂતને બે ટંક ખાવાનું પણ નહિ મળતું હોય તો કાઢીને પાંચ હજારનો પગાર નહિ આપીએ. સો, બસો, બહુ તો ત્રણસો આપશું. ધરતીમાં રહેવાને પૂરતાં માણસો નથી, છતાં છ કરોડ

દરિયો પૂરવામાં નહિ નાંખીએ. છ કરોડ મુંબઈના બારામાં નાંખીને તમે મને શું કામ પૂછો છો ?

૧૯૧૮ની સાલમાં ખેડાની લડત લડ્યા એના કરતાં આજે મુશ્કેલી પડી છે. કારણ આજે પાંચ હિંદીઓ સરકારમાં છે. જ્યાં સુધી સરકાર પ્રગ્નને જવાબદાર નથી થઈ, ત્યાં સુધી હતું તે જ સાડું હતું; બધી જવાબદારી સરકારને માથે હતી. હવે તો આ હિંદીઓને જ હથિયાર બનાવે છે. નહિ તો આ લડત કંઈ નવી વસ્તુ છે ? ખેડામાં નહોતા લડ્યા ? બારડોલીમાં નવું શું છે ? સરકાર વાત વધારીને મોટી કરે છે.

### આંધળા સરદારની સેના ફૂવામાં

‘ ટાઇમ્સ ’નો ખબરપત્રી લખે છે કે બારડોલીમાં સરકારના સાંધા તૂટી ગયા છે. એનો યશ મને આપે છે તે મિથ્યા છે. એનો યશ તો સરકારના અમલદારોને છે—એમણે રાજ્ય જ એવું કર્યું કે પ્રજા ઘરમાં પેઠી. એટલે એ ૧૦ માણસો જ પ્રજા ને એ ૧૦ જ અમલદારો ! ત્રણ મહિના પછી એ પોલિસવાળાને મારી પાછળ મૂક્યા—હું જે બોલું તે બધું લખી લેવા. એ મહિના સુધી તો તલાટીઓ પાસે એ કામ કરાવ્યું. પછી આમને મૂક્યા. એ બિચારા લખી લખીને થાકી ગયા. પણ સરકાર એમનું ન માને. એ તો અલમોલાનું જ માને. સરદાર આંધળો એની સેના ફૂવામાં. છેવટે સારી મતિ સૂઝી એટલે એક શાણા પોલિસ અમલદાર મિ. હિલીને મૂક્યો. તે મારી સાથે ૪-૫ વરસ અહીં ખેલ ખેલ્યો હતો. એ જોઈ ગયો, ને એણે રિપોર્ટ મોકલ્યો કે આ માણસ ખેટો છે ત્યાં સુધી તોફાન કે ખુનામરકો થવાનાં નથી. એ રિપોર્ટ એનો જ હોવો જોઈએ, જેથી

સરકારે પોલિસ ખેંચી લીધી. પછી 'ટાઇમ્સ'ના પ્રતિનિધિને મોકલ્યો કે તું કંઈ કરી લાવ. સરકાર કંઈ ગવર્નર થોડા જ છે ? એ તો સ્માર્ટ અને હેય કહે તે થાય ! વીસ વરસ પર એમની જે આંખો હતી તે જ આજે છે. બધા રિપોર્ટોમાં મેં એક જ લીટી નોંધ છે: 'ખેડૂતોના વાંધા વળુદવિનાના છે.' જાણે છપાવી રાખેલી લીટી ન હોય ! ખેડૂતો પૈસા ભરે ને પાછા લખાડ ગણાય ! ધારાસભાના પ્રતિનિધિઓ તો જૂઠા ! મુનશી રિપોર્ટ કરે તો તે જૂઠા ! કાંઈ પણ હિંદી લખે તો તે જૂઠો ! રાજ્ય કરવાની આ જે વૃત્તિ છે તેની સામે મારે તકરાર છે. લાખ રૂપિયા તો તમે સહજે ધોઈ નાંખો એવા છો. લાખને ખાતર લાખો ખરચવા ને આખરના કાંકરા કરવા નીકળ્યા છે તે એટલા માટે કે 'રૈયતથી માયું' ન ઊંચકાય. તમે કહો છો, રાજ્ય ખોલે તે ન્યાય; એની સામે મારો કઝિયો છે. ખેડૂતને હું કહું છું કે તમે મરી જાઓ. આખા ગુજરાતના તેમજ મુંબઈ ઇલાકાના ખેડૂતોની આંકણીમાં એક જ ધોરણ દાખલ થયું છે. પાછલાં સેટલમેન્ટોમાં ૨ ટકા, ૫ ટકા વધારે, કે કંઈક ઓછું કરે. આ વખતે ધોરણ જ એવું રાખ્યું છે કે જેને તપાસ માટે મોકલે તેને કલેક્ટરી મળવાની હોય, વધારો કરી આપે તો કલેક્ટરી જરૂર મળે. હિંદીના હાથમાં હોય તો તો ખેડૂતો મરી જ ગયા. વિરમગામમાં અંગ્રેજ અમલદારે કહ્યું, ૭ ટકા વધારો; તો એન્ડર્સને કર્યા ૨૯ ટકા. કહે છે, આ વખતે નમતું આપીએ તો ખેડામાં આવતે વર્ષે વધારવાના છીએ તે ન વધારવા દે. ખેડામાં વધારો તો ખરા. પાંચ વર્ષ પર ખેડાની તપાસનો રિપોર્ટ થયો એના પર બીજો અમલદાર નીમ્યો હતો. એણે રિપોર્ટ કર્યો હતો તે કાઢો. મેં

ખારડોલીમાં જે તકરાર કરી છે તે જ એમાં લખેલી છે. એકલાં ગણોતો પરથી વધારો કરવો એ ખોટો છે એમ ગાર્ડન સાહેબ લખી ગયો છે. મેં ખારડોલીમાં એ જ વાત કરી છે.

### હું બંધારણપૂર્વક લડનાર છું

સરકાર કહે છે, અમારે સમાધાની કરવી છે કારણ અમારે કાયદાનું સર્વોપરિપણું સાચવવું છે. ખારડોલીમાં તમે કાયદો જોયો છે ? ખારડોલીના મંજિરટ્રેટ કાયદાને નામે ફેટલી અરાજકતા દરી છે ? કાયદામાં છે કે ખેડૂતનું ધર ન ફેડાય. તો ષાછલાં બારણાંનાં ચાણુચારાં ઉતરાવી ઉતરાવી અંદર પેઠા ! ગાયકવાડી રાજ્યની પણ બેંસો લીધી. જે બેંસો લીધી તે ખાતેદારોની છે કે બીજાની તે પણ ન જોયું. કાયદો તો હું સાચવું છું. નગારું ન વગાડો કહ્યું તો કે નહિ વગાડું. બંધારણપૂર્વકની લડત લડનારો હિંદુસ્તાનમાં હું એક જ છું. મારી લડત એવી છે જેમાં બધો જ માર મારે માથે, દુઃખ તેટલું મારે ભોગવવાનું, સામાને નહિ. સરકાર એને બળવો કહે છે. બળવો શાનો ? મારી પાસે બંદૂક નથી, તોપ નથી, હથિયાર નથી. અત્યારે આ રાજ્યમાં એક પણ હિંદી એવો નથી જે આ લડતના પક્ષમાં ન હોય. છેલ્લાં દોઢસો વરસમાં હિંદુસ્તાનમાં એવો એકે સવાલ નીકળ્યો નથી જેમાં સૌ એકમત થયા હોય. અને આજે થયા છે એનું શું કારણ ? કારણ સરકારનો કેસ ખોટો છે, તે દરેક વખતે જૂઠું ખોલે છે. કહે છે, લોકોને દુઃખ પડે છે તેથી સમાધાની કરવી જોઈએ. લોકોને દુઃખ પડે છે તે જોવું જોઈએ. તમે શું જોયું ? ત્રણ મહિના તો મહાબળેશ્વરમાં ખેઠા હતા. કોઈ ગુજરાતીને તો મોકલવો

હતો ? ‘ટાઇમ્સ’નો પ્રતિનિધિ એટલું તો કહી ગયો છે કે આ લોકોએ પારાવાર દુઃખ વેઠ્યાં છે. એ ખોટું હોય તો નીમો કમિટી. દુઃખ સામે મારી ફરિયાદ નથી, કારણ એ સ્વેચ્છાએ વેઠેલાં છે. જૂઠાણાં સામે મારી ફરિયાદ છે. ડરાવવાની વાતથી કશું નહિ વળે. કહે છે, લશ્કર લાવવાના છીએ. ફાન્સમાં લઇ ગયા હતા તે બધું લાવોને. હું ખેડૂતને કહું છું, બંદૂક સામે છાતી ધરજો, પૂંઠ ન ધરજો. ત્યારે શું હું એમને એમ કહું કે અમૃતસરની ગલીમાં થયું એવું કરજો ? એ જમાનો ગયો. ગુજરાતના ખેડૂતો ઊંઘતા નથી. હું એમને એક જ વસ્તુ સમજાવું છું : સરકારનો ડર કાઢી નાંખો. તમારે શું ખોવાનું છે ? રાજ ખોવાનું તો એને છે !

### બદલાયેલું ગુજરાત

ગુજરાતીઓ ઢીલાં ઘોતિયાં પહેરનારા કહેવાય છે, ભાત ખાનારા કહેવાય છે, વેપાર કરી ખાનારા કહેવાય છે. એક જાતની આબરૂ તો બતાવો ? પાછળ કંઈ ઇતિહાસ છે ? હવે એ ક્યાં સુધી ? બારડોલીમાં થાય છે તે એક જ વસ્તુ : માથું આપશું પણ આબરૂ નહિ આપીએ. કહે છે કે પાક વખતે ગોરા લશ્કરને બોલાવી બારડોલી તાલુકાને ઘેરો ઘાલીશું. અરે, ત્રણ મહિના ધરમાં કાઢ્યા તો તાલુકામાં ત્રણ વરસ કાઢશું. કપાસ નહિ લેવા દો તો અમને સળગાવતાં ક્યાં નથી આવડતો ? તમને ગુમાન છે કે ઇશ્વર કરતાં ચે અમે મોટા છીએ. બારડોલીના ખેડૂતનો નિશ્ચય છે કે જે વચન બોલ્યા છીએ તેથી નથી જ નમવાના. એ ૮૮ હજાર ખેડૂતો મરશે તો ગુજરાતના ખેડૂતોનું કલ્યાણ થવાનું છે. આખા ઇલાકાના ખેડૂતો હાલી ઊઠ્યા છે, કારણ સૌ બોળ તળે એટલા કચડાયા છે કે ખીજો ઇલાજ નથી. એમનો કોઇ ધણીધોરી નથી, કોઇ એમનાં ઝુંપડામાં પેસવું



નથી, રાજ્ય કરનારને તેમની સાથે સંબંધ નથી, તે તો બિલટા એમને ડરાવે છે. એમનામાં રડવાની યે શક્તિ નથી રહી. હું બોલું છું ત્યારે તેઓ જાણે છે કે આ આપણા દિલમાં છે તે જ કહે છે. એની દવા મેં બતાવી છે, અને કહું છું કે એ કડવી હોય તો યે પીઓ. આમાં રાજકીય શું આવી ગયું ? જમીનમહેસૂલનો કાયદો રાક્ષસી છે, અને એના અમલમાં કેટલી શેતાનિયત રહેલી છે તે બારડોલીએ બતાવી દીધું છે. હવે હું શું હારવાનો હતો ? મારીને રાજ્ય કરેલું હોય એવો એક દાખલો તો દુનિયાના ઇતિહાસમાં બતાવો ? હું ખેડૂતોને કહું છું કે જે ડરાવીને પૈસા લે છે તે લૂંટારા છે. જે ડરીને પૈસા આપે છે તે માણસ નથી પણ જાનવર છે. ડરીને પૈસા ન આપો. રાજ થઇને આપતાં શીખવાનું છે. સરકારને કહું છું, તમે ઇન્સાફ કરો ને દૂધે ઘોઘને પૈસા લઇ લો. બે ને બે ચૌદ કહેવાનું કહેશો તો તે નહિ જ કહીએ, ચાર જ કહીશું.

કમિશનર આંખમાંથી લોહી વરસાવીને કહેતા હતા, કે અહીં નમતું આપશું તો આ નવરા લોકો ખડિયો લઇને ખેડામાં જશે ને તગાવીના પૈસા નહિ આપવા દે. હું ખેડૂતોને કહું છું કે આ પૈસા દૂધે ઘોઘને આપજો. હિંદુ ધર્મમાં બાપનું દેવું દીકરાએ વાળવું એવો પણ નિયમ છે. દેવાળું તો આ લોકો આવ્યા પછી જ આપણે જાણ્યું.

### બારડોલીમાં પાણીપત ?

એન્ડર્સને ધારાસભામાં કહું છું કે બારડોલીમાં પાણીપત થશે. હું કહું છું, થવા દો. પાણીપતમાં ભલભલી સરકારના લુકકા બિડી ગયા છે. આનો પણ થવા દો. ભગવાને જ એને બોલાવ્યો હશે તો હું શું કરીશ ?

સરકારનું ખોટું દેખાય, એ હેઠે પડે, એ વેરની લાલસા મારા મનમાં નથી. કારણ આ મારી કાઢેલી વસ્તુ નથી, એ જગતની મોટામાં મોટી શક્તિ છે. જગતનો મોટામાં મોટો પુરુષ સાબરમતીને કાંઠે બેઠો છે તેની પાસેથી આ વસ્તુ મેં લીધી છે. મારે હાથે એક પણ વસ્તુ એવી નહિ થાય જેથી આપણી લડતને હાથ લાગે. મારા પર આક્ષેપ થાય તો કંઈ નહિ; મારું હૈયું કઠણ થઈ ગયું છે.

### એંસી હજારની ટેક

હું ખેડૂતોને કહું છું, આપણે કોઈની દયા ન જોઈએ. જે દયા માગે તેને પડખે હું નથી બોલો રહેવાનો. આપણે તો ઇન્સાફ જ જોઈએ છે. ખેડૂતની દયા ખાનારો જગતમાં કોઈ નથી. જે બળવાન હોય તે ઉદાર થઈ શકે છે એ સાચું. પણ બળવાન કોણ ? પાપી તે બળવાન ? જે ખોવા બેઠો છે તે બળવાન ? આજે આ સરકાર જેટલી પામર છે તેટલી મેં કોઈ જોઈ નથી. તે એટલી પામર થઈ ગઈ છે કે એને કોઈ વેઠિયો મળતો નથી. એક પણ સંજ્ઞા નથી કહેતો કે એનો પક્ષ સાચો છે. ‘પાયોનિયર’ના લેખકે જેવી કડવી ભાષા વાપરી છે તેવી તો મારા મોઢામાંથી નીકળી નથી. એણે તો કહ્યું છે કે ત્યાં બધા ગંધેડા રાજ્ય કરે છે. એ એક અંગ્રેજ લખે છે. લશ્કર લાવો એટલે જોશો કે જગતમાં કોઈ તમારે પડખે નથી. તમને લાગે છે, જગતમાં ઇશ્વર નથી, જગત બંદૂક પર ચાલે છે. પણ જગત તો પ્રેમ પર ચાલે છે. તમને ગુમાન હશે કે આપણી પાસે રાવણ કરતાં વધારે સંપત્તિ છે. પણ રાવણ બાર મહિના સુધી એક વાડીમાં પૂરેલી અબજાને વશ નહોતો કરી શક્યો; અને એનું રાજ્ય પાયમાલ થઈ ગયું. તો એંસી હજારની ટેક કોણ છોડાવી શકનાર છે ?

# વ્યાખ્યાન ૧૬ મું

## વિજયવાણી

૧

[ અમદાવાદ જિલ્લા પરિષદ બરાચ પછી વાતાવરણ વધારે ગંભીર બને છે, સરકાર છેવટના પાસા ફેંકવા માટે સરદારને પકડવાનો તથા આખા તાલુકાની ફરતે હથિયારબંધ પોલીસ મૂકવાનો ઇરાદો રાખે છે એમ સંબળાય છે. આ કટોકટીના મામલામાં પૂ. ગાંધીજી પણ સિપાહી તરીકે રણસંગ્રામમાં પહોંચી જાય છે અને વાતાવરણ વધારે ગંભીર બને છે. ધારાસભાવાદીઓ સરકાર સાથે સમાધાનીના સંદેશા ચલાવે છે પણ તેમનામાં તો ખારડોલીના ખેડૂતો જટલી પણ હિંમત નથી એટલે આખી પ્રજા આ મામલા તરફ આતુર હૃદયે જોઈ રહી છે. આખરે મૂંઝાએલી સરકાર સરદારને સમાધાની માટે નિમંત્રે છે. સરદાર પૂના જાય છે. ચોવીસ કલાકની મૂંઝવણભરી આતુરદશા પછી ખબર પડે છે કે સરકાર પ્રેમની-મક્કમ અણનમ ખેડૂતની માગણી સ્વીકારે છે. સવત્ર વિજય વિજય થઈ રહે છે.

આમ, આટઆટલી સાધનસંપત્તિ સરકારને પોતાની કુનેહથી અને અનુપમ વ્યહરચનાથી હરાવ્યા પછી વિજયોત્સવ ઉજવવા ભેગા થએલા ખેડૂતો આગળ પૂ. ગાંધીજીની હાજરીમાં, ખારડોલીના સ્વરાજ આશ્રમમાં, સરદાર પોતાનો કાલી કાર્યક્રમ રજૂ કરવું વ્યાખ્યાન આપે છે. ]

**લાઇઓ અને બહોનો,**

સરકાર સાથે લડવાનું તો બહુ મીઠું લાગે છે, પણ યાદ રાખજો મારે તો તમારી જોડે પણ લડવું પડવાનું છે.

ખેડૂત પોતાની બૂલોથી દુઃખી થઈ રહ્યો છે. તે બૂલો હું સુધારવા માગું છું અને તેમાં હું તમારો સાથ માગું છું. બારડોલી તાલુકાની બહેનો, જેમણે મારા પર આટલો પ્રેમ વરસાવ્યો છે, મને ભાઈ સમાન ગણ્યો છે તેઓ મને એ કામમાં સાથ આપે એ માગું છું. એમની મદદ સિવાય એમાંનું કંઈ પણ બનવું અસંભવિત છે.

હું તમને કહી દેવા ઇચ્છું છું કે સરકાર તમામ મહેસૂલ માફ કરી દે, છતાં તમે જો ન ઇચ્છો તો સુખી ન જ થઈ શકો. સત્તાના જીલ્લો સામે તમે લડો એ તો મને પસંદ છે, પણ આપણે જાણવું જોઈએ કે આપણી પોતાની જ મૂર્ખાઈથી આપણે વધારે દુઃખી થઈએ છીએ, આપણે પોતે જ આપણાં દુઃખો માટે જવાબદાર છીએ. તો તે સામે શું આપણે ન જ લડીએ ? તે સાડુ તો રાતદિવસ જંગ માંડવો જોઈએ.

### પંચોને સજીવન કરો

તેથી હું હવે બારડોલી તાલુકાનાં તમામ મહાજનો અને પંચોને કહેવાનો કે તમારાં પંચોને સજીવન કરો. જૂનાં ખોખાંમાં નવું ચેતન રેડો. પંચો તો એવાં હોય કે જ્યાં ગરીબોનું રક્ષણ થતું હોય, જેના વડે આખી કામનો પુનરુદ્ધાર થવા લાગે.

શું નાનાં નાનાં બાળકોને પરણાવી માર્થે કોઈ દિવસ કોઈ કામનું કલ્યાણ થઈ શકે ? જે પ્રજા છાતી પર ગોળી ઝીલવાને તૈયાર થયાનો દાવો કરતી હોય, તે પોતાનાં નાનાં નાનાં બાળકોને કદી પરણાવે ? તેને માટે શું સરકારને અમુક ઉમર પહેલાં છોકરાં પરણાવવાની બંધી કરનારા કાયદા કરવા પડે ? જે સરકારને આપણા સુધારા માટે કાયદા બંધવા પડતા હોય તો તેવા આપણે સરકાર સાથે કેમ કરીને લડી શકીશું ?

જેમ આપણે સરકારના દિલનો પલટો ઇચ્છતા હતા તેમ આપણા પોતાના હૃદયનો પલટો પણ આપણે કરવો પડશે. પ્રભુને હાજર નાણી લીધેલી એક પ્રતિજ્ઞામાંથી આપણે પાર ઊતર્યા અને આજે એ ફતેહની ઊજવણી માટે હુર્ષથી ભેગા થયા છીએ. આ ઊજવણીમાં ભાગ લેવાનો સૌનો અધિકાર છે. પણ આ ઊજવણીને અંતે આપણા માથા પર ફેટલી મોટી જવાબદારી રહેલી છે તેનું ભાન આપણને રહેવું જોઈએ. કાયમનાં કામો હવે આપણે ઉપાડવાં આવશ્યક છે, એવાં કામો કે પછી આવી લડતો લડવાપણું જ ન રહે.

### મોક્ષનો માર્ગ

હું પોતે તમે ઇચ્છો તેટલું તમારી વચ્ચે રહેવા તૈયાર છું. હું ગામેગામ ફરી તમને સમજાવીશ બહેનોને તેમ બાળકોને મળીશ. પંચોને ભેગાં કરીને સમજાવીશ કે મોક્ષનો માર્ગ તો આપણા જ હાથમાં છે. તોપ બંદૂક સામે ઝૂઝવાની કંઈ જરૂર નથી. કંઈક સંયમો શીખવાના છે, કંઈક પાપો ધોવાનાં છે, કંઈક મિથ્યાભિમાન હોય તે છોડવાનાં છે. એક વખત તોપગોળા સુધી પહોંચવાની તૈયારી કરી નાંખી હોય તેને માટે એ બધું કરવું મુશ્કેલ નથી. અત્યારે તો હું આટલું સૂચન જ કરી લઉં છું. હું તમારી સાથે જ રહેવાનો છું એટલે અત્યારે આવડી મેદનીમાં વધુ ધાંટો નહિ ખેંચું.

### ભાવિ લડત માટે તૈયારી

એટલું જ કહીને તમારી રજા લઈશ કે તમે બધા આ લડત તો સુંદર રીતે લડ્યા પણ હવે આથી થે ભારે કામ માટે તૈયાર થાઓ. તથા પાસસમિતિ નીમાશે તેને માટે પુરાવા એકઠા કરવાનું કામ છે, પણ તે તો નાનું કામ છે

અને તે કામ કરનારાઓ તો મળી રહેશે. જે મારા સાથીઓ મારી વાત માનશે તો બારડોલી તાલુકામાં આપણે એવું કામ કરીશું કે જે આખા હિંદુસ્તાનમાં આદર્શરૂપ બનશે. એ કામ જ્યારે કરશે ત્યારે તમને મીઠું લાગશે.

જ્યારે આપણે સત્યાગ્રહની લડત ઉપાડી ત્યારે તેનાં પરિણામની તમને ખબર નહોતી. વખત જતો ગયો અને કસોટી થતી ગઈ તેમ તેમાં રસ પડતો ગયો, તેમ તેમ તમારામાં એતન વધતું ગયું. એ જ પ્રમાણે હવે પછીના બેઠા અથવા ઠંડા કામ વિષે પણ ખાતરી રાખજો. તે જેમ થતું જશે તેમ, જોકે તે કહ્યું તો છે જ છતાં, ક્ષણ તમને ખૂબ મીઠાં લાગશે.

તેથી મને ઉમેદ છે કે જેમ આ લડતમાં તમે સૌએ મને સાથ આપ્યો તેમ હવે પછીના કાર્યમાં પણ સાથ આપશો. મંથર એમ કરવાની બુદ્ધિ અને શક્તિ તમને આપો, અને પ્રભુ તમારું કલ્યાણ કરે.

૨

[વિન્યાતસવ ઉજવતાં પૂઠ ગાંધીજીના પ્રમુખપદે અમદાવાદમાં આપેલું વ્યાખ્યાન.]

આજે સવારે જ્યારથી મેં આ શહેરમાં પગ મૂક્યો છે ત્યારથી અમદાવાદના શહેરીઓએ મારા પર જે પ્રેમ વરસાવ્યો છે તેથી હું આભારની લાગણીથી એટલો દયાઈ ગયો છું કે કયા શબ્દોમાં તમારો આભાર માનું એ મને સૂઝતું નથી. અત્યારે મારી લાગણી એવી છે કે તમારી પાસે કંઈ પણ બોલ્યા સિવાય કેવળ મૂંગો જ બેસું. છતાં જે માનપત્રો તમે આપ્યાં છે તેનો કંઈક જવાબ મારે

આપવો જોઈએ. તેથી દૂકામાં જો શબ્દો કહું છું, તે તમે શાંતિથી સાંભળશો.

### હું પદ્મશિષ્ય શેનો ?

તમે અમદાવાદના શહેરીઓ તરફથી માનપત્ર આપ્યું તેમાં મને ગાંધીજીના પદ્મશિષ્ય તરીકે વર્ણવેલો છે. હું ઇશ્વર પાસે માગું છું કે મારામાં એ યોગ્યતા આવે. પણ હું જાણું છું, મને બરાબર ખબર છે કે મારામાં એ નથી. એ યોગ્યતા મેળવવા માટે મારે કેટલા જન્મ લેવા જોઈએ એની મને ખબર નથી. સાચે જ કહું છું કે તમે પ્રેમના આવેશમાં જે બીજા અતિશયોક્તિભરેલી વાતો મારે માટે લખી છે તે હું પી જાઉં તો ચાલી શકે, પણ આ વાત ન ગળી શકાય એવી છે. તમે સૌ જાણતા હશો કે મહા-ભારતમાં દ્રોણાચાર્યને એક બીલ્લશિષ્ય હતો, જેણે દ્રોણાચાર્ય પાસેથી એક પણ વાત સાંભળી નહોતી, પણ ગુરુનું બાવલું કરી તેનું પૂજન કરતો અને તેને પગે લાગી દ્રોણાચાર્યની વિદ્યા શીખેલો. જેટલી વિદ્યા એણે મેળવી હતી એટલી દ્રોણાચાર્યના બીજા કોઈ શિષ્યે મેળવી નહોતી. એનું શું કારણ ? કારણ કે એનામાં ગુરુ પ્રત્યે ભક્તિ હતી, શ્રદ્ધા હતી, એનું દિલ સ્વચ્છ હતું, એનામાં લાયકાત હતી. મને તમે જેનો શિષ્ય કહો છો તે ગુરુ તો રાજ મારી પાસે પડેલા છે. એમનો પદ્મશિષ્ય તો શું, અનેક શિષ્યોમાંનો એક થઈ શકું એટલી પણ યોગ્યતા મારામાં નથી એ વિષે મને શંકા નથી. એ યોગ્યતા જો મારામાં હોત તો તમે ભાવખ્યને માટે મારે વિષે જે આશાઓ બતાવી છે તે મેં આજે જ સિદ્ધ કરી હોત. મને આશા છે કે હિંદુસ્તાનમાં એમના ધણા શિષ્યો જાગશે, જેમણે એમનાં દર્શન નહિ કર્યા હોય,

જેમણે એમના શરીરની નહિ પણ એમના મંત્રની ઉપાસના કરી હશે. આ પાક ભૂમિમાં કોક તો એવો જાગશે જ.

કેટલાક લોકો કહે છે કે ગાંધીજી ચાલ્યા જશે ત્યારે શું થશે ? હું એ વિષે નિર્ભય છું. એમણે પોતે કરવાનું છે તે કરી લીધું છે. હવે જે બાકી રહેલું છે તે તમારે ને મારે કરવાનું છે. આપણે એ કરશું તો એમને તો કશું કરવાનું રહેલું નથી. એમને જે આપવાનું હતું તે એમણે આપી દીધું છે, હવે આપણે એ કરવાનું રહેલું છે.

### સંન્યાસીની જડીબુટ્ટી

બારડોલીને માટે મને માન આપો છો તે મને ઘટતું નથી. કોઈ અસાધ્ય રોગથી પીડાતો દર્દી પથારીવશ હોય, આ દુનિયા ને પેલી દુનિયા વચ્ચે ઝોલાં ખાતો હોય, તેને કોઈ સંન્યાસી મળે તે જડીબુટ્ટી આપે, અને એ માત્રા ધસીને પાવાથ દર્દીના ત્રાણ સ્વસ્થ થાય, એવી દશા હિંદુસ્તાનના ખેડૂતોની છે. હું તો માત્ર એક સંન્યાસીએ જે જડીબુટ્ટી મારા હાથમાં મૂકી તે ધસીને પાનાર છું. માન જે ઘટતું હોય તો તે જડી આપનારને છે. કંઈક માન પેલા ચરી પાળનાર દર્દીને ઘટે છે—જેણે સંયમ પાળ્યો અને તેમ કરીને હિંદુસ્તાનનો પ્રેમ મેળવ્યો, અને જેના પ્રતિનિધિ તરીકે મને આજે તમે માન આપો છો. બીજા કોઈને માન ઘટતું હોય તો મારા સાથીઓને છે, જેમણે ચકિત બનાવે એવી તાલીમ બતાવી છે, જેમણે મને કદી પૂછ્યું નથી કે કાલે તમે કયો હુકમ કાઢશો ? આવતી કાલે તમે શું કરવાના છો ? ક્યાં જવાના છો ? કોની સાથે સમાધાનની વાતો કરવાના છો ? મવનંદના ડેપ્યુટેશનમાં કોને કોને લઈ જવાના છો ? પૂને જઈને શું કરવાના છો ? જેમણે મારા પર જરા પણ



અવિશ્વાસ નથી રાખ્યો, સંપૂર્ણ વિશ્વાસ રાખ્યો છે અને તાલીમ બતાવી છે. એવા સાથીઓ મને મળ્યા છે એ પણ મારું કામ નથી. આવા સાથીઓ પાક્યા છે, જેમને મારું યુજરાત મગર છે. તે એમનું કામ છે. આમ જો આ માનપત્રમાંનાં વખાણુ વહેંચી આપવામાં આવે તો બધાં વખાણુ બીજાને લાગે જાય, અને મારે લાગે આ કોરો કામજી જ રહે એમ છે.

### ગંગાનો પ્રવાહ

યુવકસંઘનું માનપત્ર જોઈને મારું દિલ લાગણીથી ભરાઈ ગયું છે. અમદાવાદના યુવકોને જો હું સમજાવી શકું તો કહું કે તમારે આંગણે ગંગાનો પ્રવાહ વહે છે, પણ ગંગાકાંઠે વસનારાઓને ગંગાની કિંમત નથી હોતી. હજારો માઇલથી લોકો ગંગામાં નહાઈ પવિત્ર થવા આવે છે. આજે જગતમાં પવિત્રમાં પવિત્ર સ્થાન કોઈ હોય તો તે આ અનેક પ્રવૃત્તિવાળા શહેરમાં નદીને સામે કાંઠે છે, જ્યાં જગતમાંથી અનેક સ્ત્રીપુરુષો પવિત્ર થવા આવે છે. જીવાનોને પવિત્ર થવાનો આ અવસર મળ્યો છે. જીવાનો જો સમજે તો એ ગંગામાંથી બહાર જ ન નીકળે.

જેફતને માટે મેં કામ કર્યું તેને માટે મને માનપત્ર શું ? હું જેફત છું, મારી નસેનસમાં જેફતનું લોહી વહે છે. જ્યાં જ્યાં જેફતને દુઃખ પડે છે ત્યાં ત્યાં મારું દિલ દુભાય છે. હિંદુસ્તાનમાં જ્યાં ૮૦ ટકા લોકો જેફત છે ત્યાં યુવાનોનો ધર્મ બીજો શો હોય ? જેફતની સેવા કરવી હોય, દરિદ્રનારાયણનાં દર્શન કરવાં હોય તો જેફતોનાં ખૂંપડામાં જાઓ. બારડોલીની લડતમાં યુવકસંઘે બારે ફાળો આપ્યો છે. મુંબાઈના યુવકોએ શરૂઆત કરી. ત્યાંની

બહેનોએ આવીને સ્થિતિ જોઈ અને ચોધાર આંસુ પાડ્યાં. તેમણે મુંબઈ શહેરને જાગ્રત કર્યું. પછી સુરત અને અમદાવાદના યુવાનોમાં પણ ચેતન ફેલાયું. એ ચેતન જો ક્ષણિક ન હોય, એ પ્રકાશ દીવાની જ્યોત જેવો નહિ પણ સૂર્યના જેવો સ્થાયી હોય તો દેશનું કલ્યાણ થવાનું છે. દેશનું કલ્યાણ નથી મારા હાથમાં કે નથી ગાંધીજીના હાથમાં, તમારા યુવાનોના હાથમાં છે. દરેક દેશમાં સ્વતંત્રતા યુવાનોએ મેળવેલી છે, પચાવેલી છે અને ભવિષ્યના યુવાનોને આપેલી છે. આ માનપત્રનો અર્થ એ છે કે આ કામ તમને પસંદ છે. તમારું દિલ પલ્લજેલું છે. મારી ઉમેદ છે કે બાકીનું જે મહાભારત કામ રહેલું છે તે આપણે સાથે મળીને કરીએ. હું પ્રભુ પાસે માગું છું કે તમે જે અતિશયોક્તિભર્યા શબ્દો મારે માટે વાપર્યા છે તેને માટે તે મને યોગ્ય બનાવે, અને તમે પોતાને માટે જે ઉમેદો બાંધી છે તે બર લાવવાની તમને શક્તિ આપે. પ્રભુ તમરું કલ્યાણ કરે.

\*  
\* \*

## વ્યાખ્યાન ૧૭ મું

### વીરપસલી

[ ભાઇખીજનો દિવસ હતો. વરાડની બહેનોના ‘વીરા’ની પધરામણી થઈ હતી એટલે તેમના આનંદનો પાર રહ્યો નહતો. બહેનો તો ભાઈ પાસે પોતાનાં દિલ ઠાલવવા લાગી: ‘અમારી બાળાઓ માટે ‘સંસ્કારી કેળવણી’નો પ્રબંધ થવો જોઈએ, રડવા ફૂટવાના, ફારગતીના રિવાજથી થતી જનવર જેવી દશા ટળવી જોઈએ,’ અને છેવટ એક અંગત ફરિયાદ રજુ કરી: ‘અમારા ભાઇઓ અને પતિઓ દૂર દેશાવર વર્ષોનાં વર્ષો જઈ રહે છે, ચાર પાંચ વર્ષ પાછા ફરે છે તો ખેતીમાં તેમનું ચિત્ત ચોટવું નથી અને પાછા પરદેશ જાય છે, અને અમારે તો ધરખૂણે જ સેવવો રહે છે. અમને કાંઈ એવો પ્રબંધ ન કરી આપો કે અમારા મરદોને દેશવટો વેઠવો હોય તો અમને પણ સાથે લેતા જાય. અને નહિ તો પરદેશ ન જતાં ખેતી કરે?’

ભાઇખીજનો દિવસ અને બહેનોએ વીરની પાસે જે અજબ પ્રકારની વીરપસલી માગી, તેના જવાબમાં આપેલું હૃદયદ્રાવક લાગણીભર્યું ભાષણ. તા. ૧૪-૧૧-૨૮. ]

બહેનો,

કેળવણીની તમે માગણી કરી. કેળવણી બે પ્રકારની છે: એક કેળવણી માણસને માણસાઇનું જ્ઞાન કરાવે છે, બીજી માણસની માણસાઇ લઇ લે છે; એક માણસને

મદમાં ચકચૂર કરે છે, બીજી માણસને—પુરુષ અને સ્ત્રીને—  
 તેની માણસાઇનું ભાન કરાવે છે. આ બીજી તે જ સાચી  
 કેળવણી. તમને એવી હેંશ હોય કે શહેરી બહેનોની જેમ  
 તમે ઝીણી સાડી અને ખૂટ પહેરતાં શીખો, રાંધવાનું  
 શીખેલું ભૂલો અને ફાંટમાં કપાસ ભરતાં ભૂલો, તો તો  
 એ કેળવણી આપવાનો પ્રયત્ન હું તમારે માટે ન કરી શકું.  
 એ તો વઠેલની કેળવણી થઇ. તમે તો કદી ખેતરમાં  
 કામ કરતાં મટો જ નહિ, ખેતરમાંથી તમને કોઇ ખેંચી  
 લઈ જઇ ન શકે એવી કેળવણી તે સાચી કેળવણી છે.  
 દુનિયામાં આપણે સૌ ઓછેવત્તે અંશે ગુનેગાર છીએ,  
 પણ જે માણસ પરસેવો પાડી ખેતરમાં કામ કરે છે,  
 અને જગતને માટે અન્ન અને વસ્ત્રની સામગ્રી પકવે છે  
 તે માણસ દુનિયામાં ઓછામાં ઓછો ગુનેગાર છે. એટલે  
 હાલ તમે જે ઉત્તમ કાર્ય કરી રહ્યાં છો તે છોડાવી દે  
 એવી કેળવણી આપવામાં તો હું કદી સંમત ન થાઉં.  
 હા, તમને થોડું અક્ષરજ્ઞાન લલે મળે; પણ એ ઉપરાંત  
 તમને તો મૂઝા પાછળ જમવા ન જવાની, મૂઝા પાછળ  
 થતા ખર્ચની સામે થવાની, તમારાં બાલકબાલિકાઓને  
 નાની ઉંમરે પરણાવવાની સાફ ના પાડતાં શીખવાની  
 કેળવણીની જરૂર છે. તે કેળવણી હું આપવા માગું છું.  
 વરાડના કરજનો હિસાબ કાઢો તો તમને જમણના લાકડા  
 ખાતાં વિચાર થઇ પડે. અને એ લાકડા કોણ ખાય ?  
 જેને ભૂત થવાની ઇચ્છા હોય તે જમણના લાકડા ખાય !  
 અને બાળકબાળાઓને નાનપણમાં ગુલામ બનાવવામાં  
 શી મોટાઇ હોય ! મારા દીકરાને ૨૦ વર્ષની ઉંમરે મેં  
 ૧૧ રૂપિયાનો ખર્ચ કરીને પરણાવ્યો, અને મારી દીકરી  
 ૨૪ વર્ષની થઇ છે તોપણ હજી મેં કુંવારી રાખી છે.

### ઓલાદ સુધારો

હું તો તમને ત્રણ વસ્તુ સમજવવા માયું છું: તમે તમારી ઓલાદ સુધારો, તમારાં ઢોરની ઓલાદ સુધારો, તમારા પાકની ઓલાદ સુધારો. ત્રણે બાબતમાં તમે દિવસે દિવસે ક્ષીણ થતા જાઓ છો. તમે મને પૂછો છો કે તમારા ધણી તમને પરદેશ સાથે કેમ નથી લઇ જતા ? તમને સાચું કહું ? ત્યાં પરદેશમાં તેમની સ્થિતિ ઢેડલંગીના જેવી છે, ત્યાં તમને લઇ જઇને શું કરે ? તમને ત્યાં લઇ જાય તો તમે ખરી સ્થિતિ જાણી જાઓ. ત્યાં પરદેશમાં જઇને પરાયા—ઢેડની સ્થિતિ ભોગવવા કરતાં અહીંની ગુલામ દશામાંથી મટવાનો પ્રયત્ન કરવો એ બહેતર નથી ? પરદેશમાં, આપણે ત્યાંના મજૂરની અને મોટા ગાયકવાડ સરકારની દશા સરખી છે. એ દશામાં પડવાને બદલે અહીં જ રહીએ તે શું ખોટું ? અને અહીં તેમને રાખવાને માટે પણ તમારી જ ઉત્તતિ સાધવાની જરૂર છે. બધો ઉત્તતિની કૂચી જ સ્ત્રીની ઉત્તતિમાં છે એટલું તમે સમજો એટલે પહેલો અધ્યાય આપણે પૂરો કર્યો. એ ઉત્તતિ કરવાને પંથે પડ્યા વિના હું તમને છોડું એમ નથી, તમે મને છોડાવવા માગો તોપણ ન છોડું. મારે તો એનો એક તાલુકો મારફતે આખા દેશને પદાર્થપાક અપાવવો છે. એટલે જ અહીં હું હજી મારી છાવણીઓ નાંખીને બેઠો છું. એ છાવણીના નાયકો ત્યાગી માણસો છે, સેવાને માટે તેઓ બધું અર્પણ કરી ચૂકેલા છે, એમનો ઉપયોગ તમે પૂરેપૂરો કરી લો. રવિરાંકર અને મોહનલાલ પંડ્યા જેવાને તમારી વચ્ચે મૂકીને હું તમને ઉત્તતિનો રંગ ન લગાડી શકું તો અક્ષરજ્ઞાન તમને કશો લાભ આપી શકવાનું નથી. એ લોકોના સંગથી જ તમે ઘણું શીખવા માગો તો

શીખી શકે એમ છે. મને તો આજે ભારે અસંતોષ છે કે મારા હીરા જેવા સાથીઓનો પૂરો ઉપયોગ અહીં નથી થતો, રત્નો રોળાઈ જતાં હોય એવો ભય રહ્યા કરે છે. એમની પાસે તમારી કુપ્રથાઓ કાઢતાં શીખો, અને તમારી ઓલાદ સુધારો. તમારાં દોરની ઓલાદની તમને કશી પડી નથી. ગોપાલન તમે જાણતાં નથી, અને તમારી બેંસો પણ કદાવર અને મણુ મણુ દૂધ આપનારી જેવામાં આવતી નથી. અને પાકની ઓલાદ—ખેતીની ઓલાદની તો તમને પડી જ નથી. ખેડૂત ગમાર ગણાય છે, સો સો વીધાં જમીન ખેડતાં છતાં ખેડૂતદળદરી તે દળદરી પાક કેવા કરવા, ખી કેવાં વાવવાં, ખેતીનો હિસાબ કેમ રાખવો, એમાંની એકે વાતની ખબર ખેડૂત રાખતો નથી. પોતાનું અનાજ વેચીને વાણિયાને ત્યાંથી એ વેચાતું લે છે, પોતાનું ૩ વેચીને વિલાયતી કપડું અથવા મિલનું કપડું વેચાતું લે છે, અને વેચવામાં અને ખરીદવામાં બંને બાબુથી એ માર ખાય છે.

### તમે તો શક્તિ છો

આ બધું તમે ન સમજો ત્યાં સુધી મારા આ તાલુકામાં ફેરા અફળ છે. મને તમારી દશાનો વિચાર કરીને ઊંધ નથી આવતી. મારે તો તમને તમારી જીવા-રનો રોટલો અને તમારા કપાસની ખાદી પહેરાવવી છે. જે બહેનને ખેતરમાં કપાસના ખૂંપરામાં કામ કરવાનું તેને ઝીણી સાડી કેમ પાલવે ? એને તો મણુ કપાસ માય એવું જાડું લૂગડું જ જોઈએ. આ બધાની શરૂઆત પણ તમે જ કરી શકો છો. તમે અબળા છો એમ શકે સારું માનો છો ? તમે તો શક્તિ છો. પોતાની માતા વિના કયો પુરુષ પૃથ્વી ઉપર ઊતર્યો છે ? તમે તમારી

દીનતા ટાળો. તમારી દીન સ્થિતિ હું જાણું છું, તમે જાણો છો એટલી જ જાણું છું. કારગતી મળતાં તમારી શ્રી દશા થાય છે તે હું જાણું છું. છતાં તમારી બારડોલી બહાર આબરૂ વધી છે, દેશવિદેશમાં તમારી કીર્તિ ફેલાઈ છે. કારણ તમે તમારી મુશ્કેલીઓ છતાં, તમારી દીન દશા છતાં, બહાદુરી બતાવી. એ જ બહાદુરી તમારો આંતરિક સુધારો કરવામાં બતાવો એટલે તમારી દીન દશા આપોઆપ ટળશે. અને એ બધા સુધારાનો પાયો તમારું પકવેલું અન્ન તમે વાપરો અને ખેતરનું ૩ પીંજી, કાંતી, વણતાં થઈ જાઓ એ છે. તમે ખેતરમાં કામ કરનારી બહેનોને કાંતવાનું અને પીંજવાનું આળસ શા સારું ? મારી છોકરીને પીંજતાં આવડે તો તમને શા સારું ન આવડે ? તમે પીંજવાનું શીખવા તૈયાર થાઓ તો મારી છોકરીને પીંજતાં શીખવવા મોકલવાને હું તૈયાર છું. ગમે તેમ થાઓ, આવતી મોસમમાં કેટલાંક ગામ તો એવાં હું જોવા છું કે જેમાં પરદેશી સૂતરનો એકે તાંતણો ન હોય, એકે કેસ કોર્ટ ચઢતો ન હોય, એકે તડ ન હોય. સ્ત્રીઓને ત્રાસ ન હોય, એકે બાળલગ્ન કે એકે લગ્નવરો કે મરણુવરો થતો ન હોય. આ સ્થિતિ લાવવામાં તમે બહેનો પૂરેપૂરો ફાળો આપો.

\*  
\* \*

## વ્યાખ્યાન ૧૮ મું

### સ્વરાજનું આદર્શ ગામ

[ આ દરમિયાન સરદાર મદ્રાસ, કર્ણાટક અને બિહારની ખેડૂતઆલમને પોતાની વીર વાણી સંભળાવી ગાંડા કરી આવ્યા હતા. મહાસલાની ખેડક પાસે આવતી હતી અને તેમ તેમ સ્વરાજ પણ નજીક આવતું હતું. ખારડોલીની લડત જીત્યા પછી સરદારના મગજમાં સ્વરાજ માટેની વ્યૂહરચના રચાઈ રહી હશે, કાલે જ સ્વરાજ જીતી લઈએ તો ક્યારી રીતે કામ શરૂ કરી દેવું તેની વ્યૂહરચના મનમાં ને મનમાં ધડી રહ્યા હશે એટલે એના ગામમાં તા.૧૮-૧૨-૨૮ને રોજ તેમણે સ્વરાજના આદર્શ ગામનું સ્વરૂપ નીચે મુજબ પ્રગટ કર્યું. ]

**ભાઈઓ અને બહેનો,**

બિહારમાં દસદસ પંદરપંદર હજારની મેદનીઓ ભરાતી અને લોકો મને ખારડોલીના ખેડૂતોની વાત પૂછતાં. મેં તેમને કહ્યું, તમે ખારડોલીની બહેનોને જુઓ ત્યારે જ એ રહસ્ય તમને સમજાય. એ બહેનો પાસેથી મેં ભાઈને દાવે કબૂલત લીધી હતી કે લડતમાં કોઈ પાછો પડે તો એ ધણી હોય તો એ તેને ન સંધરવો. સ્ત્રીને પરણવું એ મર્દનો જ અધિકાર છે, નામર્દ સાથે પરણવું એ સ્ત્રીનું કામ નથી. આજે પણ ખારડોલીની બહેનો મને મળે છે ત્યારે હું તેમને માનથી નમસ્કાર કરું છું અને કહું છું કે બહેનો, તમારા મર્દોને સાચવજો. તેઓ નામ માત્રના મર્દ છે, તેમને સાચા મર્દ તમારે બનાવવાના છે. મારી પોતાની કામને નામર્દ કહેતાં મને સુખ થાય છે શું ? તેમ બોલતાં



તો મારું કાળજી ચીરાય છે, પણ બહેનો સમજે છે કે આ ભાષા છે અને તેના દિલમાં દર્દ ભર્યું છે.

### સાચું સ્વરાજ

દેશભરમાં બારડોલીના ખેડૂતોની ધન્યતા કેટલી થઈ છે તે તમે નથી જાણતા. એ ધન્યતાને લીધે જ બધા મને ખેંચી જાય છે અને તમારી વાતો પૂછે છે. હું જાઉં છું છતાં જાણું છું કે ભાષણ કરીને હું કોઈને કશું સમજાવી ન શકું. અહીં સાચું કામ કરીને બતાવું તો એ કામ જ બોલશે. ‘અંધકાર નાશ પામો, અંધકાર નાશ પામો’ એમ પોકારો કરવાથી પ્રકાશ થવાનો નથી. પ્રકાશ તો બત્તી સળગાવીએ ત્યારે જ થાય.

બિહારમાં લોકો મને સ્વરાજ વિષે પૂછતા, તેમને શી રીતે સમજાવી શકું ? એ ખેડૂતો જેમને એ ટંક ખાવાનું મળતું નથી તેઓ હુમિનિયન સ્ટેટસ થું સમજે ? તેમની પાસે રેવોલ્યુશન ને રિવોલ્યુનો વાતો કેવી ? એ તો બેંસ આગળ ભાગવત વાંચવા જેવું થાય. મેં તેમને કહ્યું કે મારે તો એવું સ્વરાજ જોઈએ કે જે ખેડૂત પોતાના ઘરમાં બેઠો દેખી શકે. સ્વરાજ એટલે રામરાજ્ય, સ્વરાજ એટલે ધર્મરાજ્ય. તુલસીદાસજીએ દુહામાં કહ્યું છે:

“પરધન પથ્થર માનીએ, પર સ્ત્રી માત સમાન

“ઘતનેસે હરિ ના મિલે તો તુલસીદાસ જમાન.”

આનું નામ સ્વરાજ્ય.

ખેડૂતની કોઈ ખાલી હોય, એને દુટિયા વાળી સુધ્ધ રહેવું પડતું હોય, ત્યાં સ્વરાજનો ખીન્ને શો અર્થ ? તેની કોઈ ભરી હોય, દુકાળ પડે, હિમ પડે કે તીડ પડે તો પણ કોઈ ખાલી ન થાય એ તેનું સ્વરાજ.

ગંગા કિનારે વસીને ભૂખે મરતા એ પ્રાંતને હું  
બીજું કયું સ્વરાજ સમજવું ? તેમને તો મેં કહ્યું કે તમે  
બધા અરધો રોટલો ખાધને જીવતાં મરો છો એ કરતાં  
અરધા ગંગાજીમાં ડૂબી મરો કે પાછળ રહેલાને આખો  
રોટલો મળે !

પણ મારે સાચું સ્વરાજ તો અહીં કરી બતાવવું છે.  
એક જ ગામ તૈયાર થઇ મને અખતરો અજમાવવા દો.  
તો હું આખા દેશને બતાવું કે સાચું સ્વરાજ તે આનું  
નામ. એ ગામ તો દેશનું જાત્રાનું ધામ થઇ પડે.

### સ્વરાજનું આદર્શ ગામ

સ્વરાજનું ગામ કેવું હોય ? એ ગામની ભાગોળમાં  
પેસીએ ત્યાંથી ખજર પડી જાય કે આ કંઇક જીદું જ  
ગામ છે. અત્યારે તો ગામમાં પેસતાં ભાગોળથી નાકે  
ડૂંચા દેવા પડે છે ! પોતાના ઉકરડા ક્યાં કરવા, કેમ કરવા,  
એ ખેડૂત જાણતો નથી. મળમૂત્રની ક્રિયાઓ તેને આવડતી  
નથી. બળદ કાંવે ત્યાં પોદળો કરે તેમ એનું છે. તે  
પોતાનું સોનાનું ખાતર વેડડી મારે છે અને ગંદકીમાં  
રીખાય છે.

આદર્શ ગામમાં ખેડૂત ખાડા કરી સંઘરે, ટોરનું  
મૂતર પણ ખાડામાં સચવાય એમ કરે, ખાડા ઉપર  
પાટિયાં મૂકી તેના ઉપર પાયખાનું ગોઠવે, અને સોનાનું  
ખાતર ગુમાવી ન દે. એ કળા જાણનાર ખેડૂતના ગામમાં  
ગંદકી ન હોય, માખીનું નામ ન હોય. ઇશ્વરે આટલી  
છૂટી જમીન આપી છે, ખુલ્લી હવા અને સુંદર પ્રકાશ  
આપ્યો છે ત્યાં ખેડૂત શા માટે નરકવાસ ભોગવે ? તેણે તો  
સ્વર્ગ સમાન ગામ બનાવવું જોઇએ.

આદર્શ ગામમાં તો ખેડૂતના આંગણમાં પાણીનો છંટકાર કરેલો હોય, અને તેમની સ્ત્રીઓએ ત્યાં ગુલાબના છોડ વાવ્યા હોય. આજે તો આંગણમાં તે બાળકોને પાયખાતે બેસાડે છે ! તેના ઉપર માખી બેસે છે અને એ જ માખી તેના ઓરડામાં જાય છે.

એ ગામના ખેડૂતનાં બાળકો કેવાં સુંદર હોય ? તેમનાં આંખ, નાક, મોં પર મેલ વળગ્યો ન હોય, તેમનાં કપડાં ગંદાં ન હોય. તેમનાં ગાલની આરપાર એવું લોહી ચમકતું દેખાતું હોય કે જાણે ગુલાબનું ફૂલ. પણ ખેડૂતની સ્ત્રીએ જીંદગીમાં ગુલાબનું ફૂલ જોયું હોય ત્યારે એવાં બાળકો ઉછેરતાં તેને આવડે ને ? તેણે તો બિચારીએ માત્ર છાણ ચૂંથી જાણ્યું છે. તેને બાળક ઉછેરતાં ક્યાં આવડે છે ? તે તો બાળકને અશીશની ગોળી ગળાવીને, કાં તો ટપલું મારીને ને કાં તો ઘોડિયામાં ધબ્બડાવીને મૂંઝું કરે છે ને વૈતરું કર્યા કરે છે. એ રીતે કાંઈ ખેડૂતના ઘરમાં દેવ ઉત્પન્ન થાય ?

આ આદર્શ ગામમાં પોતાની સ્ત્રીઓનું ખેડૂતો માન રાખતા હોય, તેમના પ્રત્યે પ્રેમ રાખતા હોય, તે સંસારની બાગીદાર ગણાતી હોય. અત્યારે ખેડૂતને સ્ત્રી સાથે કેમ વર્તન રાખવું એ જ આવડતું નથી. ગાય ભેંસ લાવે ને કાઢે તે પ્રમાણે નજરમાં આવે ત્યારે સ્ત્રી લાવે છે ને નજરમાં આવે ત્યારે એને રજા આપે છે ! એને ઘર બહાર જવા દેતા નથી, આવી સભાઓમાં આવી શીખવા દેતા નથી. ખેડૂતમાં મર્દાનગી નથી તેથી તેને પોતાની સ્ત્રીમાં વિશ્વાસ નથી. આ અંગ્રેજો આપણા ઉપર રાજ્ય કરે છે તેમનું જુઓ. કોઈ પોતાની સ્ત્રીને દેશમાં રજાગતી મૂકીને અહીં આવતો નથી. ગામડે ઘોડે ચડીને કામે

નીકળે તો પણ બીજા ઘોડા ઉપર બેસાડી સ્ત્રીને સાથે તેડી  
જાય છે. તે બહાદુર છે, તેને એવો અવિશ્વાસ નથી કે  
મારી સ્ત્રી પર કોઈ ખૂરી નજર કરશે. સ્ત્રી ઉપર એવો  
વિશ્વાસ અને પ્રેમ હોય ત્યાં તેના પ્રત્યે વર્તન પણ જુદું  
હોય, તેના પ્રત્યે ભાષા જુદી હોય, જુદા જ પ્રેમ અને  
રસનો વહેવાર હોય. તો જ વીર પ્રજા ઉત્પન્ન કરી શકાય  
અને ઉછેરી શકાય.

“ઢોલ ગમાર શૂદ્ર પશુ નારી,  
“યે સખ તાડન કે અધિકારી.”

એ જ જો તમે હજી માનતા હો તો આપણે  
ગુલામ છીએ, અને ગુલામ જ રહેવાના. એટલું સમજજો  
કે સ્ત્રી એ માતા થવાની છે, અને નમસ્કાર કરવાને  
યોગ્ય છે, લાકડીને યોગ્ય ન હોય. હું તમારી સ્ત્રીઓને  
ફટવી તમને દુઃખ દેવા નથી માગતો પણ હું તો તમને  
દેવીઓ અને સતીઓ બનાવવા ઇચ્છું છું. તેવી થશે તો  
ઊલટી તેઓ તમને રોજ પગે લાગશે અને તમારું ધર  
શોભાવશે. પછી એમનામાં તમારા પોતા કરતાં વધારે  
લાયકાત જોઈ તમને શરમ જરૂર લાગશે. પછી તેમને તમે  
ગાળ નહિ દઇ શકો, તેમની સાથે માનથી સંબંધતાથી  
વર્તવું પડશે.

રેંટિયો તો આ ગામમાં વાવેતરના જેટલો સ્વાભા-  
વિક થઈ ગયો હોય. જે ખેડૂત કપાસ ઉગાડતો છતાં  
કપડાં બહારથી લાવે છે એને હું ખેડૂત જ કહેતો નથી.

સ્વરાજના ગામમાં કંઈ આવાં મકાનો હોય ? માણસ  
અને ઢોરનું રહેવાનું ભેગું કેમ હોય ? આટલા માકડ,  
ચાંચથી ભરેલાં તે ધર હોય ? તેમાં બિચારી સ્ત્રીની શી

દશા ? એક તરફથી છોકરાં રો-કકળ કરે, બીજી તરફથી ઢોર બરાડા પાડે, તેમાં પાછી દુબળાની ગલીય ભાષા !

તમે દુબળા કેવા રાખ્યા છે ? જેમને પાપખાને જઈ પાણી લેવાની ચે ગમ નથી, જે દારૂડિયો છે, જેની જાત અતિશય મેલી છે ! એવો મલીન તમે એને રાખ્યો છે અને તેના હાથનું પાણી પીઓ છે ! મને તો કોઈ ગામે જઈં છું ત્યારે ખેડૂતના ધરનું પાણી પીતાં દર્દ થાય છે, પણ ક્યાં જઈં ? મેલાયેલા પણ ભાઈ છો એટલે જેમ તેમ પી લઈં છું. દુબળાને એવો બનાવી તેની પાસે કામ કરાવવું એ કરતાં તો હાથે કરવું શું ખોટું ? એવા મલીન માણસ પાસે પાણી ભરાવવા કરતાં હું તો જાતે ભરી લેવાનું પસંદ કરું. એની પાસે કામ લેવું જ હોય તો તેને સુધારો, દારૂ છોડાવો, માણસ બનાવો. તમે ઠાલા બીઓ છો. સુધરેલો મજૂર તો તમને ૪ કલાકમાં ૧૨ કલાકનું કામ આપશે; અને આવો ગમાર રહેશે તો આખો દિવસ બબડતો કામ કરશે છતાં તેના કામમાં ભલીવાર નહિ હોય. એવો ગમાર માણસ કહ્યું ન માને, સમજાવ્યો ન સમજે, ફાવે તેમ નાસી જાય. કંઈક સમજી હોય તો તેને બેસાડીને તમે વાત પણ કરી શકો. પણ તમે તો હાથે કરીને એને પીવાના પૈસા આપો છો અને માણસને ઢોર બનાવો છો !

આદર્શ ગામના ફૂવા આવા નહિ હોય. તમારા ફૂવાઓ પાસે તો બિલું પણ રહેવાતું નથી. ત્યાં કાદવ સડે છે અને માખીઓ બમણે છે. સ્ત્રીઓ પાણી ભરવા જાય તો પગ કાદવમાં બગડે છે, અને મેલનું ઝેર થઈ શરીરમાં બિતરે તે તો જુદું.

સ્વરાજના ગામમાં રાત્રે અંધારામાં ખેડૂતની સ્ત્રી-  
ઓને અફળાવાનું ન હોય. ગામમાં સંપ કરીને બત્તીઓ  
રાખી હોય, ગામના સુખી લોકો તેલ આપતા હોય અને  
ગામના જીવાનિયાઓ કે સ્ત્રીઓ તે સાફ કરીને નિયમિત  
સળગાવતી હોય. એમાં ખર્ચનો સવાલ આડે આવતો  
નથી, આળસ અને અજ્ઞાન જ નડે છે.

### સ્વરાજની શરત

પણ આ સ્વરાજ ક્યારે સ્થાપન કરી શકાય ?  
ગામમાં જરા પણ કુસંપ ન હોય ત્યારે, ગામના બધા  
ભાગે પોતપોતાની ફરજો સમજીને બળવતા હોય ત્યારે.  
આ શરીરમાં અનેક જીદાં જીદાં અવયવો છે પણ કેટલાં  
એકસંપથી પોતપોતાનાં કામ કરે છે ? જેણે આ સ્વરૂપ બનાવ્યું  
છે તેની રચનાની બલિહારી છે. પગમાં કાંટા વાગે કે તરત જ  
માથા સુધી તેનું દર્દ પહોંચે છે. અવયવો જીદાં કર્યાં છે પણ  
એમાંના એકે વિના શરીરનો કારભાર પાધરો ચાલે નહિ.  
ગામ એના જેવું હોવું જોઈએ. ગામમાં એક દુઃખી હોય,  
એક ભૂખ્યો હોય તો આખા ગામને તે દુઃખ લાગવું  
જોઈએ. પણ ખેડૂત આજે કુસંપમાં ડૂબેલો છે, મિથ્યા  
મોટાઇમાં તણાય છે. જ્યાં ગામમાં અનેકને ખાવાનું મળતું  
નથી ત્યાં મોટાઇ શી ? જ્યાં સરકાર દરબારમાં આપણી  
ઇજ્જત નથી ત્યાં આપણે વડાઇમાં તણાવાનું શું ને  
અંદર અંદર લડવાનું શું ? ખેડૂત ઇશ્વરને ભૂલ્યો છે એ  
તેના કુસંપનું કારણ છે. વેપારી લોકોમાં એકની સ્થિતિ  
સારી હશે તો જાતભાઇને ડાળીએ ચઢાવશે, પણ ખેડૂત  
ઊંચે ચડતા ભાઇનો પગ ખેંચશે. એવી ઇર્ષા અને કુસંપ  
કાઢી નાંખો.

એક જ ગામ કુસંપ અને ઇર્ષાથી મુક્ત થઇ મારી પાસે આવે, અને સાચું ખેડૂતનું સ્વરાજ સ્થાપવાના અખ-તરામાં મને સાથ આપે. ખારડોલીના ખેડૂતોએ જગતમાં કીર્તિ મેળવી, પણ એ કીર્તિને તે આગળ ક્યાં વધારે છે? આપણે જોડીને વેગે ચાલીએ છીએ તે નહિ ચાલે, જગત વાયુ વેગે આગળ વધી રહ્યું છે અને હિંદુસ્તાનના ખેડૂત પાછળ પડી જાય છે.

હું ખારડોલી તમારી વચ્ચે આવું છું ત્યારે મને કુટુંબમાં આવ્યો હોઉં એમ લાગે છે. તેથી જ તમને અંદર અંદર ઝગડતા પાછળ પડેલા જોઉં છું ત્યારે મને અતિશય દુઃખ થાય છે. તમારું બધું જ દુઃખ કેવળ અજ્ઞાનતાનું છે.

સાચું સ્વરાજ ઉપરથી પડવાનું નથી, પણ ખેડૂતે જાતે લેવાનું છે. સ્વરાજની ઇમારત ગામડાંમાંથી ઊભી કરવાની છે. ખેડૂતો આટલું સમજી જાય તો સરકાર સામું આપણે શા સારું જોવું પડે? ખેડૂત સમજે તો શું થઇ શકે તે આપણે ખારડોલીમાં બતાવી આપ્યું હતું. સમજે તો સ્વરાજ લેવું એટલું જ સહેલું છે. સાપ કાંચળી ઉતારી અળગી મૂકે છે તેમ મરજીમાં આવે ત્યારે આ રાજ્યને ખેડૂત ઉતારી નાંખી શકે. સ્વરાજ જો અંગ્રેજ પાસેથી આવવાનું હોય તો શા માટે મારા જેવાને અહીં ગામડામાં આવવું પડત? પણ ખારડોલીની ભઠ્ઠીમાં આટલો તવાયા પછી પણ હું ખેડૂતને લાનભૂલ્યો જોઉં છું ત્યારે મારું અંતર ધવાય છે.

યુવકોનાં કૃતિઓ

આ યુવક મંડળના વાર્ષિક સંમેલનમાં યુવકોને કહ્યું હતું કે હું તમને એકલા દોડાવવા નથી માગતો. મારે યુવકો

અને વૃદ્ધો વચ્ચે કલેશ કરાવવો નથી. આજે દેશમાં બધે જ જીવાન અને વડીલ વચ્ચે અંતર પડી ગયું છે. ખેડૂતોમાં એ ન પડે એ જોવાની મારી ઉમેદ છે, કારણ કે ધરમાં ભારે ફાટ પડે ભારે વડીલોને દુઃખ છે તેમ જીવાનને પણ દુઃખ છે. એમાં કુટુંબકલેશ છે. કુટુંબકલેશ ત્યાં ગામકલેશ, ને ગામકલેશ ત્યાં સમાજનો કલેશ પેદા થાય છે. એવો કલેશ આપણામાં ન થાય એ માર્ગ લેવા હું જીવાનોને તેમજ વડીલોને સમજાવું છું.

### ગામના ભંગી બનો

જીવાનોનું પહેલું કામ તો એ છે કે હાથમાં સાવરણો લઈ ગામ સાફ કરે. પહેલાં ગામના ભંગી બનો અને ગામ માણસને રહેવા લાયક કરો. તમે તમારા દિલનું દર્દ સમજો, હું તમારી પાસે શું માગું છું તે સમજો. સેવા કરવી ને તેમની ગાળ ખાવી એ માટે તૈયાર હોય તે જ સેવા કરી શકે. અજ્ઞાન માણસ સમજતો નથી કે તેના બલારું આપણે કરીએ છીએ તેથી તે રોષ કરે છે, ગાળ દે છે. પણ આપણે સંયમ કેળવવો જોઈએ. ગાળ દે ત્યારે પ્રેમથી તે સાંભળી લેવી, અને બીજો દિવસે ભાઈ ગણીને ફરીથી તેની જ સેવા કરવા પહોંચી જવું. એ યોગ્યતા કેળવે તે જ સેવા કરી શકે. જીવાનોએ પોતાના વિનય, વિવેક ને મીઠાશથી વૃદ્ધોનાં હૃદય જીતવાં જોઈએ. આજ-કાલ લોકો જીવાનિયાઓને સલાહ આપે છે કે વૃદ્ધોને તગડી કાઢી મૂકો. હું એવી સલાહ નથી આપતો. વડીલો કંઈ પોતાનાં બાળકનું અહિત ન ઈચ્છે, તેઓ તમારું હિત જુદું સમજે છે, તેથી ગુસ્સો સહન કરી તેમનાં હૃદય જીતવાં રહ્યાં.



## જીવાનીને પડકાર

તમે પોતાને જીવાનો કહેવડાવતા હો તો સભાઓમાં એકલા શેના આવો છો ? તમારી સ્ત્રીઓને કેમ સાથે નથી લાવતા ? તમે પણ જો સ્ત્રીઓના ઉપર વિશ્વાસ રાખી તેમને છૂટ આપી ન શકો તો તમે જીવાન શેના ?

વૃદ્ધોને પણ હું કહું છું કે તમે જમાનો સમજો, જીવાનિયાઓને નાહકના બહુ તંગ ન કરો. તેઓ આ જમાનાનો શ્વાસ લે છે અને તે માટે મથે છે. તેમને રોકશો તો તેઓ દુઃખી થશે. તમે ખાતરીથી માનજો કે તેઓનું કોઈ પણ પગલું ખેડૂતને નુકસાનકર્તા મને લાગશે તો હું તેમને તરત રોકીશ, તે માટે મારું ગળું પણ આપીશ.

પણ ખેડૂતોમાં જ્ઞાન ક્યાં છે ? એનું મોટામાં મોટું દુઃખ અજ્ઞાનનું છે. એ સમજે તો બાળકઓ કરે ? તે કેમ ન સમજે કે ખેડૂતની ખરી આબાદી એની ખેતી ઉપર નહિ પણ તેની ઓલાદ ઉપર છે. તેથી લડત પૂરી થયા પછી તરત મેં કહ્યું હતું કે જમાનો ઓળખો અને બાળકજન એ બાળકહત્યા છે એમ સમજીને બંધ નહિ કરો તો કાયદાને વશ થઈ કરશો. આખરે એ જ થયું. મતીઆ અને લકત એ બે કામ મારી વાત સમજી ગઈ છે અને બાંધેલા ઠરાવો ખરાબર પાળી રહ્યા છે. તેમના કંટલાક ડાહ્યા માણસો મળ્યા અને તેઓએ મને કહ્યું કે સરકાર સાથે લડ્યા તેનો લાભ મળ્યો એ તો ઠીક, પણ મોટો લાભ તો ત્યાર પછી જો સમાજસુધારાને માર્ગે તમે અમને ધગાડ્યા તેનાથી થયો. મોટાઈના મિથ્યા ખર્ચ બચાવી તેટલી જ રકમ જો તમારાં છોકરાછોકરીને કેળવવામાં વાપરો તો તમારા જીવનમાં કેટલો ફેરફાર થઈ જાય એ

વિચારો. પણ તે કેળવણી અત્યારે અપાય છે એવી નહિ, પરંતુ મેં આજે બતાવી તેવી હોવી જોઈએ.

આજે ખેડૂતને સાચું સુખ કેવું હોય એનું સ્વપ્નું પણ નથી. મેં કહ્યું તે સમજો, તે કરવાની હિંમત કરો. તો સુખ શું એનો તમને ખ્યાલ આવે. મારી ઉમેદ છે કે જે કોઈ જગ્યાએ સ્વરાજનો આવો અખતરો કરીએ તેમાં તમે બધા જ ખેડૂતો સહાનુભૂતિ અને સાથ આપશો.

\*  
\* \*

## વ્યાખ્યાન ૧૯ મું

### સ્નાતકોને

[ ગૂજરાત વિદ્યાપીઠના વિદ્યાર્થીઓના સ્નેહસંમેલન પ્રસંગે તા. ૧૨-૧-૩૦ ને રોજ અમદાવાદમાં આપેલું ભાષણ. ]

ભાઈઓ અને બહેનો,

તમે મારા જેવા નિરક્ષરને પ્રમુખ તરીકે શા માટે પસંદ કર્યો ? તમે સ્નાતકોનું સ્નેહસંમેલન બરો કે બીજું કોઈ સંમેલન બરો એમાં મારું સ્થાન તો ભાગ્યે જ હોય. હું તો અહીંઆ ધઉંની અંદર કાંકરા જેવો થઈ જાઉં છું. એટલે હું તો દરેકને આ ત્રણ દિવસથી પૂછ્યા કરું છું કે કહો તો ખરા કે હું શું કહું ?

મને તો લાગે છે કે વિદ્યાપીઠ માટે આ સ્થાન પસંદ કરવામાં ભૂલ થયેલી છે. બારડોલીમાં પણ જુગત-રામને મેં કહ્યું કે છોકરાઓને લઈને વેડછી લાગી જાયો, નહિ તો છોકરાઓને બહારથી આવનારાઓનો ચેપ લાગશે ! રાષ્ટ્રીય કેળવણીનો ઉદ્દેશ ખેડૂત છોકરાઓ બાપની વિદ્યા ભૂલી ન જાય અને પાછા ગામડાંમાં જઈને રહે એ છે. મારે તો ગાડું હાંકનાર, ખરપડી પકડનાર, કોષ ખેંચનાર, હળ લઈ ખેતી કરનાર જોઈએ છે. અત્યારે તો સૌને હાથ હલાવીને કે જીભ હલાવીને કામ કરવું છે, આ વિદ્યાપીઠનો ઉદ્દેશ એના વિદ્યાર્થીઓ ખેડૂતોનાં જીવનમાં પરિવર્તન કરે એ છે. હળ પકડી ચારપાંચ વીધાં જમીન ખેડી નાંખે ત્યારે હું કહું કે આ ખરો સ્નાતક.

### સિપાહી કેમ થવાય ?

તમે મને ઘણી વખત સહાય કરી છે અને વળી જરૂર પડે તમને બોલાવીશ. તમને બધાને મારો આકરો અનુભવ થયેલો છે. હું કોઈને મોં ફાડવા દેતો નથી. મારી પાસે તમને સુધારા મૂકવા કે દરખાસ્તો મૂકવાનો વખત નહિ રહે. સરદાર હુકમ કાઢે છે એમાં હિંસા છે કે અહિંસા, એ લડત પૂરી થયે તમે ગાંધીજી જોડે ચર્ચા કરી લેજો. ગાંધીજીની જેમ યુદ્ધ વખતે લાડ લડાવવા કે ચર્ચા કરવા હું નહિ ખેસું-જો કે બધી જ વખતે કાંઈ મારા ભાગે સરદારી આવવાની નથી. બાકી મારે જો સિપાહી થવાનું હશે તો હું તમને બતાવી દઈશ કે સિપાહી કેમ થવાય ? ખરું જોતાં સરદારીમાં નહિ પણ સિપાહીગીરીમાં જ સુખ રહેલું છે.

આજે હિંદના જાહેરજીવનમાં કામ કરનારા ખેડૂતોનાં સંગઠનની વાતો કરે છે. જેઓ ખેડૂતોને ઓળખતા નથી તેઓ ખેડૂતોનું શું સંગઠન કરશે ? ખેડૂતોને એમનામાં વિશ્વાસ કેમ પડે ? પાંચ મહાનો બોજો ઉપાડી ખેડૂત કે મજૂર બનો ત્યારે જણાય. ત્યાં જ ઔદિક અને ઔદ્યોગિક કેળવણીનો ઉપયોગ જણાય. ખેડૂતોનું સંગઠન કરવું હોય તો ખેડૂત બનો. હજી તો ગાંધીજીએ તમારી પાસે રાંડીરાંડનો ધંધો મૂક્યો છે ત્યાં તો તમે બબડાટ ને કકળાટ કરી મૂકો છો. કારણ તમે શહેરની પાસે છો.

### બુદ્ધિનો વ્યભિચાર

જાતે ધન પેદા ન કરતાં બીજાનું ધન લેવાની બુદ્ધિ ચલાવે એને હું બુદ્ધિનો વ્યભિચાર કહું છું. ગુજરાતની ખેતીમાં ખાતર કયું નાંખવું, શે ફેરફાર કરવો એ વિષે તમે બહુ બહુ તો નિર્બંધ લખી શકો પણ એનો ઉકેલ ન કરી શકો. આ રીતની તમારી બુદ્ધિ અને તમારા શિક્ષણનો શે ઉપયોગ !

તુલસી કહે છે તેમ ‘પરધન પત્થર માનીએ, પરસ્ત્રી માત સમાન’ એટલું જ તમે શીખો તો વિદ્યાપીઠના તમે સારામાં સારા સ્નાતક થઈ શકો. તમે એક પણ ચોપડી ન વાંચો તો ચાલે. ચારિત્ર ખીલ્યું હશે તો બુદ્ધિ તો ખૂબ ખીલવાની છે. ચોપડીઓ વાંચનારા હંમેશા સારા ચારિત્રવાન હોય છે એમ પણ નથી. વિદ્યાવિલાસીઓ ચારિત્રમાં પડનારા હોય છે, તેઓ વિલાસી હોય છે એવો મારો અનુભવ છે. ચારિત્રશુદ્ધિ અધરું કામ છે પણ ઉઘમી જીવન ગાળનારને ચારિત્રભંગના પ્રસંગ ઓછા આવે છે.

બૌદ્ધિક કેળવણીની પરવા ન કરો. એવા માણસો ખૂબ મળે છે અને ધણાખરા ગુજરાત કલ્પમાં નવરા રહે છે તે ભાડે પણ મળશે. તમે ભાષણો ચર્ચાઓ કેવી રીતે કરો, લેખ કેવી રીતે લખો એ નહિ, પણ દરિદ્ર માણસોનું સંકટ કેવી રીતે ટાળી શકો—સ્વરાજ્યના સિપાહી કેવી રીતે બની શકો એ જાણવું હોય તો કહું. ખેડૂતોને ઓળખવા અને જાતે ખેડૂત બનવા મારે વીસ વર્ષનો પાછલો અનુભવ અને સઘળું ભણેલું ભૂલવું પડ્યું.

### ખેડૂતોની મહોબત

ખેડૂતોની મહોબત કરવી એ સહેલ કામ નથી. વ્યાખ્યાનથી તેઓ લોભાશે નહિ. ઉવારસદ ગામમાં જ્ય ખેચાર યુવાનોએ લોકોને ભેગા કરી પૂછ્યું : ‘તમારામાંથી કેટલા મરવા તૈયાર છે?’ અને કોઈ તૈયાર ન થયું એટલે વક્તા કહે : ‘મને શરમ આવે છે કે હું નામદ માણસોના ટોળામાં ક્યાંથી આવ્યો?’ પણ એમ ભાષણ કરવાથી ખેડૂતનું હિત ન વિચારી શકાય. એ શીખવું હોય તો જેને ભાષણ કરવું અધરું લાગે છે એવો આ બાધા જેવો લાગતો બેઠો છે (મોહનલાલ પંડ્યા) એની પાસે જાઓ. અથવા લાખો લોકોનાં જીવનમાં પરિવર્તન કરનાર, પોલિસ કમિશનરો જેનાથી ત્રાસે એવા વિકરાળ ધારાળાઓની લૂંટ પગ પાસે ઠક્કવાવનાર પેલા ચાર ચોપડી ભણેલા રવિશંકર પાસે જાઓ. એ મહામહેનતે રેલગાડીમાં બેઠો. એ કદી એ કહેતો નથી કે મને બૌદ્ધિક અને ઔદ્યોગિક કેળવણીનું જરા મિશ્રણ કરી લેવા દો! મને તો વાંચતાં કંટાળો આવે છે. હું કદી વાંચતો નથી. તમને ઊતરેલું ધાન ખાવાની શી ટેવ છે? પારકું શું કામ વાંચ્યા કરો છો? તમારું પોતાનું

કંઈક લખો ! તમે બાર મહિને મળી રસ્વાઇ દીર્ઘાઈની ચર્ચા કરતા એ સાક્ષરોના ટાળામાં નહિ જાઓ તો સુખી થશો. સ્વરાજ્ય મળશે તોયે તમારું જીવન તો સ્વરાજ્યની ઈમારત ચણવામાં જવાનું છે. મેં તો કદી આયર્લેન્ડ કે કેનેડાનાં બંધારણ વાંચ્યા નથી. ખેડૂતો આગળ એની શી જરૂર ? અખો વાંચો, ગીતા વાંચો, બહુ બહુ તો તુલસી રામાયણ વાંચો. એમાં કાકાની શી જરૂર ?

બધા આગેવાન વાત મોટી મોટી કરે છે પણ પૂછવામાં આવે, ' તારી શી યોજના છે ? બતાવ, ' ત્યારે ગભરાય છે. પંજાબમાં મને રાષ્ટ્રીય ભાષા સંમેલનનો પ્રમુખ બનાવવામાં આવ્યો ! તમે બધા ભણુશો ત્યારે પ્રમુખ થશો, હું વગર ભણેલો પ્રમુખ થઈ આવ્યો ! મેં એક પણ હિન્દી પુસ્તક વાંચ્યું નથી છતાં બધા ખેડૂતોને સમજાવી શકું છું. આજે પણ ચાલીસગામ, થાણા વગેરેના કાગળ મારા ઉપર આવે છે. કાશી ખૂબ ભણી એક સંસ્કૃતનો ભારે વિદ્વાન રંગરેજની દુકાને ખેઠો હતો તે હું જાણું છું. પણ સંસ્કૃતને તે શું ઓઠે કે પાથરે ? સંસ્કૃતમાં કાંઈ બીલ બનાવાય ? એટલે હવે તે મુંબઈમાં પડ્યો છે. આ વિદ્યાપીઠ સારામાં સારા ખેડૂતો અને મજૂરો પેદા કરવા માટે છે. દેશસેવા ન કરવા ઇચ્છનાર માટે અહીં સ્થાન નથી. બિહાર વિદ્યાપીઠમાં એક વિદ્યાર્થીએ મને પૂછેલું કે હિંસા અહિંસામાં શો ભેદ ? મેં કહ્યું કે 'યંગ ઇન્ડિયા'નાં પાનાં વાંચજો. મારા શબ્દે શબ્દે હિંસા ઝરે છે તો એને ક્યાં અહિંસા શીખવું ?

બીજા કોઈ પ્રાન્તમાં નથી એવું સિપાહીઓનું જૂથ ગુજરાતમાં છે એ હું તમને કહું. ડાખલું વાગે કે બધા ભૂવા

ધૂણી ઊઠે. તમારે લડાઈની ચર્ચા કરવી હોય તો મારી પાસે આવજો. મુંબઈની કૉલેજના બહુ છોકરા મારી પાસે આવે છે. તમે પણ બહુ મગરૂરી ન રાખશો. આ સરકારી કૉલેજ પણ દિવાસળી ચેતાવીએ ત્યારે ભડકા થઈ ઊઠે એવી થઈ રહી છે. પંખખના વિદ્યાર્થીઓની જેમ જેઓ માત્ર અધીરાઈથી ‘લોન્ગ લીવ રેવોલ્યૂશન’ બોલે છે એમનો પણ ઉપયોગ થશે. દેશમાં બધા અધીરા થઈ ગયા છે. કયે સ્થળે અને કેવી રીતે એ અધીરાઈ પ્રગટી ઊઠશે એ ન કહેવાય. ત્યાં કેટલા કામ કરનાર છે અને આપણામાં કેટલા બગભગત છે એ પણ હું જાણું છું. તમારી આગરૂ ઉપર કોઈ હાથ ન નાંખે એ સંભાળજો. સંપ કેળવજો, ચારિત્ર ખીલવજો. તમારી પાસે વખત થોડો છે, મામલો ગંભીર છે. ગાફેલ ન રહેશો.

\*

\* \*

## વ્યાખ્યાન ૨૦ મું

### કાઠિયાવાડ રાજકીય પરિષદમાં

[ મોરબીમાં ભરાયેલી પાંચમી કાઠિયાવાડ રાજકીય પરિષદના પ્રમુખ તરીકે પ્રારંભિક તથા ઉપસહાર તરીકે આપેલાં ભાષણોનો દૂક મુદ્રાસર સાર. ]

ભાઈઓ અને બહેનો,

એક કાળે સામ્રાજ્યની સત્તાની જમાવટને અર્થે દેશી રાજ્યોની સાથે દેશકાળને અનુસરીને ગમે તેવા કોલ્સ કરાર થયા હશે તેના ઉપર અત્યારે આધાર રાખવો એ

હૂબતો માણસ તણખલાં પકડે તેના જેવું છે. એ જૂનાં પુરાણાં તહનામાંના બારીક અર્થ સમજવા કે સમજવવા ખાતર લાખો રૂપિયા ખર્ચી ધારાશાસ્ત્રી રોકવા પડે એ જ આ રાજ્યોની દુઃખદાયક સ્થિતિ સૂચવે છે. સામ્રાજ્યની સત્તા સાથે મિત્રાચારીનો દાવો કરવો એ નાને મોઢે મોઢી વાત કરવા સરખું છે. સિંહ અને શિયાળવાંની મિત્રાચારી કદી સાંભળી છે ખરી ? આ દેશમાંથી અનેક દેશી રાજ્યો દર વર્ષે યુરોપની સફરે જાય છે તેમાંથી ત્યાં કોઇ પણ રાજ્યનું કોઇ પણ દેશમાં સ્વાગત થયું હોય કે માન મળ્યું હોય એવું બન્યું છે ? જ્યારે અફઘાનના અમીરનું દરેક દેશમાં કેવું સ્વાગત થયું હતું ? xxx દેશી રાજ્યો માત્ર વફાદારીનાં ઢોલ વગાડી બેસી રહેશે તો તે ગંભીર ભૂલ કરશે અને વાર્યા ન કર્યું પણ આખરે હાર્યા કર્યું એવો વખત આવશે. જે સામ્રાજ્યમાં ખુદ શહેનશાહી સત્તા મર્યાદિત છે તે સામ્રાજ્યમાં એકહથ્થુ સત્તા ભોગવવાની આશા રાખવી તે વફાદારી જ નથી. xxx આ દેશના રાજ્ય-તંત્રની પુનર્રચનાની યોજના સર્વપક્ષના અગ્રગણ્ય નેતાઓએ ઘડી છે તે પ્રમાણેનો સીધો માર્ગ છોડી બહારની મદદ કે દરમ્યાનગીરી માગવામાં દેશી રાજ્યો પોતે સખળ થવાને બદલે વધારે નિર્બળ બનવાનાં છે. xxx આગકાલ રાજ્યોમાં યુરોપની મુસાફરીનો શોખ વધી પડ્યો છે. એકહથ્થુ રાજ્યસત્તાના શોખીનોને પોતાનું રાજ્ય છોડી એક દિવસ પણ બહાર જવાનો કશો જ હક નથી. xxx આવા રાજ્યોને અમર્યાદિત ભોગવિલાસ ભોગવવા હોય તો રાજગાદી છોડવી જ જોઇએ. રાજ્યોએ પોતાના કુળની ઇજ્જતના ખાતર પણ આ પરદેશ ભટકવાની પ્રથા એકદમ બંધ કરવી જોઇએ. xxx બિચારો ખેડૂત થાક્યો



ભૂખ્યો મરવાને આળસે જીવે છે, એના પેટમાં ઊંડળો વળે છે, ખેડૂતોની ઓલાદ ઊતરતી ચાલી છે. એના ચહેરા ઉપર નૂર નથી. પરદેશી રાજ્યનું દષ્ટિખિંદુ જીદું હોય, એના વહીવટ ખર્ચાળ હોય, પોતાના દેશના માણસોને મોટા મોટા પગાર આપી પોષવાના હોય, ભારે ખર્ચ કરી મોટું લશ્કર રાખવાનું હોય એટલે એ તો ગમે તે કરે. પરંતુ દેશી રાજ્યોને તેનું અનુકરણ કરવાનું કશું જ કારણ નથી. xxx કાઠિયાવાડ રેલ્વેની સ્થિતિ વેશ્યા જેવી છે. એનો કોઇ ખરો ધણી નથી અને ભોગવટો કરનારા અનેક છે. અખણ્યો મુસાફર આ દેશમાં રેલ્વેની મુસાફરી કરવા નીકળે તો વગર પૂછ્યે કાઠિયાવાડ ક્યાંથી શરૂ થાય તે તેની રેલ્વેમાં પગ મૂકતાં ઓળખી શકે એટલી એની દુર્દશા છે xxx દરેક રાજ્યે પોતપોતાની સરહદે ઇચ્છામાં આવે તેવી જકાતનાં કુંડાળાં વાળ્યાં છે xxx રાજ્યના પોતાના હિતની ખાતર પણ ખાદીને રાજમહેલમાં અને રાજ્યની સંસ્થાઓમાં પ્રતિષ્ઠા મળવી જોઇએ xxx રાજ્યની ઉપજ વધારવા ખાતર પરરાજ્યના આખકારી ખાતાનું અનુકરણ કરી શરાખનો વેપાર અને પ્રચાર કરવો એ મહાપાપ છે xxx રાજ્યો ધારે તો આ દુઃખીઓનું (અંત્યજોનું) દુઃખ સહેજે ભાંગી શકે તેમ છે xxx જીલ્લા રાજને પદ્મજ કરવાનો પ્રગ્નને હક છે. સમર્થ રાજ્યોની સામે પણ સમગ્ર પ્રગ્નએ આ હકનો હમેશાં ઉપયોગ કર્યાનું ઇતિહાસ કહે છે xxx જ્યાં પ્રગ્ન જાગ્રત અને નિર્ભય નથી ત્યાં અતિશય સંયમ અને ધીરજની આવશ્યકતા છે. xxx કાઠિયાવાડનો શિક્ષિતવર્ગ મુત્સદ્દી તરીકે પ્રખ્યાત છે. એની જીભમાં અમૃત ભરેલું છે, પણ હૃદયમાં શું છે તે તો હરિએ ન જાણે. કાળજી શિયા-

જનું હોય તોપણ મોં વાધ જેવું રાખતાં એને આવડે છે. ‘ખુશામત તાને રોજગાર’ એ સૂત્ર એણે કંઠે કયું છે અને પૂર્ણ રીતે પાળી જાણ્યું છે. ‘બાપુ, આપના જેવો દળાળુ રાજ થયો નથી’ એવું કહેનાર આ વર્ગે રાજના કાનને ખરી વાત સાંભળવાની ટેવ પાડી જ નથી. xxx કાઠિયાવાડ એટલે તેનાં અનેક ગામડાંમાં વસતી પ્રજા. એ પ્રજામાં કેણે પ્રવેશ કર્યો છે ? એની શી દશા છે ? એનો ગ્રાણુશિ હોલવાઈ ગયો છે. એની ખુઝાયેલી જામગીરીમાં ચિનગારી પ્રગટાવવાની જરૂર છે. તે ખાલી ડુંકા માર્યો નહિ થાય. એ તો એનાં હાડકાં સાથે કાઠિયાવાડના સ્વદેશ પ્રેમથી જળી રહેલા, સ્વાર્થત્યાગી, સાધુવૃત્તિવાળા નવ-જુવાનોનાં હાડકાં ધસવાથી જલશે. કડક કલમ કે આકરી જીભથી એ કામ થવાનું નથી. xxx એ કામ સંખ્યાબંધ સાચા સ્વયંસેવકો પ્રજામાં પથરાઈ જાય અને પ્રજાની સાથે ઓતપ્રોત થઈ જાય તો જ બને. આજે પ્રજા અને પરિષદનો સાચો સંબંધ નથી તે બંધાવો જોઈએ. રેંટિયા સિવાય એ સંબંધ બાંધવાનો બીજો માર્ગ નથી એ અનુભવસિદ્ધ વાત હું આપની સમક્ષ રજુ કરવાની હિંમત કરું છું. xxx આ કળિકાળમાં પણ જે ભૂમિમાં જગતમાં સૌથી મહાન પુરુષ પેદા થયેલ છે અને જે રાક્ષસી સંહારશક્તિની હરીફાઈથી અકળાયેલા જગતને સત્ય અને શાંતિ અને પ્રેમનો નવો મંત્ર આપી રહેલ છે એ ભૂમિમાં જન્મ લેવાનું અભિમાન કેને ન થાય ?

૨

[ પરિષદની બેઠક પૂરી થતાં ઉપસંહાર કરતાં કલ્પુઃ ]

પરિષદની શક્તિ

આપણે પાંચ પરિષદો કરી. નવ વર્ષમાં પાંચ પરિષદો કરી, અને તેમ કરીને પરિષદની મર્યાદા કેટલી છે, તેમાંથી

લાલ કેટલો છે, ત્યાં કયા પ્રકારે કામ લેવાનું છે એ આપણે સમજી લીધું હોવું જોઈએ. આજે આપણે બિન-જોખમી ઠરાવો પસાર કરીએ છીએ. ધણા ઠરાવોમાં રાજને વિનંતિ કરવામાં આવે છે. કારણ આપણે તેમાં કંઈ કરવાપણું નથી પરંતુ રાજ પાસે પરિષદની પ્રતિષ્ઠા નથી, રાજ આપણને દાદ દેવા તૈયાર નથી. તેનું કારણ એ નથી કે રાજ દુષ્ટ છે, પણ એ કારણ છે કે ઠરાવોની પાછળ ગંભીરતા કે બળ તે નથી જોતા. રાજનો પાસે કામ કરાવવું હોય તો પરિષદનો રાજ પ્રત્યે પ્રેમ જોઈએ, અથવા પરિષદમાં રાજને પદભ્રષ્ટ કરવાની શક્તિ જોઈએ. જો જેમાંથી એક વસ્તુ આપણી પાસે ન હોય તો આપણી વર્ણસંકરની દશા થાય. રાજને ખાતરી હોવી જોઈએ કે આ માણસ જે માગણી લખે તે આવ્યો છે તે માગણીનો સ્વીકાર ન કરશું, તે આ માણસને પાછો કાઢશું તો તે પ્રજાને આઘાત પહોંચશે, આ માણસને દુઃખ થશે અને પ્રજાની આંતરડી કકળશે; અને એમ પણ થવું જોઈએ કે આ માણસને કાઢીશ તો તે કાલે બારડોલી જવું કંઈક લઈ જશે.

આજે રાજની પ્રીતિ સંપાદન કરવાનો પ્રયત્ન ખુશામદમાં ગણાય છે. કાઠિયાવાડમાં ખુશામદ અને સમ્યક્તામાં ભેદ પાડવો કઠણ છે. કાઠિયાવાડના ગુણો, સાહસિકતા, પ્રેમ વગેરેની તારીફ કરવા હું નથી આવ્યો. કાઠિયાવાડના ઉદાર ગુણોની હું તારીફ જ કર્યા કરું તો તમે મને દુશ્મન ગણજો. એ તારીફ કરવા માટે તમે મને બોલાવ્યો નથી. તમારી પાસે જે ગુણો છે તેમાં કાંઈક વધારો કરું તો જ તમારી સેવા થાય. એટલે તમારી એબો જે દેખાતી હોય તે મારે પ્રેમભાવે વર્ણવવી જોઈએ. તમારી જીભની મીઠાશ

મારામાં હોત તો તમને પ્રેમભાવે તમારી એમો કહી સંભળાવત. પણ હું તો ખેડૂત રહ્યો. એક ધાએ એ ટુકડા કરવાની મારી જન્મની ટેવ છે, એટલે તમને કહું છું કે વિવેક અને ખુશામદમાં ભેદ પાડવાની ટેવ પાડો. હું વૃદ્ધ નથી, જુવાને નથી, પણ વૃદ્ધાવસ્થા અને યુવાવસ્થાના સંગમના તટ ઉપર બેઠેલો છું. મને જુવાનોના ખેલ ખેલવાનું મન થાય છે, પણ વૃદ્ધોનો અનુભવ મને સંયમ પણ શીખવે છે. કાઠિયાવાડના જુવાનોની સાથે મેં બારડોલીમાં ખેલ ખેલ્યા છે, પણ જુવાનીના ઉત્સાહથી જેટલી હું પ્રેરણા મેળવું છું તેટલો વૃદ્ધોનો અનુભવ પણ હું સાથે જોડવા માગું છું. વૃદ્ધોની હાંસી કરનાર બાપનો વારસો ઉડાવી દે છે.

### બળવાનું સ્વરૂપ

આજે બળવાની ખૂબ આખા દેશમાં સાંભળું છું પણ રાડો પાડનારાએ બળવો નથી કરી જાણ્યો. એ બળવો કરનારા મૂંગા છે, એ પોતાનું જોશ પોતામાં ભરી રાખે છે અને વખત આવ્યે તે ફાટી નીકળે છે. આજે જુદાં-જુદાં રાજ્યોની એકતા કરવા માટે દરેક રાજ્યમાં એક એક માણસ પણ પડ્યો છે ખરો ? દરેક રાજ્યની તપાસ લેનારો એક એક જણ તે તે રાજ્યમાં છે ખરો ? તમે વસ્તુસ્થિતિ સમજો. તમે શેનાં સ્વપ્ન સેવો છો ? હવામાં કિલ્લા શા સારું બાંધો છો ? જમીન ઉપર જિલ્લા તમે જમીન ઉપર નજર ન રાખશો તો આલ ઉપર જોતાં જોતાં તમારી આંખ ફાટી જશે. જગતમાં કોઇ પણ બળવાખોર હોય તો ગાંધીજી જેવો બીજો કોઇ જ નથી. પણ એનો બળવો અસત્યની સામે છે, પાખંડની સામે છે, મેલની સામે છે; કોઇ વ્યક્તિની સામે નથી. એ જ બળવો સાચો બળવો છે. તમે તો મર્યાદા મૂકેલી છે કે રાજ્યને બળવાન બના-

વવું છે, અને રાજ્યને બળવાન બનાવવાને પ્રજાને બળવાન બનાવવાની છે. તમારે બળવાનું ક્ષેત્ર જોઈએ છે ? તો તે ક્ષેત્ર તો પડયું જ છે. સૂર્યનો પ્રકાશ પડે છે ત્યારે ક્યાંયે અંધારું રહેતું નથી, પણ તે જગે છે એક જ જગ્યાએ. એટલે જોણે બળવાનું સ્થાન પસંદ કરેલું છે તેણે વિચાર-પૂર્વક જ પસંદ કરેલું હશે, કારણ તે બળવાની કળા જાણે છે. તેણે એવો વિચાર કરેલો છે કે હું એવે સ્થાને બળવે કરીશ કે જ્યાંથી ૩૩ કરોડમાં તે બળવો ફેલાશે. આજે બારડોલીનો પડધો જ્યાં ન પડયો હોય એવું એકે ગામ નથી. નિર્જીવ નમાલા દેખાતા ખેડૂતો શું કરી બતાવે છે એ આખી સલ્તનત પણ જાણી ગઈ. પણ એને માટે કેટલી તૈયારીની, કેટલા સંયમની, કેટલા સંગઠનની જરૂર હતી એ તો એમાં ભાગ લેનાર જાણે. એ એક દહાડાનું કામ નહોતું. આજે પણ નાનકડી જગ્યાએ ઢગલાબંધ માણસો પડેલા છે. એ મૂંગી સેવા કરનારા છે. એમને આવી પરિષદમાં આવવાની ઇચ્છા સરખી થતી નથી. એવા માણસોનો સંગ્રહ કરી કાઠિયાવાડના એક ગામની અંદર પણ અખતરો કરી બતાવશે કે રાજ્યની સામે તમારે કશો ઝગડો નથી, તમારે તો પ્રજામાં પ્રાણ પૂરવા છે ? રાજાને બતાવો કે બળવાન પ્રજા ઉપર રાજ કરો, ગુલામ ઉપર રાજ કરવામાં શું માલ છે ? પ્રાણવાન પ્રજા ઉપર રાજ કરો, મૂંઢાં ઉપર રાજ કરનારા તો પેલા નાટકોમાં ઊતરે છે તેવા રાજા છે. આજની સ્થિતિ કેટલી દયામણી છે ? કાઠિયાવાડના ખેડૂતને મારા જેવા ઉપર અરજી કરવી હોય તો પણ ‘ગાંધીજીની આજ્ઞા છે’ એમ સંકોચપૂર્વક સૂચના કરે છે. આવા માણસો પાસે શું કામ લઈ શકાય ? આવાં મૂંઢાંમાં પ્રાણ મૂકવાને કેટલો સમય જોઈએ ?

## વાતાવરણ ઓખમું કરો

પણ તમે કહેશો કે રાજના સુધાર્યા વિના કશું ન થાય. રાજને સુધારવાના એ માર્ગ હું બતાવી ગયો. રાજને ધૃશ્વરનો ડર લાગે એટલી તમારામાં સાધુતા હોય, રાજ અને પ્રજા વચ્ચે એટલો વિશ્વાસ અને પ્રેમ હોય તો રાજ સહેજે સુધરે. જેનામાં પ્રેમ ભરેલો હોય અને જલદ ઉપાય લેવાની જેનામાં શક્તિ હોય, તેવાની આગળ પોતાનું સિંહાસન છોડીને સામે બેસવાની ફરજ ન પડે એવો રાજ એકે નથી. રાજઓ આ દેશમાં પ્રેમને ઓળખનારા છે, પણ એ પ્રેમ આપણામાં નથી. એ પ્રેમ કેળવવો કઠણ છે, એમાં અતિશય સંયમ અને સહનશક્તિનું કામ છે. એ પ્રેમ સાથે સામે થવાની શક્તિ પ્રજામાં જોઈએ. જો એ ન હોય તો આપણું બોલવું વ્યર્થ જાય, આપણી પ્રતિષ્ઠા જાય અને આપણી નિંદા થાય; એટલે આપણે જો બોલીએ એમાં બળ હોવું જોઈએ. ખાલી નિંદાથી હાર્યા હોય એવા રાજનો એકે દાખલો જગતના ઇતિહાસમાં નથી. એથી તો રાજ નફટ થાય છે. એટલે તમને કહું છું કે તમારા કાન પણ સભ્યતા શીખે, નિંદા સાંભળવામાં ન ટેવાય એધ્યાનમાં રાખજો. આજે તમારી જીભમાં જાહેર રીતે કહેવાની હિંમત નથી, પણ ખૂણે બેસીને બોલવાની ટેવ છે તે કાઢી નાંખો. ખૂણે બેસીને બોલેલું વ્યર્થ જાય છે. આજે કાઠિયાવાડની હવા એટલી પરાધીનતા, એટલી ખટપટથી ભરેલી છે કે સ્વતંત્ર માણસને શ્વાસ લેવો પણ ગૂંગળાવા સમાન છે. અહીં શત્રુ ફાણ અને મિત્ર ફાણ એ ઓળખવું મુશ્કેલ પડે છે. અમુક માણસ બોલે છે તેની પાછળ તેનો સ્વાર્થ કેટલો રહ્યો છે, અને સેવા કેટલી રહેલી છે તેની ખબર પડતી નથી. એ સ્થિતિમાં સફાઈ કરવાની બહુ જ જરૂર છે.

ખાનગીમાં ખૂણે બેસીને ટીકા કરવાની બંધ કરવાની જરૂર છે, એ ટેવથી નબળાઇ વધારે આવવાની છે.

### જીવાનોને

કાઠિયાવાડના જીવાનો અકળાય છે અને જાણુવા માગે છે કે અમને કંઈ માર્ગ બતાવો. અહીં અમને કંઈ કામ કરવાની ગમ નથી પડતી મ તેઓ કહે છે. હું તેમને કહું છું કે તમે મારે ત્યાં આવો, ત્યાં આવીને શક્તિ મેળવો. આજે મારી પાસે જે કાઠિયાવાડીઓ પડ્યા છે તેમનામાં કાઠિયાવાડની સેવાની ધગશ ઓછી પડી છે એમ તમે ધારો છો ? તેઓ જાણે છે કે હિંદુસ્તાનની હવા સાફ થશે ત્યારે આપોઆપ અહીંની હવા સાફ થશે. આજનો ધર્મ બળવશું તો કાલનું કામ કાલ પોતે જ કરશે.

અહીંના સામાજિક પ્રશ્નોમાં હું ઊતર્યો નથી. અહીં એટલો સડો છે કે કંપારી છૂટે. અહીંની ફેટલી બધી કન્યાઓ અને બાઇઓ ખ્રિસ્તિ હદમાં વેચાય છે ! ખ્રિસ્તિ ગૂજરાતની કોર્ટમાં જાયો અને ત્યાંના કાઠિયાવાડી વકીલોને આવા કેસો વિષે પૂછો તો શરમ આવશે. આ સડો અટકાવવાને માટે સાચી સેવાવૃત્તિ જોઈએ. કાઠિયાવાડનો વેપારીવર્ગ ઉદાર છે, એક કામ એવું નથી બન્યું કે જેમાં ઉદાર ફાળો આપવામાં કાઠિયાવાડના અગ્રગણ્ય વેપારીએ ભાગ ન લીધો હોય. પૈસાની ખોટ નથી પડવાની. અહીંની હવા સુધરે અને સેવકોને રહેવાનું મન થાય એવી સ્થિતિ કરવાની છે. પણ કાઠિયાવાડી યુવકના પગ કાઠિયાવાડની ધરતી ઉપર ન ગોઠે અને એક પછી બીજું અને બીજા પછી ત્રીજું એમ નવું નવું જ શોધ્યા કરે તો સેવા ન થઈ શકે. આપણે જે રૈયતને ઉદ્દેશીને ઠરાવ કર્યા છે તેટલા

નો અમલ કરશું તો અહીં ફરી ભેગા થવાનો અધિકાર આપણને મળશે, પ્રજાની પાસે નાણાંની માગણી કરવાનો અધિકાર મળશે. આપણે પોતે જ આપણે કરેલા ઠરાવો નથી પાળતા તો રાજાશેના પાળશે? રાજા ગમે તેમ કરે પણ આપણે તો આપણો ધર્મ પાળો એવી વૃત્તિ આપણામાં જોઈએ. એક જ દાખલો આપું. કાઠિયાવાડમાં એક દરબારે પોતાનો ગિરાસ છોડેલો ત્યારે તમને શરૂ થયું હતું-‘ગોપાળ કાળો’ કરવાનો વિચાર કરેલો. મેં ‘ના’ કહેલી અને સૂચવેલું કે તમારામાં કાંઈ કરવાની શક્તિ ન હોય તો ત્યાગ કરનારની આજ્ઞાને શ્રી સાર બગાડો છે? દરબાર ગોપાળદાસની પાછળ કેટલા છે તે તમે આજે બતાવી રહ્યા છો. સારું કામ ચત્કિચિત્ પણ કરશે તો હજારો ભાષણના કરતાં તે સારું ગણાશે. કાઠિયાવાડની પ્રજાને આજે ત્રીજું તમતમતું જોઈએ છે, પણ તેને ખરી જરૂર અંતર્દષ્ટિની છે. મારી ધૃશ્વર પ્રત્યે પ્રાર્થના છે કે કાઠિયાવાડને એટલે આપણને બધાને તે અંતર્દષ્ટિની શક્તિ આપો.

### રાજા-પ્રજાનો સહવાસ

તમે, મહારાજા સાહેબે, તમામ પ્રજાએ મારા પ્રત્યે જે પ્રેમ બતાવ્યો તે માટે કયા શબ્દોમાં તમારો આભાર માનું? મારાથી મોરખીની તો કશી સેવ થઈ નથી, થશે કે નહિ તે જાણતો નથી. પણ પ્રજાએ અને ખુદ મહારાજાએ બધી સગવડ કરી આપી અને મારા પ્રત્યે અતિશય પ્રેમ અને લાગણી બતાવ્યાં તેથી મને થયું કે અહીં કામ કરવાનું કેવડું મોટું ક્ષેત્ર છે. પ્રજાનું બળ કેળવવું એ રાજાનું કામ છે. એકબીજાના સહવાસમાં આવ્યાથી અને સેવા કરવાની શક્તિથી રાજા ઉપર અસર થશે. પણ



આજે તો રાજથી આપણે ભાગીએ છીએ. રાજની પાસે બધી વસ્તુની આશા રાખીને પોતે કશું કરતા નથી, એથી આપણે નથી રાજની કે નથી પ્રજાની સેવા કરવાના.

### કૃત્રિમ વાતાવરણ

આજે તમારી પાસેથી ખૂબ તાળી પડાવવી હોય તો તેમ કરાવતા મને આવડે છે. એ કળા હું શીખેલો છું. ઊભો બળી નય એવી કડવી ગાળો દેતાં પણ હું શીખેલો છું અને તમને દુઃખ થાય એટલું કડવું બોલી જાણું છું. પણ એ બધાથી હું તમને લાલ કરી શકું ખરો કે ? આજે કામ કરવાના ધર્મ સવાય બીજો ધર્મ નથી. આપણે કરેલા ઠરાવોમાં માનીએ છીએ કે નહિ ? એની પાછળ ખોટા મત પણ હોવાનો સંભવ છે. કારણ અહીંનું વાતાવરણ કૃત્રિમ છે. ગાંધીજી પાસે ખાદી પહેરીને આવો, રાજ પાસે જુદો પોષાક, પોલિટિકલ એજન્ટ પાસે જુદો પોષાક અને ઘરમાં વળી એથો—આવા પ્રપંચો કરનારની આગળ બળવાનાં સ્વપ્નાં મૂકવાથી આપણે બળવો નથી કરવાના, બળી જવાના છીએ. આજે તમે ગાંધીજીના કાલના ભાષણ અને મણિલાલની પ્રેમભરી માગણીને વશ થઈને ઘણું કયું છે. હું તમને હવે પાછું સરવૈયું વાંચી સંભળાવવા માગતો નથી. એ કામ ગાંધીજીએ કાલે મારે માટે કરી દીધું. તમે મને તમારા જેવો જ સમજીને મારા વિચારો જાણો. હું મહાત્મા નથી. એમને તમે મહાત્મા કહો અને મોક્ષને પહોંચેલા માની એમની પાસે જ ઊભા રહો પણ હું તો તમારા જેટલો જ પાપી છું. મને ઘણા ગાંધીજીનો આંધળો ભક્ત કહે છે. હું ઇચ્છું છું કે મારામાં સાચે જ અંધભક્ત થવાની શક્તિ હોય, પણ તે નથી. હું તો સામાન્ય જીવનો દાવો કરનારો છું, મારામાં સમજ-

શક્તિ પડેલી છે, મેં જગત પણ ઠીકઠીક જોયું છે, એટલે સમજ્યા વિના એક હાથની પોતડી પહેરીને ફરનારાની પાછળ ગાંડો થઇને ફરું એવો હું નથી. મારી પાસે ધણાને ઠગીને ધનવાન થાઉં એવો ધંધો હતો પણ તે છોડ્યો, કારણ હું એ માણસ પાસે શીખ્યો કે ખેડૂતનું કલ્યાણ એ ધંધો કરીને ન થાય, એને માર્ગે જ થાય. એઓ હિંદુસ્તાનમાં આવેલા ત્યારથી જ હું એમની સાથે છું. અને આ ભવમાં તો એમની સાથેનો સંબંધ દૂરે એમ નથી. અને આમ છતાં મારા કામમાંથી એમને દૂર રાખું છું, કારણ આપણે આપણી શક્તિ ખોઇને બેઠેલા છીએ. હમેશાં એમના તરફ જોઇને બેસીએ તો આપણી શક્તિ આવવાની નથી. હમેશાં જ, દરેક સ્થાને એમની આશા રાખીએ તો આપણું કામ કેમ ચાલે ? મહેસૂરમાં એઓ માંદા હતા ત્યારે અનેક જણે એમને તાર કરેલો કે પ્રલય-નિવારણ માટે આવો. એમણે મને તાર કયો હતો કે ‘આવું ?’ મેં એમને લખેલું કે દશ વર્ષ થયાં તમે ગુજરાતને જે મંત્ર આપ્યો છે તે પચ્ચે છે કે નહિ તે જોવું હોય તો આવશો નહિ. ખારડોલીમાં પણ મારા જોડમાં પૂરાયા પછી જ એમને આવવાનું મેં કહેલું. આપણામાં તાલીમ અને વ્યવસ્થાની ખામી છે, સિપાઇગીરીની ખામી છે, આપણને હુકમ ઉઠાવવાની ટેવ નથી પડી. આ વ્યક્તિસ્વાતંત્ર્યના જમાનામાં આપણે સ્વચ્છંદને સ્વતંત્રતા માનીને બેઠા છીએ. હિંદુસ્તાનનું દુઃખ, કાઠિયાવાડનું દુઃખ આગેવાનના અભાવનું નથી; આગેવાનો અનેક થઇ પડ્યાનું છે, સિપાઇગીરીના અભાવનું છે. કાઠિયાવાડના નવયુવકોને ઇશ્વર એ શક્તિ આપો.

\*

\* \*

## વ્યાખ્યાન ૨૧ મું

### ધર્મયુદ્ધનાં મંડાણ

[ તા. ૧૧ મી ફેબ્રુઆરી ને ગુરુવારને રોજ ભરત્રય ખાતે સરદાર વલ્લભભાઈએ આપેલું ભાષણ. આ ભાષણ અપાયા પછી તેઓ થોડા જ દિવસોમાં પકડાયા હતા એટલે એ ભાષણને આપણે તેમનો સંદેશો માન્યો છે. અને ખરેખર એમાં બાજુ એમનો સંદેશો જ હોય એમ લાગે છે. ]

ભાઈ ચંદુભાઈ, ભાઈઓ અને બહેનો,

હું આ જિલ્લામાં અનાયાસે આવી પડેલો છું. બહાર ભાષણો કરવાં મને અનુકૂળ નથી. હું તો સમજી ગયો છું કે માણસોનાં દિલ સુંદર વ્યાખ્યાનોથી હલાવી શકાતાં નથી, અને હલાવી શકાય તો પણ ક્ષણ માટે જ. જો કંઈ ભારે કામ આપણે કરવું હોય તો કરીને જ આપણે બતાવી શકીએ. હિંદુસ્તાનમાં અત્યારે શું ચાલી રહ્યું છે તેનાથી તમે સૌ વાકેફ હશો એમ માની લઉં છું. ન બાણતા હો તો મારે વાત કરવી નકામી છે. લાહોરની મહાસભાના પૂર્ણ સ્વરાજના ઠરાવથી વિલાયતનાં જાપાંમાં ખળભળાટ થઈ ગયો છે. પહેલાં એ જાપાં હિંદુસ્તાનની ખબરો જાપવા તૈયાર નહોતાં, પૈસા ખરચતાં પણ ન જાપે. તેણે આજે કાલમનાં કાલમ ખોલ્યાં છે. કેટલાંક જાપાં મહાસભાના પ્રમુખ ઉપર તેમજ મહાત્મા ગાંધીજી ઉપર સંદેશા મેળવવા પૈસા મોકલે છે. વિલાયતના કરોડપતિઓ,

મુત્સદ્દીઓ એક જ ધ્વનિ કાઢી રહ્યા છે કે હિંદુસ્તાનમાં જે ચળવળ ચાલે છે તેને કાંઈ પણ ભોગે દાખી દેવી જોઈએ અને મહાત્માજીને કેદમાં પૂરવા જોઈએ. એ સિવાય બીજી વાત નથી.

હિંદુસ્તાનની આઝાદી વિરુદ્ધ આટલો બધો વિરોધ થતો હોય, આટલી બધી ભયંકર ચળવળ ચાલતી હોય અને હિંદુસ્તાનનો વતની તે ન જાણતો હોય તો મારે તેને કશું કહેવાનું નથી.

### ધર્મયુદ્ધ શરૂ થાય છે

એક જ વાત. જગતે નહિ જોયેલું એવું એક ધર્મયુદ્ધ હવે શરૂ થાય છે, અને તે એવા પ્રકારનું કે જેમાં એક તરફ બધી સાત્ત્વિક શક્તિનો સંગ્રહ, ધાર્મિક શક્તિનો સંગ્રહ, ધાર્મિક શસ્ત્રોનો જ ઉપયોગ થવાનો છે; બીજી તરફ આસુરી શક્તિનો સંગ્રહ. જગતમાં રાવણના જમાનાથી આજ સુધી કદી નહોતી એવી રાક્ષસી સામગ્રીવાળી રાજસત્તા આસુરી શક્તિનો ઉપયોગ કરવાની ધમકી આપી રહી છે. આ બે સત્તાઓ વચ્ચે સંગ્રામ થવાનો છે. એ યુદ્ધમાં આપણે પોતે શું ફાળો આપીશું અને કાનો પક્ષ લઈશું તેનો નિર્ણય તમારે કરવાનો છે. જગતમાં કદી નહિ જનેલું એવું આ યુદ્ધ છે, અને તમારે સદ્ભાગ્યે તમારા આંગણે મંડાવાનું છે. તમને ખબર હશે અને ન હોય તો ખબર આપું છું કે આ દેશનો કે પરદેશનો ઇતિહાસ વાંચશો તો તેમાં ગુજરાતનું નામનિશાન નથી. તમારા છોકરાઓને પારકા ઇતિહાસ ભણવાનો હોય છે. બહુમાં બહુ તો તેમાં આટલું જ લખાયું હોય છે કે ગુજરાતીઓ એટલે વેપાર ખેડી ખાનારા દલાલો. એણે કદી સમશેર

ઝાલી નથી, એણે રણસંગ્રામ જોયા નથી, એણે તોપના ધડાકા સાંભળ્યા નથી, તડકા છાંયડો જોયો નથી. એવા ગુજરાતમાં આવું ધર્મયુદ્ધ મંડાય છે એ તમારું સદ્ભાગ્ય છે. એમાં શું હિસ્સો આપશો તેનો વિચાર તમારે પોતાને કરવાનો છે.

### વેપારીઓની સ્થિતિ

જે ગુજરાતમાં યુદ્ધ થયું નથી, જેણે પડકાર સાંભળ્યા નથી, જેની નસોમાં લોહી ઊછળતું નથી, જેના ચહેરા ઉપર તેજ નથી, આંખોમાં કેદ નથી એ શું કરવા આવું યુદ્ધ લઈ બેઠા હશે એમ કોઈ પૂછે પણ ખરો. તમે જવાબ આપશો? પણ તે તો જીભથી નહિ આપી શકાય. જવાબ આપવો હોય તો બારડોલીના ખેડૂતોની જેમ આપો. તેઓ તમારામાંના જ હતા. આખા ગુજરાતમાં નરમમાં નરમ એ પોતા ખેડૂતોએ વગર હથિયારે એકવાર તો આ સલ્તનતની મૂંડી નીચી કરાવી છે. આ ગુજરાતીઓ બીજવાર ભયંકર યુદ્ધ ઉપાડે છે તે હિંદની ધનજતને ખાતર. ગુજરાતને પોતાનો ઇતિહાસ વાંચવા મળે એ માટે. અને વડીલોએ પોતાનો હિસ્સો એ લડતમાં આપેલો એ જાણી ભવિષ્યની પ્રજાને જોઈ ડોક ફરવાનું થાય એ માટે આ લડતમાં ભળવામાં તમને મગફરી થવી જોઈએ. એટલી મગફરી થાય તે માટે તમે શું કરશો? તમારા આંગણે લડાઈ જાગશે. જાગવાને હવે વાર છે કે? દેશનું હિત ચાહે છે તે તો કલ્પકો ગણી રહ્યા છે. આજે, કાલે, બે દિવસે, ચાર દિવસે, મહિનાઓ પછી નહિ, ધડીઓ ગણાય છે. તમે જાણો છો કે વેપારીઓના વેપાર ભાંગીને ભૂકો થઈ ગયા છે. ચાંદી ચોર ચોરી જાય તો તેની ફરિયાદ પણ થાય, પેટીમાં-પટારામાં પડી હોય તો સોના લયા સાઠ, પણ

આની કિંમત ઓછી કેમ થઈ એ કાણ પૂછે છે ? પણ આજે તો ચાંદી નથી, વેપાર નથી. જેનાં મોટાંમોટાં કારખાનાં હતાં, મોટીમોટી મિલો હતી તેનાં ગાત્ર ઠંડાં થઈ ગયાં છે. મુંબઈની મિલોના માલિકોના ચહેરા જુઓ તો ખબર પડે, આજે ભાંગે કે કાલે ભાંગે. ભરૂચમાં તો શું મૂડી હતી ? એવું ધન હોય એમ કોઈ માનતું નથી. કારખાનાં નથી, વેપાર નથી, બંદર સામું કોઈ જોતું નથી.

### ખેડૂતોની સ્થિતિ

અને ભરૂચના ખેડૂતો શું કરે છે ? ભરૂચના ખેડૂતોને તમે કોઈ વખત મળો છો ? ગામડામાં કોઈવાર ફરો છો ? તેમને પૂછો છો ખરા ? પૂછો તો ખબર પડશે કે તેમની કેવી દશા છે ?

ગુજરાતના ખેડૂતોની નાડ જોટલી હતું જાણું છું એથી વધારે સારી રીતે કોઈ જાણતું નથી. ખેડૂતના હાથમાં જે હથિયાર છે એનો ઉપયોગ તેને આવડે તો તો દુનિયાની આ જબરજસ્ત સરકાર સામે આખર સુધી ઝૂઝવા તૈયાર થાય. એને રહું છે શું ? એને ખાવા ધાન નથી, રોટલો નથી. એ સ્થિતિ હોવા છતાં પણ એને ખારણે બેસી સરકારનો દૂત જમના દૂત કરતાં પણ વધારે ત્રાસ આપે છે. ખેડૂત ભાંગી ગયો, વરસ ખરાબ આવતાં ગયાં. છતાં આ સરકાર ચુકિતો કરે, દૂંડીઆમણ કરે, બીજા અનેક પ્રપંચ કરે. સરકાર જે પ્રમાણે રાજ ચલાવે છે તે જોતાં સરકાર દેવાળું કાઢે તેવી સ્થિતિમાં છે. એના પોતાના શબ્દોમાં કહીએ તો તેની પાસે રાજ ચલાવવા પૈસો રહ્યો નથી.

### દાકતર-વકીલો નામોશી લેશે ?

ત્યારે થોડાઘણા દાકતરો વકીલોથી ચાલશે ? ક્યાં

સુધી ચાલશે ? કાર્યવાહક સમિતિનો ઠરાવ થયો છે કે લડાઈ શરૂ થવાની છે, અને થોડા વખતમાં લડાઈના મુખ્ય નાયકને સરકાર ફેદ કરશે. સમિતિ માને છે કે હિંદુસ્તાનના આગેવાનોને પકડી લેશે. તે વખતે કમિટી ઉમેદ રાખે છે કે વકીલો નામોદી નહિ લે, આગેવાનો જલમાં જશે તે વખતે લાંબી પીડા અને ઝબકા પહેરી આંટા મારતા નહિ ફરે. કોર્ટો હવે થોડા દહાડાની છે, બહુ તો બે વરસ. સ્વરાજના દક્તરે જમા ઉધાર બંને પાસાં છે. વકીલાત ન છોડનારાનાં કાયમને માટે ઉધાર પાસે નામ લખાવાનાં છે. હવે તમે કાયમની વકીલાત કરજો અને હિંદુસ્તાનની ગુલામીના કાં તો સાક્ષી રહેજો, અથવા તો વકીલાત છોડી રણયુદ્ધમાં ખપી જાઓ.

### જીવાનિયા ડિઝીની આશા રાખશે ?

જીવાનિયા રાડો પાડતા હતા: ‘બળવો જોઈએ છે,’ ‘ઈંડિપેન્ડન્સ જોઈએ છે.’ તે રાડો સાચી કરી બતાવવાનો વખત હવે આવ્યો છે. હિંદુસ્તાનની મુક્તિ માટે આગેવાનો ઉપર બેઠાંઓ પડતી હશે તે વખતે સાયકલ ઉપર બેસી, ચોપડાંઓ લઈ, કોલેન્નેની ઈમારત તરફ તેઓ આંટા મારશે ? ‘લોંગ લીવ રેવોલ્યૂશન’ની ખૂમે પાડતા હતા તે ડિઝીની આશા નહિ રાખતા હોય. યાદ રાખજો આ લડાઈ છેવટની છે.

### દેવાંને ઇનકાર

આપણે નામે કરેલાં દેવાં જીંધાં હોય તો તે આપવાનો આપણે ઇનકાર કરીએ છીએ—એવા મહાસભાના ઠરાવથી વાઈસરૉય ખળભાળી બિટ્યા છે. પણ આપણે તો એમાં હિસાબ ઉપરાંત વધુ શું માગીએ છીએ ? વિલાયતમાં

ખળભળાટ થઇ રહ્યો છે કે આ તો દેવું આપવા ના પાડે છે. જેમની પાસે બંદૂકડી નથી, તેમની જીભ આટલી લાંબી હશે એવી આશા એમણે રાખી નહિ હોય. પણ આ ઠરાવ કાંઈ નવો છે ? ગયાની મહાસભામાં એ ઠરાવ કરેલો છે.

### રાજ કરવું એટલે ?

એ જ રસ્તા છે: હિંદુસ્તાનમાં રાજ કરવું, નહિ તો છોડીને ચાલ્યા જવું. હું 'યે કહું છું' કે રાજ કરવું. પણ આ રાજ છે ? વેપારીઓના વેપાર ગયા, ખેડૂતો નિસ્તેજ થયા. બધી રૈયત તારાજ થઇ ગઇ, કામકામના વિખવાદ થયા, આનાં કરતાં તો અંધાધૂંધી સારી. આવું રાજ કરવું હોય તો હું કહું છું કે પધારો. પણ એ તો કહે છે, રાજ કરવું એટલે તલવાર ખખડાવવી. એ વસ્તુ છેવટની છે. હિંદુસ્તાનની પ્રજા એને સારુ એકવાર એને પેટ ભરીને મોકા આપે. ભલે એનાં હથિયાર છે તેટલાં અજમાવી જુએ. પણ એનો પ્રયોગ કરવા જતાં ખબર પડી જવાની છે કે તે કામમાં આવે એવાં છે કે નહિ. ગુજરાતનો તપસ્વી શીખવે છે એ હાડમાં ઊતર્યું હશે તો એનાં હથિયાર થોથાં થઇ જવાનાં છે.

### લડત માટે તૈયાર થાઓ

તમે નજરે જુઓ છો કે આપણે બધા નિઃશસ્ત્ર છીએ. આપણે રાક્ષસી સામગ્રીનો મુકાબલો કરવાનું કહેતા નથી છતાં આપણે એટલી જ તાકાત બતાવીએ કે આ સરકારને બસ સાથ નથી આપવો તો એનાં હથિયારનો ઉપયોગ કરવાનો વખત જ નથી આવવાનો. સરકાર પણ હવે સમજી તો ગઇ છે કે હથિયારનો ઉપયોગ કર્યે હવે વળવાનું નથી ને રાજમનો પક્ષો કર્યા વિના ચાલવાનું નથી. જે



તમે સરકારને સાથ ન આપો તો તેનાં હથિયાર જેમનાં તેમ ધર્યાં રહે એવી સ્થિતિ છે. આ સરકારને પાપે આપણે આટલે દરજ્જે પાયમાલ થયા છીએ, છતાં તેને શા માટે સાથ આપીએ ? માટે હવે તૈયારી કરજો. તમે તૈયારી નહિ કરો તો તમારે ખાતર લડનારાઓને વધારે ભોગવવું પડશે. તમે નક્કી કરો કે સરકારને સાથ નથી જ આપવો તો લડનારાનું કામ સરળ થશે એમ મહાસલાહી બોલે છે. ‘લોંગ લીવ’ની ખૂબી પાડનારા સરકારના શુભામીનાં કારખાનાંમાંના છોકરાઓ છે. તેઓ આજ સુધી અમને કહેતા હતા કે લડાઈ બહાર કરો. હું તેમને કહું છું, અમે તો હવે લડવા નીકળીએ છીએ, તમે શું ધાર્યું ? બપ્પા કરશો ? વકીલાત કરશો ? વકીલાત ઘણીએ કરી, હજી તો નવા પાસ થયા જ ન્યાય છે. હમણાં જ વકીલોનું લાંબું લિસ્ટ બહાર પડ્યું. હવે રહેવા દો. વકીલો કોલેજો ખેના જ ઉપર દેશે આશા નથી રાખો. એ તો સરકારને સાથ આપે છે. એ ખેજો સરકારને સાથ ન આપે તો લડતમાં જોખમ ઓછું હશે. હવે આ લડતને સમજો. તમારે તેમાં કેટલો હિસ્સો આપવાનો છે તેનો વિચાર કરો.

આઠ દસ પંદર દિવસે કાયદાનો સવિનય ભંગ થવાનો છે, એવા પ્રકારે અને એવી વ્યક્તિઓ મારફતે કે જે અહિં-સાત્મક હોય, જેનામાં ક્રોધ ન હોય, ઇર્ષ્યા ન હોય, સાત્ત્વિકતા-શુદ્ધતાની શંકા ન હોય; એવો એક ધાર્મિક યજ્ઞ થયે એની શુદ્ધતાની ખાતરી થાય. શરૂ કરનાર અને એના સાથીઓ પકડાશે. એને પકડે તો તમો શું કરશો એ વિચારવાનું છે. ઇંગ્લંડનો એક મુત્સદ્દી હમણાં જ બોલી જાયો કે ગાંધીને ૧૯૨૨ માં પકડ્યો ત્યારે હિંદુસ્તાનમાં કૂતરું બેસ્યું નહોતું. એક રીતે આ વાત સાચી છે ને

જુડી યે છે. ખારડોલીની લડત શરૂ કરવાની હતી તે તેમણે બંધ રાખી. તલવાર મ્યાન કરી. જો એ ક્ષત્રિયો લડતા હોય તો એક તલવાર મ્યાન કરે તો બીજો ધા ન કરે. ધા કરનાર ક્ષત્રિય નહોતા, માયાવી રાક્ષસી લઢવૈયા હતા. તેમ છતાં ગાંધીએ તમામ કામ કરનારાને મનાઇહુકમ આપ્યો કે મારી પાછળ આવવાનું નથી, તમે ચળવળ ન ઉપાડશો. પરિણામે ખૂબ શાંતિ રહી. આનો અર્થ એમ કરવામાં આવ્યો કે એક કૂતરુંયે ન ભરયું. પણ જ્યારે તલવાર મ્યાન નહોતી કરી ત્યારે તો તેમના પણ હાંબ ગગડી ગયા હતા એ એણે કબૂલ કર્યું હતું. વાઇસરોયને ગમ નહોતી પડતી કે શું કરવું? મુંબાઇનો ગર્વનર બોલી ગયેલો કે સ્વરાજ્ય હાથવેંતમાં હતું.

મહાત્માજીએ પંદર વર્ષ સુધી તમને કાંઈ શીખ-વાડયું છે? ત્યાં રહી સામરમતીને કાંકે બેઠાંબેઠાં આટલું આપી દીધા પછી એને આજે નવું શું કહેવાનું હોય? હવે કહેવાનું કશું નથી. હવે તમારો હિસાબ નીકળશે. એ તો દુનિયાનો શ્રેષ્ઠ પુરુષ ગણાય છે. એના જોટાની બીજી વ્યક્તિ જીવતી જડતી નથી. જગત તમને હિસાબ પૂછશે કે તમે શું કર્યું? એણે તો કામ કરી દીધું છે અને કરશે. એના પછી એના સાથીઓ પકડાશે, ત્યારે તમારી ગુજરાતીઓની કસોટી થવાની છે. શું કરશો તે આટલાં વર્ષ તેની કેળવણી લીધા પછી હજીયે તમારે જાણવાનું હોય કે?

બેસ્ટોને અને તમને કહું છું કે ઈશ્વરમાં શ્રદ્ધા છે? ખુદામાં તમે માનો છો? જન્મ્યા તે મરે છે તે જાણો છો? મરણમાંથી કોઈ છૂટવાના નથી. નામદના મોત કરતાં બહાદુર અને આખરૂદારના મરણે મરતાં શીખો. તોપોના

ધડાકા થાય, હવાઇ વિમાનોમાંથી બોમ્બના ભડાકા થાય, અને ધાણી કૂટે એમ માણસો મરતાં હોય ત્યારે ઇતિહાસને પાને નામ તો ચડે. આવો દિવસ આપણે ત્યાં ક્યારે આવે ? ત્યારે આવે જ્યારે કોઇ પણ ગુજરાતી સરકારને સાથ ન આપે.

**હવા ઉપર કર ?**

ખેડૂતને હું કહું છું કે મને શું પૂછો ? તમારી પાસે ખાવાનું નથી, ધાન્ય નથી. ત્યારે આ દરિયાની માટીની મૂઠી ભરો એટલે - ૦ પિયાનો દાંડ ને ત્રણ મહિનાની સળ. આવી પાપી સરકાર દુનિયાના પડ ઉપર નથી. જે મીઠું એ આને મણુ મળી શકે તેના ઉપર સવા રૂપિયો તો જકાત નાંખી છે ! ઢોર પણ એ ન ચરે માટે પહેરા રાખ્યા છે. કુદરત પર પણ વેરો. ફક્ત હવા ઉપર વેરો બાકી રાખ્યો છે. શી રીતે લેવો એ સૂઝતું નથી તેથી જ. પીવાના પાણી ઉપર વેરો નાંખે એવી સરકાર નથી જોઇ. કૂવો ખોદે તો પાતાળના પાણીનો વેરો ચડી ચૂક્યો. પાળ કરીને પાણી રાખ્યું તો બાલના પાણીનો કર. શ્વાસ લે તેના ઉપર કર લેવાનું માત્ર સરકારે બાકી રાખ્યું છે. તેમ કરે તે વખતે મને કોઇ પૂછે કે આપણે શું કરવું તો હું કહું કે શ્વાસ રૂંધી બેસી રહેવું. હવે તો વખત એ આવ્યો છે કે દેશની હવા જ એવી થશે કે આપણા ધર્મ આપોઆપ આપણને સૂઝવાનો છે.

ચંદુભાઇ પકડાય તો તમે શું કરશો ? ચાલેલો કરી હાર પહેરાવશો ? તો તમે જ પહેરાવો. ધણી તાલીઓ પાડી. હવે તો જાતે કાંઇક કરો.

**હિંદુ-મુસલમાનનું શું ?**

સરકાર પૂછે છે કે તમે હિંદુમુસલમાનનું શું કરશો ?

મુસલમાન કોઈ તમે એવો દીઠો જે એમ કહે છે કે મીઠા ઉપરનો કર સરસ છે, એને કાયમ રાખો. હિંદુમુસલમાન બધા જ ગામોગામ કહે છે કે તમે કહો છો તે ખરું છે. આ જમીનોનાં મહેસૂલ જીલમી છે. મહેસૂલ અર્ધું થવું જોઈએ. કોઈ મુસલમાન લોકોને દારૂ પીવાનું નથી કહેતા. મોટા મોટા હોદ્દાવાળા લોકો લડાવવા મથે છે. આડી ગામડાંમાં રહેતા મુસલમાનને તો કશું લડવાનું સૂઝતું નથી. જેમને સરકારનાં હોદ્દાઓ જોઈએ છે તેમને જ લડાવવાનું સૂઝે છે.

આપણામાંથી પણ કેટલાકને લાગે છે અને સરકાર પણ એમ કહે છે કે અમે જતા રહીએ તો પછી અફધાન આવશે, પઠાણ આવશે, એક કુંવારી કન્યા પણ રહેવાની નથી. દોઢસો વર્ષ રાજ કર્યા પછી એણે આ સ્થિતિ આણી. તેનો ઇલાજ આપણે ન કરી શકીએ તો આપણે તેત્રીસ કરોડે આપઘાત કરવો જોઈએ.

પણ એવી વાતો સાંભળીને સહી લેવી તે જ ભયંકર અપમાન છે. એ સાંભળ્યા પછી તો બંધ ન આવવી જોઈએ. તક્ષવારથી, બંદૂકથી સરકારને પહોંચવાની વાત કરવી એ મૂર્ખામી છે. મુકામલો કરવા માટે સારો રસ્તો એ છે કે જે કાયદાનો ભંગ મહાસભા ઠરાવે તે કાયદો તોડવો. ૬૦-૬૫ કરોડનું તો એને લશ્કર જોઈએ છે. પણ લશ્કરની જરૂર શી છે? જેને લાકડી રાખવાનો પણ હક નથી તેના ઉપર આટલો બધો ખરચ શો? આનો ઉપયોગ ન થાય એવું આપણે કરવું જોઈએ. સરકાર કહે છે કે અમે ન હોઈએ તો તમે હિંદમાં લડી મરશો. ભલે લડી મરીએ. પણ જેટલા રહેશે એટલા તો નિરાંતે રહેશે? કામ વચ્ચેના ઝગડાથી કોઈની હસ્તી ગઈ નથી. થોડા હિંદુ

કે થોડા મુસલમાન કે બંને રહેશે. પણ પરદેશના બે લાખ માણસો આવી આ સ્થિતિ કરી મૂકે તે તો મટાડવું જ બેધર્ય.

## ગુજરાતની આશા

તમારી સૌની પરીક્ષા નજદીક આવવાની છે. મહિનો પંદર દિવસમાં એ વખત આવશે. તમારે વિચારી લેવું કે શું કરવું? હું કહું છું કે ધરડાઓ હોય તે વીલ કરજો, બધાને મરદાની ખતાવવાનો વખત આવ્યો છે. તમારો ધર્મ સમજી લેજો. હિંદ પાસે લોકો આશા રાખશે તે કરતાં ગુજરાત પાસે વધારે આશા રાખશે. આજથી ગુજરાતને ભાન હોય કે મરવાનું તો એકવાર છે જ, એ ઇશ્વરની વાત છે, સરકારની નહિ, અને એ મિથ્યા નથી તો હસતે મોઢે કેમ ન મરવું? એ અવસર માટે સદ્બાળ્ય માનજો, અને તૈયાર થઈ રહેજો.

જો ખેડૂત હો અને સાચા હો તો આ કસોટીનો વખત આવી પહોંચ્યો છે. જેણે તમારે માટે હાડકાં ગાળ્યાં છે એના ઉપર બેડી પડે તો શું કરવા અનાજ પકવો? એ પકવીપકવીને સરકારને શું કામ આપો? ખેડૂતો તો સાનમાં સમજી જવાના છે કે સરકારનો વ્યવહાર ન જ બેધર્ય. પણ શહેરમાં વસનારા શું કરવાના છે? હિંદુસ્તાનને જકડી નાંખનારાં શહેરો જ છે, આ ગુલામીની બેડી શહેરોનાં પાપથી જ છે. તમે આગળ થશો તો ખેડૂત તમારી પડખે જ છે. હિંદ સ્વતંત્ર અને ત્યારે બેશે કે હિંદમાં એટલો રસ ભરેલો છે, એટલી રિદ્ધિસિદ્ધિ છે કે ભૂમિ ચૂસનાર જો બંધ થાય તો લીલાલહેર થઈ જાય. આ વાત ભણેલાઓ સમજો.

### તાકાતનો હિસાબ

જો જો, આપણે નીચું જોવા વખત ન આવે. ચંદુભાઈ જે સેવા કરી રહ્યા છે તેને એમ ન લાગે, એની સેવા સાચી નીવડે, હું તો હર્ષધેલો થઈ ગયો છું કે હાં-મેકા મળે છે. ગુજરાતમાં એવો પ્રસંગ નથી આવ્યો. અને બહેનોએ તોપના ધડાકા સાંભળ્યા નથી. જ્યારે તીડના ટોળાંની માફક ગોળીઓ છૂટતી હોય ત્યારે ગુજરાતીઓ હસતા હોય તો એને ખબર પડે કે તોપખંદક બધું તો નકામું ગયું. ‘આ લોકો સાથે હથિયાર કામમાં નહિ આવે’ એની સરકારને સમજણ પાડજો.

સાબરમતીના સંતનું કંઈ સમજ્યા હો તો આ બધી વાત સહેલી છે. દિમાન ને વૈકુંઠનું તેડું આવ્યું હોય એમ સમજો. મરણનો લય હોય તેમનું જીવ્યું નકામું છે. તેમને માટે આ પ્રસંગ નથી. બધા ગુજરાતીઓને હું અહીંથી સંભળાવવા માગું છું કે જેને મરણનો લય લાગતો હોય તેમણે જત્રાએ જવું, માલમિલકતની વ્યવસ્થા કરી ચાલ્યા જવું. જેની પાસે પૈસા હોય તે પરદેશ જાય. સાચા ગુજરાતી હો તો શરમ આવે એવું કામ ન કરજો. નીચી મૂંડીએ ન ફરજો. બારણાં બંધ કરી ભરાઈ ન ખેસશે. થોડા જ દિવસ છે. વાંચતા હો કે ન વાંચતા હો રોજ ધમકીઓ આવે જાય છે. હવે સીધુંસદ થવાનું છે અને સીધું કરવાની તાકાતનો હિસાબ ગુજરાતમાંથી કાઢવાનો છે.

### શાનો મોહ છે:?

યાદ રાખજો કે આ ધન્ય ઘડીએ જન્મ થયો છે તે પૂર્વજના પુણ્યથી. આપણે કાંઈ ગુમાવવાનું નથી.

મોહ છે ? શેના ઉપર મોહ રાખે છે તે હું જાણવા માગું છું. હવે એશિઆરામમાં મહાલવાનું હોય નહિ. એક જ વસ્તુ તમારે વધાવી લેવી જોઈએ, અવસર મળ્યો છે તે વધાવી લો. અન્યારે તો દીવામાં પતંગિયાં પડે એમ પડવાનું હોય. ત્યારે જ લોકો જાણે કે પેલા સંતે પંદર વર્ષ એલે નથી ગાળ્યાં.

કેટલાક સજ્જન અમેરિકનો વિલાયતી સરકારને કહે છે કે આસુરી શક્તિનો ઉપયોગ ન કરશો, એમ કરશો તો ખોટું કરશો. લડાઈઓથી આખું જગત કંટાળી ગયું છે, ગુંગળાઈ ગયું છે. દુઃખી જગતને હિંદુસ્તાન નવો માર્ગ બતાવે છે. એ અખતરો જોવાજોવો છે. કોઈ વખત નથી થયો એવો ખેલ આપણે કરી બતાવવો છે.

સરકારને હું કહું છું કે આ સંઘ ચલાવવો હોય તો રાઉન્ડ ટેબલ કોન્ફરન્સ શું કામ ખોલાવો છે ? હિંદીઓનું હિંદ છે, અમારે સ્વતંત્રતા જોઈએ છીએ. અમારે ક્યાં વિલાયત પર રાજ્ય કરવું છે ? અમારા દેશમાં અમે રાજ કરીએ તેમાં તમને તરખાટ શું કામ થાય છે ? ડરામણ બતાવો છે શેની ? તમે ૧૫૦ વર્ષ રાજ્ય કર્યું તો પાંચ વર્ષ અમારે ઈંગ્લાંડમાં રાજ કરવું છે એમ કહીએ તો તો ડરાવો. પણ એવું કોણ કહે છે ?

અમારામાંના કેટલાક કહે છે કે આપણે લાયક ક્યાં છીએ ? પણ પાણીમાં પડ્યા વિના તરતાં શીખવાના છે ? બે દૂબકાં ખાશે ત્યારે આવડશે. સરકાર બિવડાવે છે કે લશ્કરનું શું કરશો ? એ જોઈ લઈશું-તમારા જેવા યુરોપ-માંથી સસ્તા અમલદારો બહુ મળશે.

**અમે ટ્રસ્ટી છીએ !**

સરકાર કહે છે કે અમે ટ્રસ્ટી છીએ. ટ્રસ્ટી શેના ?

કાણ ચાંલ્યો કરવા ગયું હતું કે તમે અહીં આવો. આવી વાતો હવે નાહ ચાલે. હિંદુસ્તાનને ડરાવીને કહેવું કે તમે અમારી સાથે રહો તે હવે કાંઈ માનવાનું નથી. તારો બધો બોબો અમારે માથે ને તું બંદૂકનો ઘોડો લઈ ફર્યા કરે ! એને એવો સાથ કરવો છે. નાંખેને બધું ફૂવામાં. ફેડી લે એનો દારૂગોળો ફૂટી જાય ત્યાં સુધી. છેવટનો ઉપાય એને અજમાવી લેવા દો. હું બારડોલીની સ્ત્રીઓને કહેતો હતો કે એની પાસે તોપ છે, બંદૂક છે, વિમાન છે. ત્યારે તે સ્ત્રીઓ એમ કહેતી કે દેખાડશે તો ખરાને ? જોવું છે કે કેવું હોય ! હવે જોવ વખત આવ્યો છે. એને ફેડી લેવા દો કે ભરમ ભાગી જાય. થોડા મરી જવા દો. પાંચ લાખ, પચાસ લાખ કે બે કરોડ મરી જાય તો પણ શું થવાનું છે ? એટલી જમીન વધારે આવશે.

સરકાર રોજ કહે છે કે અમે તમને શાંતિ આપી. એ શાંતિ શું કરવાની ? પેટમાં ઊંડોળો વળે છે, ખાવા ધાન નથી, નસોમાં લોહી નથી, ડોળા તગતગે છે. હવે તો એ અને આપણે છેવટનો ઉપાય અજમાવી લઈએ.

ધન્ય ઘડી, ધન્ય દહાડો કે આવો પ્રસંગ આવ્યો છે. બહાદુરીની વાત કરતાં શીખો કે એલાદ સુધરે. છેવટનો અવસર આવ્યો છે. હવે ધૂળપાણીની વાતોમાં હાથ નાંખવો નથી. આપણી અને એની શક્તિનું માપ કાઢવું છે. એને ભારતાં આવડે છે, આપણને મરતાં આવડે છે. એની પાસે બંદૂક છે, પણ ઇશ્વરની આજ્ઞા હશે તો જ ગોળી છૂટવાની છે; નહિ તો એનો સિપાઈ ચાડિયા જેવો બોમો રહેવાનો છે. અને ઇશ્વરની ઇચ્છા હશે તો તમે બોંયરામાં છૂપાશે ત્યાં ચે આવીને ગોળી વાગશે.



મરણનો ભોટા કરવાની તૈયારી કરો; જેલમાં જવા માટે દરમાંથી કીડીઓ ઊભરાય એવી રીતે લોકો તૈયાર છે. ખેડાના ધારાળા બધા રોજ મીઠું બનાવી ચોરી કરતા અને જેલમાં જતા એ બધાને કહેવાનો છું કે મીઠું બનાવો. અને ધરનું ખાવા કરતાં સરકારનું ખાઓ.

### મૂઠી હાડકાંનો માણસ

સાબરમતીમાં ખેઠો ખેઠો મૂઠી હાડકાંનો માણસ રેંટિયો ફેરવી સરકારને હલાવે છે એ એક કૌતુક છે. એણે તમારા પર મદાર બાંધેલા છે. તમે શું કરવાના છો? આજ સુધીનો ઉપદેશ ઝીલ્યો છે તેની કિંમત થવાની છે. તમને હર્ષ થવો જોઈએ. ભરૂચી ચેવડો ને ચાહમાં પડ્યા તો ડૂબી મરવું પડશે. તમારી વચ્ચે હરીફાઈ થવાની છે. બારડોલીવાળા કહે છે કે જો, આખર પર હાથ ન નાંખશો. ખેડાવાળા મળ્યા હતા તે કહેતા કે આ વખતે પણ અમે નહિ? એ બધાને હું પૂછું છું કે મરવા કેટલા તૈયાર છો? આપોઆપ રસ્તો જડશે. સૂર્ય ઊગે ને પ્રકાશ થાય તેમ આપોઆપ સમજ પડવાની છે. પકડાપકડી થવા દો. પછી દુનિયા જાણશે કે કૂતરું ભસે છે કે શું થાય છે.

ખુદાના બંદા હો તો પ્રાર્થના કરજો કે ઇજ્જત રાખે, આપણામાં દૃઢતા રાખે અને મરવાની શક્તિ આપે. એનું ચે બહું થજો કે એને એવી મતિ સૂઝી કે આ મોકો મળ્યો. પંદર વર્ષથી આપણે ફળવાયા છીએ તેની આ કસોટી છે.

ગુજરાતીઓ ઇતિહાસમાં સ્વતંત્રતાનું પહેલું પાનું લખે છે. ઇશ્વર તમને તાકાત આપે, ઇશ્વર તમારું કલ્યાણ કરે.

\*

\* \*

## વ્યાખ્યાન ૨૨ મું

### લડતનો રણનાદ

[ બુધવાર તા. ૨૭ મી ફેબ્રુઆરીને રોજ સરદાર વલ્લભભાઈએ ભરૂચથી બાર માઈલને અંતરે આવેલા અમલેશ્વર ગામમાં ખેડૂતો અને ગરાસીઆઓ સમક્ષ આપેલું છેલ્લું ભાષણ. ]

ભાઈ ચંદુભાઈ અને ભાઈઓ,

હું ગુજરાતમાં અનેક જગ્યાએ ફર્યો છું, અનેક ખેડૂતોના સહવાસમાં આવ્યો છું. હું તમને જોઉં છું ત્યારે ખબર પડે છે કે આ એક અણખેડાયેલા ક્ષેત્રમાં હું આવ્યો છું. તમને દેશમાં અત્યારે શું ચાલી રહ્યું છે તેની ખબર નથી. પોતાના ધર્મ વિષે જે અજાણ છે તેને હું શું કહું ? તમારામાં રાજકીય પ્રવૃત્તિનો પ્રવેશ પણ હું જોઈ શકતો નથી. પણ તેમાં તમારો દોષ નથી.

### ગુલામીનું ભાન

હું ખેડૂતને જાણું છું એવો મારો દાવો છે. ખેડૂતનું દુઃખ હું જાણું છું, એનો ઉપાય હું જાણું છું. દુઃખી માણસનું દરદ મટાડી શકાય, પણ તે ક્યારે મટાડી શકાય ? પોતે દુઃખી છે એવી પોતાને ખબર હોય તો. પણ તમને તો દુઃખનું ભાન નથી. એટલે એ મટાડવું મુશ્કેલ છે. તમને એ ખબર છે કે ગુલામી એ દુઃખ છે ? પારકાની ગુલામી કરવી એમાં લાંછન છે એની તમને ખબર છે ?

આપણે ગુલામી કરતા હોઇએ પણ આપણને જ્યારે લાન થાય કે હું ગુલામ છું ત્યારે જ એ ગુલામી સાલે છે. આજે તો તેત્રીસ કરોડની વસ્તી ઉપર એ લાખ માણસ રાજ કરે છે. એ તો કહે છે કે અમે તલવારથી આ રાજ લીધું છે અને તલવારથી અમે રાખીશું. તલવારથી રાખશે કે નહિ એ તો જુદી વાત છે, પણ એટલું તો નક્કી છે કે એણે તલવારથી લીધું તો નથી જ. આપણે અંદર અંદર કુસંપ કરી એકબીજાનાં ગળાં કાપતા હતા, ટૂંકા સ્વાર્થમાં પડી ગયા હતા ત્યારે વેપાર કરવા આવેલી આ કામ આપણા દેશનો કબજો લઇ માલિક થઇ પડી. આ રાજ કાંઇ તોપ કે બંદૂકથી ચાલતું નથી, પણ આપણા જ માણસોથી ચાલે છે. આંખ ઉઘાડી જુવો તો ખબર પડે. પણ તમે તો આંખ મીચીને જ ફરો છો.

### માયાનું રાજ

કોઇ પરદેશી ભરૂચ જિલ્લામાં જોયો? રાજ્ય કરનાર અંગ્રેજ બચ્ચો શોધ્યો નહિ જડે. બધાય આપણાં જ માણસો છે. આ લખવા બેઠો છે તે કાણુ છે? આપણા પોતાનો જ માણસ. એ ક્યાંથી આવ્યો? એ પેટને ખાતર અહીં બેઠો છે. એને લાગે કે આ જોતું કામ છે તો પણ એનાથી એ છોડી શકાશે નહિ. પોતાનાં માણસોથી વિરુદ્ધ કરવું સારું ન લાગે અને એનું દરદ લાગે તો પણ ન છૂટે એવી એ નોકરી છે. ચપરાસીથી માંડી કલેક્ટર સુધી બધાય આપણાં માણસો છે. તમે જુઓ. તેત્રીસ કરોડ ઘેટાં હોય તેને સાચવવા કેટલા ભરવાડ જોઇએ? ભરૂચ જિલ્લાનાં બધાંય માણસો ઘેટાં હોય તો એને સાચવવા કેટલા ભરવાડ જોઇએ? પણ અહીં તો એકે અંગ્રેજ નથી.

ઘેટાંમાંથી ઘેટાં લાવી રાજ ચલાવે છે, એક પણ ભરવાડ નથી એ એનો જાદુ છે. આ રાજ પ્રપંચનું-માયાનું રાજ છે.

### લખાડીખાતું

દેશ કંગાલ થતો જાય છે, ખેડૂત પાયમાલ થતો ચાલ્યો છે, કરોડો રૂપિયા પરદેશ ખેંચાઈ જાય છે, છોકરાંને ખાવા રહેતું નથી. પટેલો માટે પણ રહેતું નથી. તમારામાંથી પટેલો બનાવે છે એમને શું મળે છે? ને છતાં એ એમનું રાજ ચલાવી આપે છે. પટેલને કપાસ વીણવા જેટલું મહેનતાણું પણ ન મળે. અને કામ શું કરવાનું? ગામની ચાડી ખાવાની, ગામની બધી વાતો સરકારને જાહેર કરવાની. એ લખાડીખાતું ગામની સેવા કરે છે એવું માનવાની ભૂલ કરશો નહિ. બારડોલીના પટેલોને મેં કહ્યું કે જાવને કહો સરકારને કે અમારું મહેસૂલ શેનું વધારે છે? પણ નહિ. એ તો બધાને એક અસ્ત્રે જ મૂંડવાનો. ખેડૂયનુંય વધે અને પટેલનું પણ વધે. મીઠાનો કર એનો પણ વધવાનો. કાષ્ટને એ છોડવાનો નથી.

વખતે જમીન લઈ લેશે એનો તમને ડર છે. એ જમીન કોની છે? એ જમીન ખીજીને આપે તો એનું હળ એમાં ફેરે ખરું કે? તમારામાંથી કોઈની પણ જમીનમાં પારકાનું હળ ફેરે તો એ તમારાં હાડકાં ઉપર જ ફેરે છે તેમ માનજો. ગામમાં એક માણસ વાકેફગાર હોય તો એ આખા ગામને સમજાવે. તમે જિંદગી નહિ. એક દીવો હશે તો અંધારાનો નાશ કરશે. એક સાચો માણસ હોય તે ગામ સુધારે છે. તમામ ખેડૂતોના કલ્યાણ માટે એક જબરજસ્ત યુદ્ધ થવાનું છે અને તેની ખબર જગતને પડવાની છે. એ વાત ઢાંકી રહેવાની નથી.

તમે શું કરશો ?

ધારો કે સરકારે ગાંધીજીને પકડ્યા. તમારા જિલ્લા-માંથી ડૉ. ચંદુલાલ, શ્રી. છાટુભાઈ વગેરે કામ કરનારાઓને કેદ કર્યા. પછી તમે શું કરશો ? શું તમે કપાળે હાથ દબાવે બેસી રહેશો ? અંદર અંદર કુસંપ ને ગંધડા કરતા રહેશો ? જે વખતે દેશમાં ગુલામીમાંથી મુક્તિ મેળવવાનો મહાન પ્રયત્ન ચાલુ છે તે વખતે જો તમે તમારા લડાઈ ટંટામાં જ પડ્યા રહેશો તો ઇતિહાસમાં તમારું નામ કાળા અક્ષરે લખાઈ જશે. ગુજરાતના ખેડૂતોને હું કહી રાખું છું કે તમારે કરવાનું તો મહાસભાનો હુકમ આવે ત્યારે છે, પણ તૈયાર થઈ રહેજો. એવો કોઈ હુકમ આવવાનો નથી કે જે તમારાથી ન બિપડે. તમને લાડી ઉઠાવવા કે બંદૂક પકડવા કોઈ કહેવાનું નથી. તમારી પાસે એટલું માગશે કે સરકાર સાથેનો તમામ વહેવાર બંધ કરો, સરકારને તમારા ગામમાંથી પટેલાઈ કરનાર કોઈ ન મળે; અમલદારો આવે તેમની પાછળ પાછળ ફરનાર, તેમની બધી ખટપટ કરનાર કોઈ ન મળે; સરકારી અમલદારનો આપણને આલડછેટ લાગવો જોઈએ. જે વખતે આપણા શિરછત્ર સમા આગેવાનોને કેદમાં પૂરવામાં આવે તે વખતે એ સરકારની નોકરી કરીને પેટ ભરવું એ કરતાં પેટ ફાડી નાંખવું જોઈએ. પણ નોકરીની ગુલામી કરનારાઓને શરૂ નથી ચઢવાનું. તો બલે તેઓ નોકરી કરે. આપણે તો તેમનાથી દૂર જ રહીએ.

આ લડત કંઈ અમુક એક કોમની નથી, એ તો સૌની અને સૌના કલ્યાણની છે. લડાઈ જમરજમસ્ત થવાની છે. તમારા જેવા ખુણામાં પડેલાઓને પણ ન્યારે ગાંધીજી પકડાશે, તમારે ત્યાંના ડૉ. ચંદુલાલ પકડાશે, ત્યારે ખબર

પડ્યા ।વના રહેવાની નથી. દેશની હવા એવી થઈ જશે કે આપણે દરેક પોતપોતાના ધર્મ પાળતા થઈ જઈશું.

તમારી અંદર ઝંઘડાઓ હોય તેને હમણાં અંધ કરી દો. આરડોલીમાં યે કંઈ ઝંઘડા નહોતા? પણ તેમને સમજણ પડી ગઈ કે હમણાં એક નાવમાં બેઠા છીએ, તેથી નાવનું ગાઅડું બધાએ મળીને પૂરવું જોઈએ. નહિ તો બધા જ સાથે ડૂબી મરીશું.

### ક્ષત્રિયોના વંશજો

તમે હજી રાષ્ટ્રીય પ્રવૃત્તિમાં જાણકાર નથી તેથી તમને વધુ નથી કહેતો. આજે આરડોલીના ખેડૂતો મારી સામે હોય તો તેમને આટલું જ ન કહું. તેમને તો કહું, બોલો, તોપ જોવી છે? બ્રાહ્મ જોવા છે? આકાશમાંથી ગોળા પડતા હોય ને છોકરાં ધાણીની પેઠે ફૂટીને મરતાં હોય એ બધું જોવું છે? ત્યાંની બાઇઓ કહે છે કે હા એ બધું બતાવો; પારકા માટે દસતે મોઢે મરવું એ કરતાં રૂંડું શું? પગ ધસીને મરવા કરવા બળિયા સાથે બાથ લીડી મરવું એ બહાદુરોનું-ક્ષત્રિયોનું કામ છે. ક્ષત્રિય કાંઈ જન્મથી થોડા થાય છે? એ તો કરમથી થાય. ગરાશિયા કદી મોતથી ડરે? જે વડવાઓએ ગરાસ મેળવ્યા હશે તે તો બહાદુર હશે; એમને જો ખબર હોત કે અમારી પાછળ એવા વંશજો પાકશે કે જેઓ પડછાયાથી પણ લડકશે, તો તેઓ લખત કરી જાત કે એવા કાયર છોકરા અમારા કુળમાં પાકે ત્યારે બહાદુરોના આ ગરાસ તેમને ન મળે, પણ બ્રાહ્મણોને કૃષ્ણાર્પણ કરી દેવામાં આવે. ક્ષત્રિય કામના માણસોને હું શું કહું? તમારી આંખમાં તેજ હોવું જોઈએ. આરડોલીના કણખીઓ દીલા દેખાતા

હતા, તેમને મેં બતાવ્યું હતું કે ખરો કણુખી બચ્ચો ચાલે ત્યારે તો ધરતી ધૂળવી જોઈએ.

બારડોલીના ખેડૂતોને આજે કલેક્ટર કે કમિશનર ડરાવવા જાય તો એ ડરશે નહિ અને હિંમતથી જવાબ આપશે. ખેડૂતનો બચ્ચો જોને તેને નીચો નમી સલામ કરતો હશે? શું આપણે કોઈના નોકર છીએ? તમારામાંના ધણી પાંચપાંચસો વીંધાના ધણી છે. મામલતદાર જેવા તો તમારે ઘેર બળદ હાંકનારા રાખી શકો છો. તમને તમારા માન અને ઇજ્જતનું જાન ગયું છે તે હું પાછું લાવવા માગું છું.

### સાચો પટેલ કોણ ?

પટેલ કોણ ? જેને ગામ પસંદ કરે તે પટેલ થાય. પટેલથી તે સરકારની પાંચ રૂપિયાના પગારની નોકરી કરાતી હશે ? એ કરતાં આખરૂં મજૂરી કરે તો એ રોજના છ આઠ આના મળે. ગામના પટેલનું કામ તે સરકારી નોકરની ખીદમત કરવાનું ને એને ખવડાવવાનું કદી હોતું હશે ? મામલતદારનો ઉતારો તો ચોરે જ હોય. પૈસા ખરચી ખરચી આપણને બધું મળે છે. તેમ એને એ બખ્તરમાંથી જે જોઈએ તે મળી શકે છે. પણ આપણે ખુશામતનો ઝંઘો રસ્તો લીધો છે. સાચા પટેલો તો તકીએ ખેસે ને મામલતદાર તેની સામે ખેસે. ગામનું કામ પટેલ કહે તેમ થાય. પાકની આની પટેલ આઠ આની લખાવે ને મામલતદારને બાર આની લાગે તો એ પટેલનો જ સીકો ચાલે. તેને બદલે આજ તો તમે હારતોરા લઈ એની પાછળ ફરો છો, હાડકાના ટુકડા ઉપર પડાપડી કરો છો. બારડોલીના ખેડૂતો એ મોહ તરી ગયા છે તેથી આજે ત્યાંના પટેલને કોઈ દગાવવા જાય છે તો ફટ રાજનામું લખી આપે છે.

### પટેલ જાય તો સરકારનું રાજ્ય જાય

કાંઈ પૂછે છે પટેલ જાય તેથી કંઈ સરકારનું રાજ્ય થોડું જાય ? હા, સાચા પટેલો જાય તો રાજ્ય જરૂર જાય. ગુજરાતમાં એકે દિવસે તમામ પટેલોનાં રાજીનામાં પડવાં જોઈએ. ખેડૂતો આંધળા થયા તેથી શેઠ મટી નોકર બન્યા ને નોકર શેઠ બની ગયા. તમારા પૈસા ઉધરાત્તવા ચાકર રાખ્યા તે જ આજે અમલદાર બની બેઠા ! કાનો કેટલો દરજ્જો તે પણ ખેડૂતો જાણતા નથી. તલાટી ને સરકલ જેવાને પણ તલાટીસાહેબ ને સરકલસાહેબ કહો છો. ફોજદાર આવ્યો તો એને પણ ફોજદારસાહેબ કહો છો. એ સાહેબ તે ક્યાંના આવ્યા ? એમનાં માથાપ કાંઈ ગોરા સાહેબો થોડા જ છે ? એમને સાહેબ કહો એ તો એમને ગાળ છે, પણ ખેડૂતો સાહેબ કહે ત્યારે એ લોકો પહોળા થાય છે, અને પોતે જાણે ખરેખર સાહેબજાદા હોય એમ માને છે. ખેડૂતોએ આવી દીનતા ભૂલવી જોઈએ. સાહેબ તો એક ખુદા પાક પરવરદીગાર છે. પોતાના ચાકરોને સાહેબ કહીએ તો એ ફાટી જાય.

ખેડૂતને સાચું જ્ઞાન થશે ત્યારે બધું દુઃખ જશે. હવે પંદર દિવસમાં મહાન યુદ્ધ થવાનું છે. ગમે તેટલો જીલ્લમ વરસાવે તોપણ એ ચલાવવાની દેશના આગેવાનોએ તૈયારી કરી છે. એમાં હિસ્સો આપવાનું ગુજરાતના ખેડૂતોને અને તમને ધન્યભાગ્ય મળે. ઇશ્વર તમને બુદ્ધિ આપે, ખુદા તમને તાકાત આપે. પ્રભુ તમારું કલ્યાણ કરે.





ગૂજરાતનું સર્વોત્તમ માસિક

## પ્ર સ્થા ન

[ તંત્રીઓ: રામનારાયણ વિશ્વનાથ પાઠક  
રસિકલાલ છોટાલાલ પરીખ ]

દરેક અંકમાં બે-ત્રણ ચિત્રો આપવામાં આવે છે.  
દરેક અંકમાં અવારનવાર વાર્તા-નાટક અપાય છે.  
દર વરસે બે-ત્રણ ખાસ અંકો આપવામાં આવે છે.  
આ વરસે 'રશિયાના શહીદો'નું પુસ્તક ભેટ મળશે.  
દરેક ગ્રાહકને આઠઆઠ આનાની કિંમતનાં દસ  
: : ગ્રાહક સહકાર રૂપનો મફત મળે છે. : :

[ દશે રૂપનો ખીજને વેચી દેવાથી તમને પ્રસ્થાન  
મફતમાં પડશે. પાંચ વેચશે તો અઢીમાં પડશે. ]

સ્વૈરવિહાર, અમેરિકાના પત્રો, જ્ઞાનગોચરી,  
લોકચર્ચા: એ એનાં ખાસ આકર્ષક અંગો છે.

લવાજમ

હિંદમાં રૂ. ૫)

પરદેશના રૂ. ૬।।

પ્રસ્થાન એટલે પ્રગતિ

અમારાં પ્રકાશનો  
શ્રી. કિ. ઘ. મશરૂવાળા કૃત

રામ અને કૃષ્ણ  
બુદ્ધ અને મહાવીર

નવી સુધારેલી વધારેલી  
બીજી આવૃત્તિ  
કિંમત અનુક્રમે  
દશ આના, આઠ આના

\*

દિરેક્ષની વાતો ૧-૪-૦

ચુંબન અને બીજી  
વાતો ૧-૪-૦

પ્રસ્થાન ક્ષાપ્તો  
પુ. ૧-૨-૩-૫-૬-૭-૮-૯  
દરેકના ૩-૦-૦

ચાલુ સ્વાતંત્ર્ય યુદ્ધમાં

ત્રેરણા આપે તેવાં

પુ સ્ત કેા

અસહકાર(ખાદી પૂઠું) ૩-૦-૦

,, (કાર્ડબોર્ડ) ૨-૮-૦

રાષ્ટ્રગીત ૦-૧૨-૦

કારાવાસની કહાણી ૦-૧૨-૦

ખેડાની લડત ૧-૮-૦

ચંપારણ્યમાં ગાંધીજી ૧-૮-૦

મદિરાપ્રતાપ ૧-૪-૦

,, (પાકું પૂઠું) ૧-૮-૦

અનંતા ૦-૮-૦

કોરીઆની લડત ૦-૩-૦

દરેક રાષ્ટ્રપ્રેમી સ્ત્રીપુરુષે આ પુસ્તકો વાંચવાં જ જોઈએ.

પ્ર સ્થા ન કાર્યાલય : : અ મ દા વા દ

# ગાંધી મણિમહોત્સવાંક

ગાંધીજીનાં જીવન તથા કાર્ય પર પ્રકાશ નાંખતો ગૂજરાતના વિચારકો, વિદ્વાનો, કાર્યકર્તાઓ વગેરેના સહકારથી તૈયાર થયેલો અદ્વિતીય ગ્રન્થ.

કાકા કાલેલકર, કિશોરલાલ મશરૂવાળા, પં. સુખલાલજી, ડૉ. સુમન્ત મહેતા, વિનાયક નંદશંકર મહેતા, પ્રો. કેશવલાલ કામદાર, ગગનવિહારી મહેતા, ન્હાનાલાલ ચ. મહેતા (આઇ. સી. એસ.), ગણેશ વાસુદેવ માવલંકર વગેરે વગેરે પાંત્રીસ :: લેખકોના અભ્યાસપૂર્ણ વિચારશીલ લેખો છે. ::

## તે ઉપરાંત

(૧) સિન્ધુને આરે; (૨) આશ્રમમાં, વિદ્યાપીઠમાં, આશ્રમમાં બાળકો સાથે ફરતા, ટાગોર ગાંધીજી અને એન્ડ્રુઝ; (૩) જીહુમાં; (૪) કનુ દેસાઈ કૃત રેખાચિત્ર; (૫) 'યંગ ઇન્ડિયા'ના તંત્રીપદે; (૬) દાર્જિલિંગમાં, ગાંધીજી અને દેવીદાસ, પૂજ્ય કસ્તુરબા, ઓપરેશન પછી; છ સુંદર ચિત્રો છે જેમાં ગાંધીજીના જીદા જીદા પ્રસંગોના હુબહુ ફોટાઓ છે.

જેમની જેમની પાસે ગાંધીજી કૃત આત્મકથા હોય તેમણે આ ગ્રન્થ ખરીદવો જ જોઈએ.

મોટા કદનાં રૂ. ૧૬૪  
સાત સુંદર ચિત્રો

એન્ટીક કાગળ  
સચિત્ર પાકું પૂઠું

કિં. ૧-૪-૦

પ્રસ્થાન કાર્યાલય :: અમદાવાદ

# સરસ્વતી પુસ્તક ભંડાર

[ રૂપિયો એક પ્રાવેશિક ફી ભરી કાયમી ગ્રાહક થનારને ગમે તેટલી રકમના ઓર્ડર ઉપર પણ ઠરાવેલું કમિશન મળે છે. ]

શિષ્ટ સાહિત્યનું કોઈ પણ પુસ્તક નોંધ્યે ત્યારે

\*

ગુજરાતના કોઈ પણ માસિક યા અઠવાડિકના ગ્રાહક થવું હોય કે લવાજમ ભરવું હોય ત્યારે

અમને જ યાદ કરશો.

ખર્ચના માટે ખચાવ

જુદા જુદા વખતે રૂપિયો-એ રૂપિયાના ઓર્ડર આપી પુસ્તકો વી. પી. થી મંગાવતાં ખર્ચ વધુ આવે છે, તેથી અમોએ ભંડાર-ગ્રાહક-અનામત-ખાતાની યોજના શરૂ કરી છે. હરકોઈ ગ્રાહક પોતાને ખાતે દશ-વીસ રૂપિયા અનામત જમા રાખે અને નોંધ્યે ત્યારે પુસ્તકો મંગાવે. આથી વી.પી.મ.ઓ. ખર્ચ ખચશે.

ઓર્ડરના દરેક બીલ સાથે ખાકી કેટલી રકમ અનામત જમા રહે છે તે લખી જણાવાશે.

સરસ્વતી પુસ્તક ભંડાર

પ્રસ્થાન કાર્યાલય  
આ મ દા વા ક

# દરિદ્રનારાયણ જ્ઞાનપ્રચારમાળા

[ ગુજરાતના ગરીબ વર્ગોમાં એક પૈસાથી માંડી બે આનામાં સારું અને પ્રાણદાયી સાહિત્ય સસ્તી કિંમતે પહોંચાડવા માટે શરૂ થયેલી પહેલી જ માળા ]

## બહાર પડેલા પુસ્તકો

પુ. ૧ વીરની હાકલ : સરદાર વલ્લભભાઈનાં ભાષણોનો સંગ્રહ. પૃ. સંખ્યા ૨૨૫, રૂ. હલકા કાગળ, કનુ દેશાઈ કૃત સુંદર મુખચિત્ર. કિં. ૦-૬-૦.

પુ. ૨ ધર્મયુદ્ધનું રહસ્ય : મહાસભામાં પૂર્ણ સ્વરાજનો ઠરાવ પસાર થયા પછી સત્યાગ્રહ યુદ્ધનું રહસ્ય જણાવતાં જનતાને ઉદ્દેશી પૂ. ગાંધીજીએ લખેલા લેખો તથા આપેલાં ભાષણોનો સંગ્રહ. ગ્લેઝડ કાગળ, પૃ. ૮૦. કિં. ૦-૨-૦ ( ૮. ખ. અર્ધો આનો )

પુ. ૩ તપસ્વીનાં તાતાં તીર : પૂર્ણ સ્વરાજનો ઠરાવ પસાર થયા પછી સરકારની નીતિ ઉઘાડી પાડતા પૂ. ગાંધીજીએ લખેલા લેખોનો સંગ્રહ, જેમાં ' હિંદી ટીકાકારો પ્રત્યે ' ' વાઈસરૉય ઉપરનો પત્ર ' અગિયાર શરતો વગેરે નવ લેખો છે. ગ્લેઝડ કાગળ પૃ. ૬૪ કિં. ૦-૧-૬ ( ૮. ખ. અર્ધો આનો )

## તૈયાર થાય છે

સ્વરાજ શા માટે ? ખાદી શા માટે ? દેશદર્શન અંગ્રેજ રાજ્યની શાન્તિ ! વીસમી સદીના બકાસુરો ચરખો-અનાથનો બેલી મદિરાસુરનો ત્રાસ વગેરે વગેરે

આમાંની ઘણીખરી પુસ્તિકાઓ સચિત્ર થશે.

પ્રસ્થાન કાર્યાલય : : અમદાવાદ

# સરસ્વતી ગ્રન્થમાળા માટેના

## અભિપ્રાયો

ગૂજરાતમાં આજસુધીમાં આરંભાયેલી અને અસ્તિત્વ ધરાવતી તમામ ગ્રન્થમાળાઓમાં સાહિત્યના પ્રકાર અને સસ્તાપણામાં કદાચ આ માળા સૌને પાછળ મૂકી દે છે. ...ધૃન્ધીએ કે ગૂજરાત આ નવીન ગ્રન્થમાળાનો પૂરેપૂરો લાભ ઉઠાવશે.

સૌરાષ્ટ્ર

\*

ગૂજરાતમાં સસ્તું સાહિત્યવર્ધક કાર્યાલય તરફથી સસ્તું સાહિત્ય બહાર પાડવામાં આવ્યું; ત્યારપછી નવજીવન પ્રકાશન મંદિર તરફથી તેથી પણ સસ્તું સાહિત્ય બહાર પાડવામાં આવ્યું; અને હવે પ્રસ્થાન કાર્યાલય તરફથી તેથી પણ સસ્તું સાહિત્ય બહાર પાડવામાં આવે છે તે જોઈ ક્યા સાહિત્યપ્રેમીને આનંદ નહિ થાય ?

નૂતન ગુજરાત

\*

સરસ્વતી ગ્રન્થમાળા ધગધગતી રાષ્ટ્રીય ભાવના, સ્વાર્પણનાં ઉત્સાહ અને દેશભિમાનનાં ઓજસ પ્રગટાવતું સાહિત્ય ગુજરાતીમાં પ્રસરાવવાના ક્રમમાં સુંદર સેવા કરતી રહી છે.

બ્રહ્મદેશ

રૂપિયા બે ભરી આજે જ ગ્રાહક બનો.

પ્રસ્થાન કાર્યાલય : : અમદાવાદ

# સરસ્વતી ગ્રંથમાળા

ગોળના

ગુજરાતમાં જે ભચ્ચતિ આવી છે તેને પોષ, રક્ષા અને વધારે દેશાભિમાન ભચ્ચતિ ધાવ; તેમજ સંસ્કૃતિમાંથી કશામાં નેષ્ટતા સદ્ગુણો ખોલે તે માટે જુદાજુદા દેશોમાં મળેલી ક્રાન્તિઓના ઇતિહાસ, ક્રાન્તિકારક મહાત્મ પુરુષોનાં છવચ્ચરિત્રો, ઐતિહાસિક વાર્તાઓ; તેમજ ખેડૂતો, મજૂરો, કારીગરો અને સ્ત્રીઓ જે આજના જીવનમાં કચરાઈ રહેલ છે તેમનાં જીવનમાં નવું જીવન પ્રચરે એવું સાહિત્ય આ ગ્રંથમાળા દ્વારા આવવામાં આવે છે.



વાર્ષિક પૃષ્ઠસંખ્યા લગભગ ૬૦૦  
લવાજમ: લિંદમાં રૂા. ૨:  
પરદેશના રૂા. ૩



ભાતિને ભચ્ચત કરનારું સાહિત્ય દેશના યુવકો ઉપર ખોલમની પેઠે ફેંક્યા જવું. આંખ અને કાહેશના કાન ઉઘાડી નાંખવા એ આ ગ્રંથમાળાનું પ્રત છે.  
નરસિંહભાઈ પટેલ

પહેલા વર્ષનાં પુસ્તકો

- વીર વલ્લભભાઈ ૦-૨-૬
- રામજીની વતો ૦-૩-૦
- અમેરિકાનું સ્વાતંત્ર્યયુદ્ધ ૦-૪-૦
- જ્ઞાનકથા સંગ્રહ ૦-૩-૦
- શન્નિ ૦-૨-૦
- ક્રાન્તિકારી લક્ષ ૦-૩-૦
- "૧૮૫૭" [ખળવાની વીજળી] ૦-૨-૬
- મિટાઈનામુકિતયજ્ઞ ૦-૨-૬
- ગરીબની દામ ૦-૩-૦

(૮૫૦૦૦૦ જુદું)



થોડા જ સેટો બાકી છે.  
આજો સેટ લેનારને કપિયા બેમાં મળશે.

પ્રસ્થાન કાર્યાલય: પારસી અગિયારી સામે: અમદાવાદ

પૂરું જાપનાર: કુમાર પ્રિન્ટરી: અમદાવાદ

